

اسلام کی بنیادی تعلیمات

اسکول و کالجز کے اساتذہ و طلبہ اور ہر بالغ مرد و عورت
کے لیے بنیادی دینی تعلیم کا مختصر نصاب

حصہ اول

محمد الیاس ندوی

مولانا ابوالحسن علی ندوی اسلامک اکیڈمی

پوسٹ بکس نمبر ۳۳ بھٹکل، کرناٹک

nadviacademy@hotmail.com



اسلام کی بنیادی تعلیمات

(اسکول و کالجز کے اساتذہ و طلبہ اور ہر بالغ مرد و عورت
کے لیے بنیادی دینی تعلیم کا مختصر نصاب)

مرتب

محمد الیاس ندوی

معاونین

رحمت اللہ رکن الدین ندوی، محمد مستقیم مختشم ندوی

ناشر: مولانا ابوالحسن علی ندوی اسلامک اکیڈمی

پوسٹ بکس نمبر 30 بھٹکل 581320، کرناٹک

e.mail:nadviacademy@hotmail.com

ہدایات برائے معلمین و معلمات

☆ اسلام کی بنیادی تعلیمات کا یہ مختصر نصاب اسکول، کالجز دیونیورسٹیوں وغیرہ میں زیر تعلیم اور وہاں سے فارغ ہونے والے طلبہ و طالبات کے لیے ترتیب دیا گیا ہے، ہفتہ میں ایک دن تعطیل کے حساب سے یہ تقریباً چالیس دن کا نصاب ہے۔

☆ معلمین اور معلمات دوران درس حفظ قرآن اور ترجمہ قرآن سے قبل قرآن کے الفاظ کو صحت کے ساتھ پڑھنے کی مشق کرائیں اور مخارج کو صحیح ادا کروا کر تجوید کے بنیادی قواعد کے مطابق قرآن کریم کی سورتوں کی تصحیح کرائیں۔

☆ ترجمہ قرآن، دعائیں، اذکار نماز اور احادیث کو زبانی یاد کرائیں اور کتاب کے آخر میں درج چارٹ میں دستخط کے ساتھ اندراج کریں۔

☆ ہر دن کے سبق میں بعض مضامین کا تعلق زبانی یاد کرنے سے ہے اور بعض کا تعلق عملی تربیت اور ذہن سازی سے۔

☆ روزانہ کی عملی سنت پر عمل کرنے کی ترغیب دیں اور دوسرے دن اس کا جائزہ لیں کہ اس پر عمل شروع ہوا یا نہیں۔

☆ فقہی مسائل میں مسائل کو سمجھانے کے بعد وضو نماز وغیرہ کی عملی مشق بھی کرائیں۔

☆ ایک ہفتہ کا نصاب مکمل ہونے کے بعد طلبہ کا زبانی تحریری دونوں امتحان لیں اور سنتوں پر عمل کا جائزہ بھی اسی طرح نصاب مکمل ہونے کے بعد پورے نصاب کا بھی امتحان لیں۔

☆ طلبہ و طالبات کو اسباق پڑھانے کے ساتھ ساتھ ان کے فکر و ذہن کو اسلامی سانچے میں ڈھالنے کی کوشش کریں۔

☆ ایک درجہ میں چار سے زائد طلبہ و طالبات نہ ہوں تاکہ پوری توجہ کے ساتھ ان پر انفرادی محنت ہو سکے۔

☆ کم از کم ایک گھنٹہ روزانہ حاضری لازم کریں، اگر ایک گھنٹہ میں ایک دن میں اس دن کا سبق مکمل نہ ہو تو اگلے دن اس کی تکمیل کرائیں۔

☆ اس نصاب کی تکمیل کے بعد اگر طلبہ اپنی تعلیم کو جاری رکھنا چاہیں تو سیرت، فقہ عقائد وغیرہ کی منتخب کتابوں کا درس جاری رکھیں، حفظ قرآن کے سلسلہ کو آگے بڑھائیں اور آسان درس تفسیر و درس حدیث کا سلسلہ شروع کریں۔

☆ کم از کم چھ ماہ اس نظام تعلیم میں شریک ہونے والے طلبہ و طالبات کو اپنے ادارہ کی طرف سے ڈپلومہ ان اسلامک اسٹڈیز کی سرٹیفکیٹ دیں۔

مقدمہ

الحمد لله رب العالمين والصلاة والسلام على سيد المرسلين وعلى آله وصحبه اجمعين، اما بعد !
امت مسلمہ کا اس وقت سب سے بڑا المیہ یہ ہے کہ ظاہری دینی مظاہر میں اضافہ کے باوجود نئی نسل میں اسلام پر اعتماد روز بروز کم ہوتا جا رہا ہے، اس کا بنیادی سبب بچپن سے اپنی اولاد کو بنیادی دینی تعلیم سے آراستہ کرانے میں والدین دسر پرستوں کی کوتاہی ہے، اسی کے ساتھ برصغیر میں مغرب سے درآمد نئے نظام و نصاب تعلیم اور موجودہ سوشل میڈیا کے عمل دخل نے ان کو اسلام سے عملی ہی نہیں بلکہ فکری طور پر دور کرنے میں اہم رول ادا کیا ہے، مسلم معاشرہ میں اپنی اولاد کو اعلیٰ تعلیم سے آراستہ کرنے کے جنون اور اس کے لیے معیاری اسکولوں اور کالجز کے انتخاب نے سرپرستوں کے ذہنوں سے ایمان و شرک، حلال و حرام اور جائز و ناجائز کے فرق کو مٹا دیا ہے، نصابی ضروریات اور ثقافتی پروگراموں کے نام سے اپنی اولاد کو ایمان سوز حرکتوں سے روکنے پر ان کا کمزور ایمان آج کامیاب نہیں ہو رہا ہے، مخلوط تعلیم سے کل تک حیا سوز واقعات سامنے آرہے تھے، افسوس اب ایمان سوز واقعات کا سامنا کرنا پڑ رہا ہے، ہم روز اس کا مشاہدہ کر رہے ہیں کہ ہمارے بچے اور بچیاں صرف اپنی شادیوں کی خاطر اپنے ایمان و اسلام کو چھوڑنے میں بھی عار محسوس نہیں کر رہے ہیں۔

اسلام پر بڑھتی اعتماد کی اس کمی میں اب صرف خوش حال گھرانوں کے بچے اور بچیاں نہیں رہ گئے ہیں، اعلیٰ تعلیم کے شوق میں اسکا لرشپ یا دوسروں کی مدد سے تعلیم حاصل کرنے والے درمیانی یا غریب گھرانوں کی اولاد کا بھی حال کچھ کم قابل تشویش نہیں ہے، تعلیم سے فراغت کے بعد شادی سے پہلے ملازمت کے نہ ملنے پر گھروں میں بے کار بیٹھے رہنا ان کے لیے گوارا ہے، لیکن دین کی بنیادی باتوں سے واقفیت کے لیے ایک سالہ عالمیت کے مختصر مدتی کورس میں داخلہ لینا ان کے لیے سبب عار ہے، اعلیٰ تعلیم یافتہ ہونے کے زعم میں وہ اس کو اپنی کسر شان سمجھتے ہیں، اب ایسے بچوں اور بچیوں کو ہم جبر واکراہ سے دینی مدارس میں داخل نہیں کر سکتے، والدین اگر ذہن بھی تیار ہو جائیں تو بچے آمادہ نہیں، اگر بچوں کو شوق ہو جائے تو والدین دسر پرست ان مدارس میں اپنے نوہالوں کو بھیجنا اپنی شان کے منافی سمجھ کر ان کو روک دیتے ہیں، ان سب محرکات کے تناظر میں ایک کامیاب، آسان اور عملی شکل جو ہو سکتی ہے وہ یہ کہ ان کو اس کے لیے ایک سالہ یا دو سالہ عالمیت کورس کے نام سے ان کو دینی تعلیم کی دعوت نہ دی جائے، بلکہ صرف یہ کہا جائے کہ صرف ایک ہفتہ یا پندرہ دن یا ایک ماہ کا کورس ہے، وہ بھی صرف روزانہ ایک گھنٹہ کے لیے، ہفتہ میں ایک

دن تعطیل کے ساتھ صرف چھ دن، اس کو اپنی جاری تعلیم یا ملازمت یا گھریلو یا خانگی مشغولیات کے ساتھ بھی پورا کر سکتے ہیں، مثلاً کالج یا یونیورسٹی یا کمپنی کی ملازمت سے شام کو پانچ بجے فارغ ہوتے ہیں تو چھ بجے تک گھر پہنچ کر گھریلو ضروریات سے فارغ ہو کر ۶ سے ۷ یا ۷ سے ۸ یا ۸ سے ۹ کا وقت دیں، ان سے کہیں کہ ایک ہفتہ کے اس دینی کورس میں آپ کا جی لگے تو پندرہ دن کا کریں، پندرہ دن تک پسند آئے تو پھر ایک ماہ، اسی طرح سہ ماہی اور ششماہی دینی نصاب مکمل کریں کالجز میں زیر تعلیم یا وہاں سے فارغ طالبات یا طلبہ اس پر کشش قرآنی و دینی نظام میں شرکت پر آمادہ ہو جائیں تو پہلے ہفتہ معلمین کو صرف سورہ فاتحہ کے ساتھ پانچ سورتیں اور نماز کے پورے اذکار زبانی یاد کرانے ہیں، اس کے ساتھ ایک صفحہ یومیہ ناظرہ قرآن درست کرانا ہے، روزانہ پانچ مسائل بتانے ہیں، ایمانیات پر روزانہ دس منٹ بات کرنی ہے جس میں شرک و کفر کی جزئیات کو بیان کرنے کے ساتھ اللہ تعالیٰ کے کمالات و اختیارات اور بے پناہ تصرفات کے مالک ہونے کو بیان کرنا ہے، پانچ منٹ سیرت نبوی کی اہم باتیں خلاصہ کے طور پر بیان کرنی ہیں، اسی طرح روزانہ ان کو ایک سنت پر عمل کرنے کی ترغیب دینی ہے مثلاً پہلے دن با وضو رہنے، دوسرے دن اشراق کی نماز پڑھنے، تیسرے دن رات کو معوذتین پڑھ کر سونے وغیرہ کی فضیلت روزانہ ایک سنت پر عمل کی ان کو ترغیب کے ساتھ ہر دوسرے دن اس کا جائزہ بھی لینا ہے، اس پورے پس منظر میں ضروری ہے کہ ان بچوں اور بچیوں کے مزاج اور نفسیات کو سامنے رکھتے ہوئے ان کو گھر کے ماحول کی طرح اس تعلیم کے دوران پر کشش ماحول فراہم کیا جائے تاکہ ان کو وحشت نہ ہو، ذاتی یا کرایہ کی جس عمارت میں بھی اس جزوقتی مدرسہ کا نظم ہو وہ پر کشش ہو، صفائی ستھرائی کا خیال رکھا جائے، اچھے علاقہ میں اس کا محل وقوع ہو، غرض یہ کہ وہ سب اسباب و وسائل جن کے نہ ہونے سے اچھے گھرانوں کے اور عصری تعلیم یافتہ بچے اور بچیاں مدارس سے آج کل بہانہ بنا کر وحشت محسوس کرتے ہیں ہمیں اسلامی حدود میں رہتے ہوئے جائز حد تک ان سب طبعی ضروریات کا انتظام کرنا ہے، حسب ضرورت ان کو گھروں سے لانے لے جانے کے لیے سوار یوں کا بھی نظم کرنا ہے۔

اس طرح امید ہے کہ جو نو جوان بچیاں اور بچے مدرسوں میں آنے سے کتراتے ہیں یا جن کے پاس اپنی بلازمتوں یا تعلیم میں مشغولیت کی وجہ سے مستقل اپنا وقت بنیادی دینی تعلیم کے لیے فارغ کرنے کی گنجائش نہیں ہے وہ مختصر مدتی ان کورس سے بڑی آسانی سے فائدہ اٹھا پائیں گے، اگر کسی نے تین ماہ، چھ ماہ یا ایک سال کا کورس مکمل بھی نہیں کیا، صرف ایک دو ہفتہ تک ہی فائدہ اٹھایا تو کم از کم روزمرہ کے اہم دینی فرائض سے واقف ہو جائیں گے اور حرام و حلال کے تعلق سے موٹی موٹی باتیں ان شاء اللہ ان کے ذہن نشین ہو جائیں گی۔

دینی مدارس کے ذمہ داران اور علماء کے پیش نظر یہ بات رہے کہ ہمارا کام صرف مدرسہ کی چہار دیواری میں موجود طلبہ و طالبات کو دینی تعلیم سے آراستہ کرنے تک محدود نہیں بلکہ امت مسلمہ اور نئی نسل کی وہ بہت بڑی تعداد جو مادیت اور مغربی تہذیب

سے متاثر ہو کر دینی تعلیم سے کوسوں دور ہے بلکہ اسلام پر اعتماد کی بڑھتی کمی کے ساتھ وہ غیر شعوری طور پر الحاد و ارتداد کی طرف جارہی ہے ان کو ان کی جگہ رکھتے ہوئے بنیادی دینی تعلیم سے آراستہ کرنے کا فریضہ بھی ہمارا ہی ہے اور ہمیں ہی ان شاء اللہ حکمت و موعظت کے ساتھ شریعت کے حدود میں رہتے ہوئے ترغیبی و جدید ذرائع کو استعمال کرتے ہوئے ان کو ایمان و اسلام پر باقی رکھنے کی فکر کرنا ہے، اس کے لیے صرف اپنی فکر کو وسعت دینے اور اپنی دینی تعلیمی خدمات کے موجودہ دائرہ کو صرف تھوڑا سا وسیع کرنے کی ضرورت ہے مثلاً اب تک ہمارے مدرسہ کے پچاس لاکھ کے سالانہ بجٹ سے پانچ سو طلبہ کی دینی تعلیم کا نظم ہو رہا ہے تو اس میں اب صرف دس فیصد اضافہ کے ساتھ سالانہ پانچ لاکھ شامل کرنے یا اسی بجٹ میں اس رقم کو خاص کرنے سے ایک ہزار طلبا کی بنیادی دینی تعلیم کا فریضہ مدرسہ ہی کی سرپرستی میں ہم باسانی انجام دے سکتے ہیں، اس طرح نئی نسل میں بڑھتی اسلام پر اعتماد کی کمی کے سیلاب پر پر بند بھی باندھا جاسکتا ہے اور ان شاء اللہ فکری و ذہنی ارتداد کا بھی سد باب ہو سکتا ہے۔

اسی ضرورت کے پیش نظر الحمد للہ مولانا ابوالحسن علی ندوی اسلامک اکیڈمی بھٹکل کی طرف سے مختصر مدتی اس نصابی تجربہ کو عمل میں لایا گیا ہے اور اس کے لیے اسلام کی بنیادی تعلیمات کے نام سے یہ نصاب ترتیب دیا گیا ہے، اللہ تعالیٰ کے فضل سے جہاں بھی اس دینی تعلیمی منصوبہ کو روبہ عمل لایا گیا ہے وہاں اس کے بڑے اچھے اثرات مرتب ہو رہے ہیں، اس پر ہم اس پاک ذات کا شکر بجالاتے ہیں جس کی محض توفیق سے الحمد للہ اس کام کی سعادت نصیب ہوئی۔

وما توفیقی الا باللہ علیہ توکلت والیہ انیب -

اس نصاب کی ترتیب و تدوین میں مجھے سب سے زیادہ تعاون و دعوتی و علمی کاموں میں میرے معاون خاص اور اکیڈمی کے رفیق علمی برادر گرامی مولانا رحمت اللہ صاحب رکن الدین ندوی کا رہا جنہوں نے بڑی محنت و جانفشانی سے اپنی سعادت سمجھ کر اس علمی خدمت کو انجام دیا، اسی طرح اکیڈمی کے رفیق علمی برادر عزیز مولانا محمد مستقیم مختتم ندوی نے بھی احادیث کی تخریج اور اس کی پروف ریڈنگ کا کام بحسن و خوبی انجام دیا، اللہ تعالیٰ ان سب کو جزائے خیر عطا فرمائے، اللہ تعالیٰ اس نصاب کو قبولیت سے نوازے اور اس کے دائرہ کو وسیع فرما کر اس کا نفع عام فرمائے۔ (آمین)

ربنا تقبل منا انک انت السميع العليم

محمد الیاس محی الدین ندوی

جنرل سکرٹری

مولانا ابوالحسن علی ندوی اسلامک اکیڈمی بھٹکل (کرناٹک)

۲۳/ ذی الحجۃ الحرام ۱۴۳۹ھ

مطابق ۳/ ستمبر ۲۰۱۸ء

فہرست مع دستخط معلم

صفحہ	حفظ قرآن	دستخط	دعائیں	دستخط	حفظ حدیث	دستخط	عملی سنت	دستخط
6	سورہ فاتحہ		اول کلمہ طیب		الما الاعمال		با وضو سونا	
10	سورۃ الناس		دوم کلمہ		خیر کم من		غریبوں کے لیے	
15	سورۃ الفلق		سوم کلمہ		نیباب المسلم		اللہم اجرنی	
19	سورۃ الاخلاص		کھانے کے بعد		بین الشریک والکفر		مسواک	
24	سورۃ الہلب		بیت الخلا جانے کی		لا تدخل الملائکۃ		با وضو رہنے کی	
29	سورۃ النصر		بیت الخلا سے نکلنے کی		ماعاب رسول		معوذتین	
33	سورۃ الکافرون		سوتے وقت		نعمتان مقبون		بسم اللہ الذی	
38	سورۃ الکوثر		سو کر اٹھنے کے بعد		حجبت النار		اشراق کی نماز	
42	سورۃ الماعون		گھر میں داخل ہونے		لا یومن احدکم		سورۃ یس	
47	سورۃ القریش		گھر سے نکلنے وقت		من غیر اخاہ		چوتھا کلمہ	
52	سورۃ الفیل		پانی پینے کے بعد		لیس الشدید		اعوذ باللہ	
56	سورۃ الحمزۃ		اولاد کی نیک نامی		ایاکم والظن		سورہ کافرون	
62	سورۃ العصر		کپڑا پہننے کی دعا		محاسن موتاکم		نظر بد لگانا	
67	سورۃ الوکاش		انا للہ وانا الیہ		ایاکم والحسد		الحمد للہ الذی	
73	سورۃ القارعۃ		ربنا اضرف عنا		یحب لایخہ		قرض سے پناہ	
78	سورۃ العادیات		مجلس کے اختتام		فلیقل خیرا او		والدین کے	
82	سورۃ الزلزال		مریض کی عیادت		ایاکم وموء ذات		سورہ کھف	
88	سورۃ الہیثمۃ (۱)		نظر بد لگنے پر دعا		من یحرم الرفق		تہجد کی فضیلت	
90	سورۃ الہیثمۃ (۲)		کوئی چیز کم ہو جائے		الغناء یبیت النفاق		وتر کی فضیلت	

دستخط	عملی ست	دستخط	حفظ حدیث	دستخط	دعا میں	دستخط	حفظ قرآن	
	مصیبت کی تعزیت		الہو حسن الخلق		سید الاستغفار		سورة القدر	94
	سلام کی عادت		التاجر الصدوق		ربنا آتنا / ربنا لا تفرغ		سورة العلق (۱)	99
	استغفار کی پابندی		من لم یسأل اللہ		رب اوزعنی		سورة العلق (۲)	104
	سورة ملک		الدنيا معن المؤمن		قبرستان میں داخلہ کی		سورة التین	109
	سورة واقعه		الدال علی الخیر		ربنا اغفر لنا		سورة الانشراح	112
	سورة سجده		لا یشکر اللہ		اللہ الاحد الصمد		سورة الفتح	117
	عصر کی چار رکعت		ان من خیارکم		بے چینی کے ازالہ کی		سورة البیل (۱)	123
	مریض کی عیادت		من لا یامن جاره		بیماری سے حفاظت کی		سورة البیل (۲)	128
	سید الاستغفار		التائب من		سواری کی دعا		سورة الشمس	133
	سبحان اللہ و بحمدہ		رکعتا الفجر		اللہم حاسبنی		سورة البلد (۱)	138
	من خیر ماسأ لک		ما اسفل		سورة فاتحہ میں شفا		سورة البلد (۲)	143
	اللہم صفت خلقی		آیة المنافق		کھانے میں برکت کی		سورة الفجر (۱)	150
	خادمہ کا متبادل		الذکر و محاسن		ربنا لا تمواخذنا		سورة الفجر (۲)	156

پہلا دن

(۱) حفظ قرآن وترجمہ قرآن

سورہ فاتحہ

اَعُوْذُ بِاللّٰهِ مِنَ الشَّيْطٰنِ الرَّجِيْمِ : میں پناہ مانگتا ہوں اللہ سے شیطان مردود کی
 بِسْمِ اللّٰهِ الرَّحْمٰنِ الرَّحِيْمِ : شروع کرتا ہوں اللہ کے نام سے جو بڑا مہربان اور نہایت رحم والا ہے
 اَلْحَمْدُ لِلّٰهِ رَبِّ الْعٰلَمِيْنَ : سب تعریف اللہ کی ہے جو رب ہے سارے جہانوں کا
 الرَّحْمٰنِ الرَّحِيْمِ : بہت مہربان، نہایت رحم کرنے والا ہے
 مَلِكِ يَوْمِ الدِّيْنِ : مالک ہے انصاف کے دن کا
 اِيَّاكَ نَعْبُدُ وَاِيَّاكَ نَسْتَعِيْنُ : ہم صرف تیری ہی عبادت کرتے ہیں اور تجھ ہی سے مدد چاہتے ہیں
 اهْدِنَا الصِّرَاطَ الْمُسْتَقِيْمَ : چلا دے، ہم کو سیدھے راستے پر
 صِرَاطَ الَّذِيْنَ اَنْعَمْتَ عَلَيْهِمْ : راستہ ان لوگوں کا جن پر تو نے انعام فرمایا
 غَيْرِ الْمَغْضُوْبِ عَلَيْهِمْ وَلَا الضَّالِّيْنَ : نہ کہ ان لوگوں کا جن پر تیرا غضب ہوا اور نہ ان لوگوں کا جو گمراہ ہوئے۔
 تفسیر : قرآن مجید کا آغاز اسی سورہ سے ہوتا ہے اسی لیے اس سورہ کو سورہ فاتحہ کہتے ہیں، اس سورہ میں پورے قرآن
 مجید کا خلاصہ آگیا ہے، اس سورہ کے بغیر نماز نامکمل رہتی ہے، انصاف کے دن سے مراد قیامت کا دن ہے، "مغضوب
 علیہم" سے مراد یہودی اور "ضالین" سے مراد نصاریٰ (عیسائی) ہیں۔

(۲) عقائد

ایمان باللہ

اسلام کی سب سے اہم بنیاد اللہ تعالیٰ پر ایمان ہے، ہر مسلمان کو اللہ تعالیٰ کے تعلق سے یہ عقیدہ رکھنا چاہیے کہ اللہ
 تعالیٰ ایک ہے، وہی تنہا عبادت کے لائق ہے، اس کے سوا کوئی عبادت کے لائق نہیں، اس کا کوئی شریک نہیں، وہ ہر

پوشیدہ اور ظاہری باتوں کو جانتا ہے، کوئی چیز اس سے چھپی نہیں۔

اللہ تعالیٰ بڑی طاقت اور قدرت والا ہے، اسی نے زمین، آسمان، چاند، سورج، ستارے، فرشتے، جنات اور دنیا کی تمام چیزوں کو پیدا کیا، وہی سارے جہانوں کا مالک ہے، وہی سب کو زندگی دیتا ہے، وہی سب کو موت دیتا ہے۔

اللہ تعالیٰ ہی تمام مخلوق کو روزی دیتا ہے، لیکن وہ خود نہ کھاتا ہے، نہ پیتا ہے اور وہ نہ سوتا ہے، وہ ہمیشہ سے ہے اور ہمیشہ رہے گا، اللہ تعالیٰ کو کسی نے پیدا نہیں کیا، اس کے نہ ماں باپ ہیں، نہ بیٹا بیٹی، نہ بیوی، اور نہ کسی سے اس کی رشتہ داری ہے، وہ تمام رشتہ داریوں سے پاک ہے، اللہ تعالیٰ کے سب محتاج ہیں، وہ کسی کا محتاج نہیں اور اس کو کسی چیز کی ضرورت نہیں۔ کوئی اس کے مشابہ یعنی اس کے جیسا کوئی نہیں، وہ تمام عیبوں سے پاک ہے۔

اللہ تعالیٰ نے فرشتوں کو پیدا کر کے دنیا کے انتظامات اور مختلف کاموں پر مقرر کیا ہے جن کو وہ اللہ تعالیٰ کے حکم اور مرضی کے مطابق انجام دیتے ہیں، دنیا کا نظام چلانے میں اللہ تعالیٰ ان فرشتوں کا بھی محتاج نہیں ہے۔ اللہ تعالیٰ نے اپنے بندوں کی ہدایت کے لیے پیغمبر بھیجے تاکہ وہ لوگوں کو اچھی باتیں بتائیں اور بری باتوں سے روکیں۔

(۳) دعائیں

کلمہ طیبہ:- لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔ اللہ کے سوا کوئی معبود نہیں محمد ﷺ اللہ کے رسول ہیں۔
فضیلت:- یہ کلمہ اپنے پڑھنے والے کو جنت میں لے جاتا ہے، کثرت سے اس کے ذکر سے ایمان پر باقی رہنے میں مدد ملتی ہے۔

(۴) فقہ

طہارت کا بیان

ہر انسان کو ہمیشہ پاک و صاف رہنا چاہیے۔

اللہ تعالیٰ فرماتا ہے: ﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾

اللہ تعالیٰ توبہ کرنے والوں کو چاہتا ہے اور پاک صاف رہنے والوں کو چاہتا ہے۔ (البقرة)

رسول اللہ ﷺ کا فرمان ہے: ”پاکی آدھا ایمان ہے“۔ (مسلم شریف)

طہارت اور پاکی عبادتوں کی بنیاد ہے، چنانچہ نماز طہارت اور پاکی کے بغیر ادا نہیں ہوتی۔
رسول اللہ ﷺ نے فرمایا: ”جنت کی کنجی نماز ہے اور نماز کی کنجی طہارت ہے“ (مسند احمد)

طہارت حاصل کرنے کے لیے پاک و صاف پانی کا ہونا ضروری ہے، مثلاً بارش کا پانی، ہندی کا پانی، کنویں کا پانی وغیرہ۔
نجس پانی سے طہارت حاصل نہیں ہوتی بلکہ اگر یہ پانی دوسری کسی پاک چیز سے مل جائے تو وہ چیز بھی نجس ہو جائے گی، اسی طرح اُس پانی سے وضو کرنا بھی صحیح نہیں ہے۔

(۵) سیرت رسول اکرم ﷺ

ہمارے نبی ﷺ کا خاندان اور آپ کی پیدائش

اللہ کے آخری رسول حضرت محمد ﷺ مکہ میں پیدا ہوئے، آپ ﷺ حضرت ابراہیم کے فرزند حضرت اسماعیل کی اولاد میں سے تھے، مکہ میں ایک خاندان قریش کا تھا، حضرت محمد ﷺ قریش خاندان ہی سے تھے، کعبۃ اللہ کا انتظام بھی اسی خاندان کے ہاتھ میں تھا، اسی لیے سارے عرب کے لوگ قریش کی بہت عزت کرتے تھے، حضرت محمد ﷺ حضرت اسماعیل کے تقریباً ڈھائی ہزار سال بعد ۱۲۵۰ھ میں پیدا ہوئے، ۹ ربیع الاول کو چہرے کے دن آپ ﷺ کی پیدائش سے پانچ مہینے پہلے آپ ﷺ کے والد کا انتقال ہو چکا تھا، آپ ﷺ کے والد کا نام عبداللہ اور ماں کا نام آمنہ تھا، جب آپ ﷺ چھ سال کے ہوئے تو بی بی آمنہ کا بھی انتقال ہو گیا، اس کے بعد آپ ﷺ کے دادا عبدالمطلب نے آپ ﷺ کی پرورش کی، لیکن دو سال کے بعد دادا بھی چل بسے، اس طرح حضرت محمد ﷺ آٹھ سال کی عمر میں اپنے والدین اور دادا کے سایہ سے محروم ہو گئے، اس کے بعد آپ ﷺ کے چچا ابوطالب نے آپ ﷺ کی پرورش کی، ابوطالب ہی کے گھر آپ جوان ہوئے۔

(۶) درس حدیث

نماز چھوڑنے کی وعید

حضرت عبادہ کہتے ہیں کہ مجھے میرے محبوب حضرت محمد ﷺ نے سات نصیحتیں کیں جن میں سے چار یہ ہیں: اول یہ کہ اللہ کا شریک کسی کو نہ بناؤ چاہے تمہارے گلڑے گلڑے کر دیے جائیں یا تم جلا دیے جاؤ یا سولی پر چڑھا دیے جاؤ۔

دوسرے یہ کہ جان بوجھ کر نماز نہ چھوڑو، جو جان بوجھ کر نماز چھوڑ دے وہ مذہب سے نکل جاتا ہے، تیسرے یہ کہ اللہ کی نافرمانی نہ کرو اس سے حق تعالیٰ ناراض ہو جاتے ہیں، چوتھے یہ کہ شراب نہ پیو کہ وہ ساری خطاؤں کی جڑ ہے۔ (طبرانی)
اس سے معلوم ہوا کہ نماز چھوڑنا آدمی کو کفر سے ملا دیتا ہے، رسول اللہ ﷺ نے یہ بھی ارشاد فرمایا کہ مسلمان اور کافر کے درمیان فرق کرنے والی چیز نماز کا چھوڑنا ہے۔ (مسلم، طبرانی)

(۷) حفظ حدیث

قال رسول الله ﷺ إِنَّمَا الْأَعْمَالُ بِالنِّيَّاتِ
رسول اللہ ﷺ نے ارشاد فرمایا: اعمال کی قبولیت کا دار و مدار نیتوں پر ہے۔ (بخاری)

(۸) عملی سنت

با وضو سونے والے کے لیے دعا کی قبولیت

رحمت عالم ﷺ کا معمول تھا کہ آپ ہمیشہ با وضو رہتے اور با وضو ہی سوتے، اپنے جانثاروں کو بھی با وضورات میں سونے کی ترغیب دیتے ہوئے آپ ﷺ نے فرمایا: جو شخص رات کو با وضو اللہ کا ذکر کرتے ہوئے سوتا ہے، پھر رات کے کسی بھی حصہ میں اس کی آنکھ کھلتی ہے اور وہ دنیا و آخرت کی کوئی بھی بھلائی اللہ تعالیٰ سے طلب کرتا ہے تو اس کو اللہ تعالیٰ وہ چیز ضرور عطا فرماتے ہیں جو اس نے طلب کی ہے۔ (ابوداؤد)

نوٹ: ہر عملی سنت کا معلمین دوسرے دن جائزہ لیں تاکہ معلوم ہو کہ اس پر عمل ہوا ہے یا نہیں۔

(۹) اذکارِ نماز

ثنا: سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ۔

ترجمہ:- اے اللہ ہم تیری پاکی بیان کرتے ہیں اور خیر تعریف بیان کرتے ہیں اور تیرا نام بہت برکت والا ہے اور تیری بزرگی بلند ہے اور تیرے سوا کوئی مستحق عبادت نہیں۔ (مسلم)

دوسرا دن

(۱) حفظ قرآن و ترجمہ قرآن

سورة الناس

بِسْمِ اللّٰهِ الرَّحْمٰنِ الرَّحِیْمِ: شروع کرتا ہوں اللہ کے نام سے جو بڑا مہربان اور نہایت رحم والا ہے
 قُلْ اَعُوْذُ بِرَبِّ النَّاسِ: آپ کہہ دیں کہ میں انسانوں کے رب کی پناہ مانگتا ہوں
 مَلِکِ النَّاسِ ۝ اِلٰهِ النَّاسِ: انسانوں کے بادشاہ کی، تمام انسانوں کے معبود کی
 مِنْ شَرِّ الْوَسْوَاسِ الْخَنَّاسِ: دوسرے ڈال کر چھپ جانے والے خناس کے شر سے بچنے کے لیے
 الَّذِیْ یُّوَسْوِسُ فِیْ صُدُوْرِ النَّاسِ: جو لوگوں کے سینوں میں دوسرے ڈالتا ہے
 مِنَ الْجِنَّۃِ وَالنَّاسِ: چاہے وہ جنات میں سے ہو یا انسانوں میں سے

تفسیر:

قرآن مجید کی ان دو آخری سورتوں (قل اعوذ برب الناس اور قل اعوذ برب الفلق) کو معوذتین کہتے ہیں حضور ﷺ رات کو یہ دونوں سورتیں پڑھ کر اپنے اوپر دم کر کے آرام فرماتے تھے، اسی طرح صبح شام تین تین مرتبہ ان سورتوں کو پڑھنے کا معمول تھا تا کہ سحر، جادو اور نظر بد وغیرہ سے حفاظت ہو سکے۔

(۲) عقائد

حضرت محمد ﷺ کے بارے میں مسلمانوں کا عقیدہ

حضرت محمد ﷺ اللہ تعالیٰ کے بندے، اس کے محبوب نبی اور آخری رسول ہیں، آپ ﷺ کے بعد کوئی دوسرا نبی آنے والا نہیں، اگر کوئی بدعت کا دعویٰ کرے تو وہ جھوٹا ہے، اللہ تعالیٰ کے بعد اللہ تعالیٰ کی تمام مخلوقات میں آپ ہی سب سے افضل اور برتر ہیں، تمام انسان اور جنات کے لیے آپ نبی بنا کر بھیجے گئے، آپ کے علاوہ جتنے رسول آپ سے پہلے آئے وہ سب برحق اور اللہ کے بھیجے ہوئے تھے لیکن اطاعت اب قیامت تک صرف ہمارے نبی ﷺ ہی کی ہوگی۔

آپ ﷺ کو اللہ تعالیٰ نے بیداری کی حالت میں ایک ہی رات میں مکہ سے بیت المقدس اور پھر وہاں سے ساتوں آسمانوں اور جہاں تک اللہ کو منظور ہوا وہاں لے گیا تھا اور جنت و دوزخ کی سیر کرائی تھی اس کو "معراج" کہتے ہیں، اللہ تعالیٰ نے آپ کے ہاتھوں ایسی باتیں ظاہر فرمائیں جو دوسروں سے نہیں ہو سکتیں، انھیں "معجزات" کہتے ہیں، اس طرح کے معجزات دوسرے انبیاء سے بھی ظاہر ہوئے ہیں، لیکن ہر نبی یا رسول سے معجزہ کا ظاہر ہونا ضروری نہیں۔

آپ کو چالیس سال کی عمر میں نبوت عطا کی گئی، ۳۱ سال آپ ﷺ مکہ مکرمہ میں رہے اور ۱۰ سال مدینہ منورہ میں ۶۳ سال کی عمر میں آپ کی وفات ہوئی۔

آپ ﷺ کے ہم پر اور پوری انسانیت پر بے شمار احسانات ہیں، آپ نے ہمارے لیے طرح طرح کی تکلیفیں برداشت کیں، اسی لیے رسول اللہ ﷺ سے محبت کرنا ہر مسلمان پر فرض ہے، جب بھی آپ کا نام آئے تو ہمیں آپ پر درود بھیجنا چاہیے۔

(۳) دعائیں

کلمہ شہادت: اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ اَنَّ مُحَمَّدًا عَبْدُهٗ وَرَسُوْلُهٗ۔

ترجمہ:- میں گواہی دیتا ہوں کہ اللہ کے سوا کوئی معبود نہیں، وہ تنہا ہے، اس کا کوئی شریک نہیں اور میں گواہی دیتا ہوں کہ محمد ﷺ اس کے بندے اور اس کے رسول ہیں۔

(۴) فقہ

نجاست زائل کرنے کا طریقہ

اگر نجاست نظر آنے والی ہو مثلاً خون اور پاخانہ وغیرہ تو دھو کر اس نجاست کو زائل کرنا ضروری ہے، چاہے وہ نجاست ایک مرتبہ دھونے سے زائل ہو یا زیادہ مرتبہ، اگر کپڑے پر رنگ یا بوباقی رہے اور ان دونوں کو زائل کرنا مشکل ہو تو ان کا زائل کرنا ضروری نہیں ہے۔

نظر نہ آنے والی نجاست ہو مثلاً پیشاب، تو اس کو تین مرتبہ دھونا ضروری ہے اور ہر مرتبہ اس حد تک نچوڑنا ضروری ہے کہ قطرے گرنا بند ہو جائیں اور ہر مرتبہ پاک پانی کا استعمال کرنا ضروری ہے۔

پیشاب اور پاخانہ کے بعد پیشاب اور پاخانہ کی جگہ یعنی شرم گاہ پر موجود باقی ماندہ نجاست کو زائل کرنا بھی ضروری ہے اس کو استنجا کہتے ہیں۔

(۵) سیرت

ہمارے نبی ﷺ کا بچپن:

ابھی آپ ﷺ نبوت کے درجہ کو نہیں پہنچے تھے لیکن بچپن ہی سے وہ تمام خوبیاں آپ میں موجود تھیں جو ایک نبی میں ہونی چاہیے تھیں، بچپن ہی سے آپ تمام بُری باتوں کو ناپسند فرماتے تھے، ہمیشہ نیک کاموں کو پسند فرماتے تھے، تجارت کو اپنا ذریعہ معاش بنایا اور ایسی سچائی اور امانت داری سے آپ نے کام لیا کہ لوگ آپ کو صادق اور امین کہنے لگے۔ قریش کے لوگ آپ کی سچائی اور امانت داری پر ایسا بھروسہ کرتے تھے کہ بے تکلف اپنا مال تجارت کے لیے آپ کے سپرد کر دیتے تھے اور لوگ اپنا روپیہ وغیرہ بھی آپ کے پاس امانت رکھوا دیتے تھے۔

ابوطالب نے بہت ہی محبت اور شفقت کے ساتھ اپنے عزیز بھتیجے کی پرورش کی، بیٹے سے بڑھ کر آپ کا خیال رکھا اور بہت ہی لاڈ و پیار اور بڑے ناز و نعم کے ساتھ آپ کو پر وانا چڑھایا، جوان ہونے پر آپ ﷺ اپنے چچا ابوطالب کے ساتھ تجارت کرنے لگے، اس سلسلہ میں آپ ﷺ نے شام کا تجارتی سفر بھی کیا۔

مکہ معظمہ میں آپ ﷺ کی سچائی اور امانت داری کی شہرت سنی تو حضرت خدیجہؓ نے بھی اپنا مال تجارت کے لیے آپ ﷺ کے سپرد کیا آپ ﷺ نے اس کو منظور فرمایا اور ان کا مال لے کر ملک شام روانہ ہو گئے، اس تجارت میں بی بی خدیجہ کو بہت نفع ہوا، وہ آپ ﷺ کی ایمان داری سے بہت خوش ہوئیں، بی بی خدیجہؓ کے دل میں آپ کی سچائی اور امانت داری نے گھر کر ہی لیا تھا اب وہ آپ کی خوبیوں کو سن کر دل و جان سے فریفتہ ہو گئیں۔

کچھ عرصہ کے بعد بی بی خدیجہؓ نے حضور ﷺ کے پاس نکاح کا پیغام بھیجا، آپ نے بھی اس پیغام کو خوشی سے منظور فرمایا، حضور ﷺ سے وہ پندرہ برس بڑی تھیں، حضور ﷺ کی عمر شریف پچیس سال کی تھی اور وہ چالیس سال کی تھیں، کچھ دنوں کے بعد بڑے سادے طریقہ سے نکاح کی رسم ادا ہوئی، ابوطالب اور حضرت حمزہؓ اور حضرت عباسؓ اور خاندان کے معزز لوگ حضرت خدیجہؓ کے مکان پر گئے، ابوطالب نے خطبہ نکاح پڑھا اور مہر پانچ سو درہم مقرر ہوا اور شادی کی تقریب انجام پائی۔

(۶) درس حدیث

باریک کپڑے پہننے کی ممانعت

رسول اللہ ﷺ نے ارشاد فرمایا: باریک اور پتلے کپڑے پہننے والی بعض عورتیں ایسی ہیں جو لباس میں بھی تنگی معلوم ہوتی ہیں، مردوں کی طرف مائل ہونے والی اور مردوں کو اپنی طرف مائل کرنے والی ہیں ایسی عورتیں جنت کی خوشبو بھی نہیں سونگھ سکیں گی جبکہ جنت کی خوشبو پانچ سو سال کی مسافت سے محسوس ہوتی ہے۔ (موطا امام مالک)

(۷) حفظ حدیث

غَيْرُكُمْ مَنْ تَعَلَّمَ الْقُرْآنَ وَعَلَّمَهُ: تم میں سب سے بہتر وہ ہے جو قرآن کو سیکھے اور سکھائے۔ (بخاری)

(۸) عملی سنت

مالداروں سے نیکیوں میں آگے بڑھنے کا طریقہ

سچا مسلمان ہمیشہ اس بات کے لیے فکر مند رہتا ہے کہ اس کی نیکیوں میں اضافہ ہوتا رہے، وہ برابر اس کی کوشش میں رہے کہ کب اس کو کسی بھلے کام کا موقع ملے اور وہ اس کے ذریعہ اپنی نیکیوں میں اضافہ کرے لیکن بعض نیکیاں اور خیر کے کام وہ ہوتے ہیں کہ ہزار چاہنے کے باوجود اس کو انسان نہیں کر سکتا مثلاً صدقہ خیرات کرنا چاہتا ہے، حج و عمرہ کا ارادہ ہے، غریبوں و یتیموں کی مدد کرنا چاہتا ہے لیکن اس کے پاس اس کی مالی گنجائش ہی نہیں ہے، اب سوال یہ ہے کہ اس بیچارے کا اس میں کیا تصور ہے اور اپنی اس غیر اختیاری حالت کی وجہ سے وہ کیوں اس کا خیر سے محروم ہے، کچھ اسی طرح کے سوالات عہد نبوی میں بھی بعض صحابہ کے ذہن میں پیدا ہوئے، چنانچہ وہ اسی وقت دربار نبوت میں حاضر ہوئے اور عرض کیا یا رسول اللہ ﷺ مال دار ہم سے نیکیوں میں آگے بڑھ گئے، ان کی نمازیں اور روزے تو ہماری طرح ہیں مزید وہ اپنے مال کی بدولت حج و عمرہ اور جہاد و صدقہ بھی کرتے ہیں، آپ نے یہ سن کر ارشاد فرمایا کہ کیا میں تم کو ایسا عمل نہ بتاؤں جس سے تم اگلوں اور پچھلوں سے بھی بڑھ جاؤ اور تم ہی افضل رہو سوائے اس شخص کے جو اس کو بھی کرے وہ یہ ہے کہ ہر نماز کے بعد ۳۳/۳۳ مرتبہ سبحان اللہ اور الحمد للہ اور ۳۳/۳۳ مرتبہ اللہ اکبر کہو، اسی طرح آپ ﷺ نے ارشاد

فرمایا: جو شخص فرض نماز کے بعد ان کلمات کی پابندی کرے تو اس کے گناہ چاہے سمندر کے جھاگ کے برابر کیوں نہ ہوں معاف ہو جاتے ہیں۔ (بخاری و مسلم)

(۹) اذکار نماز

ترجمہ:- اللہ تعالیٰ ہی سب سے بلند و برتر ہے۔	اَللّٰهُ اَكْبَرُ	تکبیر:
ترجمہ:- پاک ہے میرا عظمت والا رب۔	سُبْحَانَ رَبِّيَ الْعَظِيمِ	رکوع کی تسبیح:
ترجمہ:- پاک ہے میرا بلند و بالا رب۔	سُبْحَانَ رَبِّيَ الْاَعْلٰی	سجدہ کی تسبیح:
ترجمہ:- اے اللہ! تیرے ہی لیے سب تعریف ہے۔	رَبَّنَا لَكَ الْحَمْدُ	قوم کی دعا:

تیسرا دن

(۱) حفظ قرآن و ترجمہ قرآن

سورة الفلق

بِسْمِ اللّٰهِ الرَّحْمٰنِ الرَّحِیْمِ: شروع کرتا ہوں اللہ کے نام سے جو بڑا مہربان اور نہایت رحم والا ہے
قُلْ اَعُوْذُ بِرَبِّ الْفَلَقِ: کہہ دو کہ میں صبح کو پیدا کرنے والے رب سے پناہ طلب کرتا ہوں

مِنْ شَرِّ مَا خَلَقَ: اس کی پیدا کی ہوئی تمام مخلوق کے شر سے

وَمِنْ شَرِّ غَاسِقٍ اِذَا وَقَبَ: اور اندھیری رات کے شر سے جب وہ سمٹ کر چھا جائے

وَمِنْ شَرِّ النَّفّٰثِۃِ فِی الْعُقَدِ: اور گرہوں پر پڑھ کر پھونکنے والیوں کے شر سے

وَمِنْ شَرِّ حَاسِدٍ اِذَا حَسَدَ: اور حسد کرنے والوں کے شر سے جب وہ حسد کرے۔

تفسیر: رسول اللہ ﷺ پر ایک مرتبہ ایک یہودی نے جادو کر دیا جس کی وجہ سے آپ بیمار ہو گئے، حضرت جبریلؑ

نے آکر آپ کو اس کی اطلاع دی اور کہا کہ آپ ان دو سورتوں سورہ فلق اور سورہ ناس کی تلاوت کیجئے، اس سے جادو کا اثر ختم

ہوگا، رسول اللہ ﷺ نے فرمایا:۔ جو ان سورتوں کو صبح شام پڑھے گا اللہ تعالیٰ اس کو جادو کے اثر سے محفوظ رکھے گا۔ (ترمذی)

(۲) عقائد

قرآن مجید کے بارے میں مسلمانوں کا عقیدہ

قرآن شریف اللہ کی آخری کتاب ہے جو ہمارے نبی حضرت محمد ﷺ پر نازل ہوئی، آسمان پر اس قرآن کا نزول

رمضان المبارک کے مہینے میں ہوا، پھر اللہ تعالیٰ نے حضرت جبریلؑ کے واسطے سے ۲۳ سال کے عرصہ میں ہمارے نبی

حضرت محمد ﷺ پر وقفہ وقفہ سے اس کو نازل فرمایا، کبھی ایک آیت، کبھی چند آیتیں، کبھی مکمل سورۃ کی شکل میں۔

اس کے علاوہ تورات، زبور، انجیل، حضرت موسیٰؑ اور حضرت ابراہیمؑ کے صحیفے اور جتنی کتابیں آسمان سے اتری ہیں

وہ سب سچی ہیں لیکن قیامت تک عمل اب صرف قرآن مجید کے احکام پر ہوگا، اللہ کے حکم سے باقی سب آسمانی کتابیں اور اس

کے احکام منسوخ ہو چکے ہیں، اس کے ماننے والوں نے اس میں تبدیلیاں کیں، قرآن مجید کے علاوہ کوئی آسمانی کتاب اس وقت اپنی اصلی حالت پر باقی نہیں ہے، اللہ تعالیٰ نے قیامت تک کے لیے قرآن مجید کی حفاظت کی ذمہ داری لے لی ہے، چنانچہ قرآن کے کسی لفظ یا کسی حرف میں قیامت تک کوئی تبدیلی نہیں ہو سکتی اور نہ ہی اس کے زیر زیر میں کوئی تبدیلی ہوئی ہے، اس کا ایک ایک حرف سچا ہے اور قیامت تک قرآن مجید ہی تمام انسانوں کے لیے ہدایت اور نجات کا واحد ذریعہ ہے۔

اللہ تعالیٰ نے یہ کتاب تمام انسانوں کی ہدایت کے لیے نازل کی، جو اس کتاب پر ایمان لائے گا، اس کی ہدایات پر عمل کرے گا اور اس کے احکامات کے مطابق اپنی زندگی گزارے گا اللہ تعالیٰ نے دنیا و آخرت دونوں جگہ اس کے لیے کامیابی کا وعدہ کیا ہے اور جو اس کتاب پر ایمان نہ لائے اور اس کی ہدایات پر عمل نہ کرے اس کے لیے ہمیشہ ہمیشہ کی ناکامی اور جہنم کے عذاب کی وعید سنائی ہے۔

قرآن شریف اللہ کا کلام ہے، اس کو صحت و تجوید کے ساتھ دل لگا کر پڑھنا، اس کو خوب یاد کرنا، اس کو سمجھ کر پڑھنے کی کوشش کرنا اور اس پر عمل کرنا ہر مسلمان کی ذمہ داری ہے اور قرآن کا حق ہے۔

(۳) دعائیں

کلمہ تجید:- سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ
ترجمہ: اللہ ہر عیب سے پاک ہے، تمام تعریفیں اللہ ہی کے لیے سزاوار ہیں، ہمیں کوئی معبود سوائے اللہ کے، اللہ ہی سب سے بڑا ہے کوئی طاقت نہیں اور کوئی قوت نہیں سوائے اللہ کے جو بلند اور عظمت والا ہے۔

(۴) فقہ

نجاست کا بیان

نجاست کے معنی ہیں گندگی اور ناپاکی کے، ایک وہ محسوس غلاظت اور گندگی ہے جس سے انسان طبعی طور پر نفرت کرتا ہے اور اپنے جسم و لباس اور دوسری استعمال کی چیزوں کو اس سے بچاتا ہے، شریعت نے بھی اس سے بچنے اور پاک رہنے کا حکم دیا ہے جیسے پیشاب، پاخانہ، خون وغیرہ، دوسری وہ نجاست جس کا ناپاک ہونا ہمیں نظر نہیں آتا، بلکہ شریعت کے ذریعے سے معلوم ہوتا ہے، جیسے بے وضو ہونا، غسل کی حاجت ہونا، اس کو حدث کہتے ہیں۔

ناپاکی کی بعض حالتیں ایسی ہیں جس میں وضو کرنے سے ناپاکی کی وہ حالت ختم ہو جاتی ہے اور وہ پاک ہو جاتا ہے اور یہ حالت پیشاب پاخانہ کرنے، ہوا خارج ہونے وغیرہ سے پیدا ہوتی ہے، اس سے پاک ہونے کا طریقہ وضو ہے اور جہاں پانی میسر نہ ہو یا پانی کا استعمال شدید نقصان دہ ہو تو تیمم سے بھی پاکی حاصل ہو جاتی ہے، ناپاکی کی اس حالت میں نہ آدمی نماز پڑھ سکتا ہے اور نہ قرآن پاک کو ہاتھ لگانا درست ہے، البتہ زبانی قرآن پڑھنا درست ہے۔

ناپاکی کی دوسری حالت وہ ہے جو عورت سے مباشرت کرنے یا کسی اور طریقے سے شہوت کے ساتھ منی نکلنے یا سونے میں احتلام ہو جانے اور حیض و نفاس کا خون آنے کی وجہ سے پیدا ہوتی ہے، اس سے پاک ہونے کا طریقہ غسل ہے، اور غسل کرنا کسی وجہ سے ممکن نہ ہو تو تیمم سے بھی پاکی حاصل ہو جاتی ہے، ناپاکی کی اس حالت میں آدمی نہ نماز پڑھ سکتا ہے، نہ قرآن چھو سکتا ہے، نہ تلاوت کر سکتا ہے اور نہ مسجد میں داخل ہو سکتا ہے۔

(۵) سیرت

بعثت نبوی سے پہلے کے حالات

یہ وہ زمانہ تھا کہ جب مکہ شہر اور عرب کے لوگ برے کاموں میں پھنسے ہوئے تھے، ایک خدا کے بدلے بہت سی صورتوں کو پوجنے لگے تھے، کعبہ جو ایک خدا کی عبادت کے لیے بنایا گیا تھا اب وہاں تین سوساٹھ صورتیں رکھی ہوئی تھیں، لوگ شراب پیتے، جوا کھیلتے، ذرا ذرا سی بات پر لڑ پڑتے اور ایک دوسرے کو قتل کر دیتے، لڑکی کی پیدائش کو لوگ برا سمجھتے تھے، بہت سے لوگ تو لڑکیوں کو پیدا ہوتے ہی مار دیتے تھے یا زمین میں زندہ دفن کرتے تھے۔

مکہ کے پاس ایک پہاڑ تھا جس کا نام جبل نور تھا، اس پہاڑ میں ایک غار تھا، اس غار کا نام غار حرا تھا، اکثر آپ ﷺ اس غار میں چلے جاتے اور کئی کئی دن اس میں رہتے، غور و فکر میں وقت گزارتے اور خدا کو یاد کرتے، جب آپ چالیس سال کے ہوئے تو ایک دن جب آپ غار حرا میں عبادت میں مصروف تھے، اللہ تعالیٰ نے اپنے سب سے بڑے فرشتے حضرت جبرئیل علیہ السلام کے ذریعے اپنا پیغام پہنچایا، حضرت جبرئیل نے آپ کو نبی ہونے کی خوشخبری دی۔

(۶) درس حدیث

شرک کی قباحت

رسول اللہ ﷺ نے ارشاد فرمایا جو شخص اللہ تعالیٰ کے ساتھ شرک نہ کرتا ہوا مرے وہ جنت میں داخل ہوگا اور جو اس حال میں مرے کہ وہ اللہ کے ساتھ شرک کرتا تھا تو وہ جہنم میں داخل ہوگا۔ (مسلم)

اس حدیث شریف میں اس بات پر تنبیہ کی گئی کہ وہ مرنے سے پہلے اپنا محاسبہ کرے کہ وہ شرک سے دور ہے یا نہیں، شرک کو اس نے چھوڑا یا نہیں اگر وہ شرک سے بچا رہا ہے تو وہ بلاشبہ موت کے بعد جنت میں داخل ہوگا۔ لیکن اگر کوئی آدمی شرک کرتا ہوا اس دنیا سے چلا جائے تو کوئی چیز اس کو جہنم کے عذاب سے نہیں بچا سکتی، اسی لیے آدمی کو اپنے خاتمہ کی فکر کرنی چاہیے کہ ایمان اور توحید پر اس کا خاتمہ ہو جائے اور شرکیہ اور کفریہ عمل سے بچنے کا پورا اہتمام کرنا چاہیے۔

(۷) حفظ حدیث

سَبَابُ الْمُسْلِمِ فُسُوقٌ وَقِتَالُهُ كُفْرٌ : مسلمان کو گالی دینا گناہ ہے اور اس سے لڑنا کفر ہے (بخاری)

(۸) عملی سنت

جہنم خلاصی کا وعدہ

اللہ کے رسول ﷺ نے فرمایا کہ جو شخص بعد فجر و مغرب سات مرتبہ اَللّٰهُمَّ اَجِرْنِي مِنَ النَّارِ (اے اللہ مجھے جہنم سے بچا) پڑھے، اس کے لیے جہنم سے خلاصی کا وعدہ ہے۔ (ابوداؤد)

(۹) اذکار نماز

جلسہ کی دعا:- رَبِّ اغْفِرْ لِيْ وَارْحَمْنِيْ وَاجْبُرْنِيْ وَارْزُقْنِيْ وَاهْدِنِيْ وَعَافِنِيْ۔
ترجمہ :- اے اللہ میری مغفرت فرما اور مجھ پر رحم فرما، میرے نقصان کی تلافی فرما، مجھے بلند مقام عطا فرما، مجھے رزق عطا فرما، مجھے ہدایت سے نوازدے اور مجھے مافیت عطا فرما۔

(۱) حفظ قرآن و ترجمہ قرآن

سورۃ الاخلاص

بِسْمِ اللّٰهِ الرَّحْمٰنِ الرَّحِیْمِ : شروع کرتا ہوں اللہ کے نام سے جو بڑا مہربان اور نہایت رحم والا ہے

قُلْ هُوَ اللّٰهُ اَحَدٌ : کہہ دو کہ وہ اللہ ایک ہے اکیلا ہے

اللّٰهُ الصَّمَدُ : اللہ سب سے بے نیاز ہے

لَمْ يَلِدْ ، وَلَمْ يُولَدْ : نہ اس کی کوئی اولاد ہے، نہ اس کے والدین ہیں

وَلَمْ يَكُنْ لَّهٗ كُفُوًا اَحَدٌ : اور اس کے برابر کوئی نہیں۔

تفسیر : یہ سورۃ اخلاص ہے جس کی بڑی فضیلتیں احادیث میں آئی ہیں، اس کو ٹکٹ قرآن یعنی ایک تہائی قرآن

بھی کہا گیا ہے، اس میں ان بعض کافروں کا جواب ہے جنہوں نے حضور ﷺ سے کہا تھا کہ ذرا اپنے خدا کا حسب و نسب تو

بتائیے، اس مختصر ترین سورہ میں اللہ کی توحید کو انتہائی جامع انداز میں بیان کیا گیا ہے۔

(۲) عقائد

صحابہ کرام رضوان اللہ علیہم اجمعین

حضور ﷺ کو جن مسلمانوں نے دیکھا ہو یا آپ ﷺ سے ملاقات کی ہو اور ان کی وفات ایمان پر ہوئی ہو انہیں

صحابہ کہتے ہیں، صحابہ کرام کے بارے میں ہمارا عقیدہ ہے کہ وہ سب کے سب حضور ﷺ کے سچے جاں نثار اور فرماں بردار

ساتھی تھے، انہوں نے ہر طرح آپ ﷺ کی اطاعت اور فرماں برداری کی، چونکہ اللہ تعالیٰ اور اس کے رسول ﷺ ان سب

سے خوش تھے، اس لیے ہم ان کی محبت کو ایمان کا حصہ سمجھتے ہیں، ان کے دشمنوں کو اپنا دشمن سمجھتے ہیں، خود اللہ تبارک و تعالیٰ

نے قرآن پاک میں ان سے متعلق اپنی رضامندی کا اظہار ان الفاظ میں کیا ہے "رضی اللہ عنہم ورضوا عنہ"۔ یعنی اللہ

ان سے راضی ہو گیا اور وہ اللہ سے راضی ہو گئے، اسی لیے کسی صحابی کا نام آنے پر رضی اللہ عنہ کہنا چاہیے اور ان میں سے کسی

کو برا بھلا نہیں کہنا چاہیے اس لیے کہ ان میں سے کسی پر عیب لگانا یا ان کی برائی کرنا بہت بڑا گناہ ہے۔
 صحابہ میں سب سے افضل عشرہ مبشرہ ہیں یعنی وہ دس صحابہ جن کو اللہ کے رسول ﷺ نے ان کی زندگی ہی میں اللہ تعالیٰ کی طرف سے جنت کی خوش خبری سنائی تھی ان کے نام یہ ہیں: حضرت ابوبکر، حضرت عمر، حضرت عثمان، حضرت علی، حضرت زبیر، حضرت طلحہ، حضرت سعد، حضرت سعید، حضرت ابوعبیدہ اور حضرت عبدالرحمن بن عوف رضوان اللہ علیہم اجمعین۔
 ان میں بھی چار خلفائے راشدین کا درجہ سب سے بڑا ہے جو آپ ﷺ کی وفات کے بعد مسلمانوں کے خلیفہ ہوئے اور ان میں بھی سب سے بڑا مقام حضرت ابوبکرؓ کا، پھر حضرت عمرؓ کا، پھر حضرت عثمانؓ، پھر حضرت علیؓ کا ہے۔

(۳) دعائیں

کھانا کھانے کے بعد کی دعا

اَلْحَمْدُ لِلّٰهِ الَّذِیْ اَطْعَمَنَا وَسَقَانَا وَجَعَلَنَا مُسْلِمِیْنَ۔

ترجمہ: تمام تعریفیں اللہ تعالیٰ کے لیے ہیں جس نے ہمیں کھلایا، پلایا اور مسلمان بنایا۔ (ابوداؤد)

(۴) فقہ

حیض کا بیان:

بالغ ہونے کے بعد عورت کو ہر مہینے عادت کے مطابق جو خون آتا ہے اس کو حیض کہتے ہیں، یہ خون نجس ہے، کپڑے یا بدن پر لگ جائے تو کپڑا یا بدن ناپاک ہو جائے گا، حیض آنے کی عمر کم سے کم نو سال ہے، نو سال کی عمر سے پہلے اگر کسی لڑکی کو خون آئے تو وہ حیض نہیں ہے، اور بالعموم پچپن سال کی عمر تک حیض آتا ہے، حیض کی کم سے کم مدت تین دن تین رات ہے اور زیادہ سے زیادہ مدت دس دن دس رات ہے، اگر کسی خاتون کو تین دن اور تین رات سے کم خون آئے تو وہ حیض نہیں ہے، اسی طرح دس دن اور دس رات سے زیادہ خون آئے وہ بھی حیض نہیں، بلکہ استحاضہ کا خون ہے جو کسی بیماری کی وجہ سے آگیا ہے، اور اس کے احکام بھی مختلف ہیں، دو حیض کے درمیان طہر یعنی پاکی کی مدت کم سے کم پندرہ دن ہے اور زیادہ سے زیادہ کی کوئی حد نہیں۔

(۵) سیرت

مکہ مکرمہ میں نبوت کے تیرہ سال

نبی ہونے کے ساتھ ہی آپ ﷺ پر قرآن اترنا شروع ہو گیا، آپ ﷺ قرآن لوگوں کو سنانے لگے، اللہ کا حکم سمجھانے لگے، غیر اللہ کی عبادت سے روکنے لگے، آپ ﷺ نے لوگوں کو بری باتوں سے ٹوکا اور اچھے کام کرنے کو کہا آپ ﷺ کی بیوی حضرت خدیجہؓ، آپ کے چچا زاد بھائی حضرت علیؓ اور آپ کے دوست حضرت ابو بکر صدیقؓ نے آپ کو نبی مان لیا اور مسلمان ہو گئے اور آپ ﷺ کے ساتھ مل کر اللہ کے حکموں کو پھیلانے لگے، مکہ کے لوگ مسلمان ہونے لگے جو مسلمان نہیں ہوئے وہ کافر کہلائے، کافروں نے مسلمانوں اور اللہ کے نبی کو ستانا شروع کیا، کافر مسلمانوں کو کوڑے مارتے، کڑی دھوپ میں عرب کی گرم ریت پر لٹا دیتے، ان کا طرح طرح سے مذاق اڑاتے لیکن ان کو کامیابی نہیں ہوئی، وہ کسی مسلمان کو اسلام سے ہٹا نہیں سکے، مکہ میں اسلام کی تبلیغ کا کام تیرہ سال تک ہوتا رہا، کافر اللہ کے نبی اور مسلمانوں کو ستاتے رہے، اب اللہ کی طرف سے ہجرت کا حکم ہوا، اس حکم کے مطابق نبی ﷺ نے مسلمانوں سے کہا کہ وہ مدینہ چلے جائیں، وہاں کے بہت سے لوگوں نے آ کر اسلام قبول کر لیا تھا اور مدینہ چلنے کے لیے آپ ﷺ سے بار بار کہتے تھے۔

جب سارے مسلمان مدینہ چلے گئے تو حضور نے بھی جانے کا ارادہ کیا، کافروں کو مسلمانوں کا مدینہ جانا اچھا نہیں لگا، انھوں نے اللہ کے نبی کو قتل کرنے کا منصوبہ بنالیا، دن اور تاریخ بھی مقرر کر لی، ایک رات گھر کو گھیر لیا لیکن اللہ کے حکم سے اسی رات حضور ﷺ گھر سے اس طرح نکلے کہ کوئی آپ کو دیکھ نہیں سکا، صبح کو حال معلوم ہوا تو حضور ﷺ کا پیچھا کیا لیکن آپ کو نہیں پاسکے، حضور ﷺ گھر سے نکل کر حضرت ابو بکر کے گھر آئے، ان کو ساتھ لیا، تین دن پہاڑ کے ایک غار میں چھپے رہے جس کو غار ثور کہتے ہیں، اس کے بعد مدینہ چلے گئے، مدینہ والوں نے آپ ﷺ کا استقبال کیا۔

(۶) درس حدیث

والدین کی نافرمانی

حضرت عبداللہ ابن عمرؓ سے روایت ہے کہ رسول اللہ ﷺ نے ارشاد فرمایا: اللہ کی رضامندی والد کی رضامندی میں ہے اور اللہ کی ناراضگی والد کی ناراضگی میں ہے۔ (ترمذی)

رسول اللہ ﷺ نے یہ بھی ارشاد فرمایا کہ تمام گناہوں کو اللہ تعالیٰ معاف فرمادیتے ہیں لیکن جو شخص ماں باپ کی نافرمانی اور دل آزاری کرے اس کو آخرت سے پہلے دنیا ہی میں طرح طرح کی آفتوں میں مبتلا کیا جاتا ہے۔ (بیہقی)

(۷) حفظ حدیث

إِنَّ بَيْنَ الرَّجُلِ وَبَيْنَ الشُّرْكِ وَالْكُفْرِ تَرَكُ الصَّلَاةِ
ترجمہ: آدمی اور کفر و شرک کے درمیان صرف نماز چھوڑ دینے کا فرق ہے۔ (مسلم)

(۸) عملی سنت

مسواک کی فضیلت

رسول اللہ ﷺ نے ارشاد فرمایا: مسواک کا اہتمام کرو اس لیے کہ یہ منہ کو صاف کرنے کا ذریعہ ہے اور رب کی خوشنودی کا سبب ہے، میرے پاس جب بھی حضرت جبریل علیہ السلام آئے تو انھوں نے مجھے مسواک کرنے کا حکم دیا، یہاں تک کہ مجھ کو یہ خوف پیدا ہوا کہ مجھ پر یا میری امت پر کہیں مسواک فرض نہ کر دی جائے، اگر مجھ کو میری امت پر مسواک کے دشوار ہونے کا خوف نہ ہوتا تو میں اپنی امت پر مسواک فرض کر دیتا۔ (ابن ماجہ)

طہارت و نظافت کے سلسلہ میں رسول اللہ ﷺ نے جن چیزوں پر خاص طور پر زور دیا ہے اور بڑی تاکید فرمائی ہے ان میں مسواک بھی ہے، حضور ﷺ نے اپنے انتقال کے آخری وقت بھی اس سنت پر عمل کیا۔

یاد رہے کہ مسواک صرف مردوں کے لیے نہیں بلکہ خواتین کے لیے بھی سنت ہے۔

(۹) اذکار نماز

تشہد:-

اَلشَّحِيَا تِلْهُ وَالصَّلَوَاتُ وَالطَّيِّبَاتُ اَلسَّلَامُ عَلَیْكَ اَیُّهَا النَّبِیُّ وَرَحْمَةُ اللّٰهِ وَبَرَكَاتُهُ اَلسَّلَامُ عَلَیْنَا وَعَلٰی عِبَادِ اللّٰهِ الصَّالِحِیْنَ، اَشْهَدُ اَنْ لَا اِلٰهَ اِلَّا اللّٰهُ وَ اَشْهَدُ اَنْیَ مُحَمَّدًا عَبْدُهُ وَرَسُوْلُهُ

ترجمہ:- تمام برکت و عظمت والے کلمے، تمام نمازیں اور تمام نیک اعمال اللہ کے لیے ہیں، سلام ہو آپ پر اے نبی اور اللہ کی رحمت اور اس کی برکتیں آپ پر نازل ہوں، اور سلام ہو ہم پر اور اللہ کے نیک بندوں پر، میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد ﷺ اللہ کے رسول ہیں، اے اللہ محمد ﷺ پر اور محمد ﷺ کے گھر والوں پر رحمت نازل فرما۔

پانچواں دن

(۱) حفظ قرآن و ترجمہ قرآن

سورة اللہب

بِسْمِ اللّٰهِ الرَّحْمٰنِ الرَّحِیْمِ:
تَبَّتْ یَدَا اَبِیْ لَهَبٍ وَتَبَّ:
مَا اَغْنٰی عَنْهُ مَالُهُ وَمَا کَسَبَ:
سَیَصْلٰی نَارًا ذَاتَ لَهَبٍ:
وَاَمْرَاتُهُ حَمَّالَةَ الْحَطَبِ:
فِیْ جَنِّدِهَا حَنْبُلٌ مِّنْ مَّسَدٍ:
شروع کرتا ہوں اللہ کے نام سے جو بڑا مہربان اور نہایت رحم والا ہے
ابولہب کے دونوں ہاتھ ٹوٹ گئے اور وہ ہلاک ہو گیا
اس کا مال اور جو کچھ اس نے کمایا اس کے کام نہ آیا
وہ بھڑکتی آگ میں جا پڑے گا
اور اس کی بیوی بھی جو ایندھن اٹھائے پھرتی ہے
اس کی گردن میں خوب بٹی ہوئی رسی پڑی ہوگی۔

تفسیر ابولہب آپ ﷺ کا چچا تھا، آپ ﷺ کے خلاف اس نے اور اس کی بیوی ام جمیل نے بڑا زور لگایا
اور بہت ستایا، اللہ نے ابولہب کو ذلت کی موت سے دوچار کیا کہ اس کی لاش کی بدبو کے سبب کسی نے اس کو اٹھایا نہیں،
لکڑیوں سے دھکیل کر باہر لاش پھینکی گئی، اس کی بیوی بہت حسین اور مالدار تھی، مگر اس کا انجام یہ ہوا کہ آخری وقت
میں جلانے کا ایندھن جنگل سے کاٹ لاتی، جلانے کی لکڑی کا گٹھا باندھنے کی رسی گلے میں لٹکائے پھرتی، یہ بھی بہت بُری
موت مری اور اللہ نے اس کے گلے میں ہمیشہ کے لیے لعنت کی رسی ڈال دی۔

(۲) عقائد

اللہ تعالیٰ کی ذات کے متعلق بعض بنیادی عقائد

ہر مسلمان کے لیے لازم ہے کہ بطور عقیدہ ان باتوں پر یقین رکھے کہ:

۱۔ سارے جہانوں میں پہلے کچھ بھی نہیں تھا، پھر اللہ تعالیٰ کے پیدا کرنے سے وجود میں آیا۔

۲۔ اللہ ایک ہے، وہ کسی کا محتاج نہیں، نہ وہ کسی کا باپ ہے، نہ کسی کا بیٹا، نہ اس کی کوئی بیوی ہے، نہ کوئی اس کے رشتہ دار

تنہا وہی ہمیشہ سے ہے اور ہمیشہ رہے گا۔

۳۔ وہ زندہ ہے، وہ ہر چیز پر قادر ہے، کوئی چیز اس کے علم سے باہر نہیں، وہ سب کچھ دیکھتا ہے، سنتا ہے، جو چاہے کرتا ہے کوئی اس کو روک ٹوک کرنے والا نہیں، وہی تنہا عبادت کے لائق ہے، اس کا کوئی شریک نہیں، اپنے بندوں پر وہ نہایت مہربان ہے۔

۴۔ وہ سب عیبوں سے پاک ہے، ساری چیزوں کا پیدا کرنے والا ہے، اس کا کوئی پیدا کرنے والا نہیں، اسی نے سب کو پیدا کیا، وہی قیامت میں پھر پیدا کرے گا، وہی چلاتا ہے، وہی مارتا ہے، اسی طرح تمام اچھی اور کمال کی صفیتیں اس کو حاصل ہیں۔

۵۔ اس کی سب صفیتیں ہمیشہ سے ہیں اور ہمیشہ رہیں گی اور اس کی کوئی صفت کبھی ختم نہیں ہو سکتی۔

(۳) دعائیں

بیت الخلا جاتے وقت پڑھنے کی دعا

بِسْمِ اللّٰهِ اَللّٰهُمَّ اِنِّیْ اَعُوْذُبِكَ مِنَ الْخُبْثِ وَالْخَبَائِثِ۔ (بخاری)

ترجمہ: اللہ کے نام کے ساتھ، اے اللہ میں پناہ چاہتا ہوں آپ سے خبیث جن اور خبیث جنات و شیاطین سے۔

(۴) نفقہ

نفاس کا بیان: بچہ پیدا ہونے کے بعد عورت کو جو خون آتا ہے اس کو نفاس کہتے ہیں۔

نفاس کی مدت: نفاس کے خون آنے کی مدت زیادہ سے زیادہ چالیس دن ہے اور کم کی کوئی حد نہیں، یہ بھی ممکن ہے کہ کسی عورت کو نفاس کا خون بالکل ہی نہ آئے۔

نفاس کے مسائل:

۱۔ اگر بچہ پیدا ہونے کے بعد کسی خاتون کو بالکل ہی خون نہ آئے تب بھی بچہ پیدا ہونے کے بعد اس پر غسل کرنا واجب ہے۔

۲۔ اگر کسی خاتون کو چالیس دن سے زیادہ خون آیا اور پہلا ہی بچہ ہے تو چالیس دن نفاس کے ہیں اور باقی استحاضہ یعنی

بیماری کے ہیں، پس چالیس دن کے بعد نہادھو کر دینی فرائض پورا کرے، خون بند ہونے کا انتظار نہ کرے، اور اگر عورت کا پہلا بچہ نہ ہو اور اس کی عادت مقررہ معلوم ہو تو اس کی عادت کے بقدر مدت نفاس کی ہے، اور باقی ایام استحاضے کے ہیں۔
۳۔ اگر کسی خاتون کو چالیس دن پورے ہونے سے پہلے ہی خون بند ہو جائے تو وہ چالیس دن پورے ہونے کا انتظار نہ کرے بلکہ غسل کر کے نماز وغیرہ پڑھنا شروع کر دے۔

(۵) سیرت

نبی ﷺ مدینہ منورہ میں

مشرکین کے ظلم سے تنگ آ کر آپ ﷺ مکہ مکرمہ سے ہجرت کر کے مدینہ پہنچے، مدینہ والوں نے حضور کا بڑا ساتھ دیا، وہ تقریباً سارے کے سارے مسلمان ہو گئے، یہ بات مکہ والوں کو پسند نہیں آئی، مکہ والوں نے ایک بڑا لشکر لے کر مدینہ پر حملہ کر دیا لیکن نہتے مسلمانوں سے بری طرح ہارے، مسلمان کم تھے لیکن انھوں نے مکہ والوں کے چھکے چھڑا دیے اور انھیں ناکام واپس ہونا پڑا، ان لڑائیوں میں پہلی لڑائی غزوہ بدر، دوسری غزوہ احد اور تیسری غزوہ احزاب کہلائی، عربی زبان میں غزوہ اس لڑائی کو کہا گیا جس میں نبی ﷺ خود شریک ہوئے، غزوہ بدر میں ۳۱۳ مسلمانوں نے ایک ہزار ہتھیار بند کافروں کو ہرایا، غزوہ احد میں ۷۰۰ مسلمانوں نے تین ہزار کافروں کا مقابلہ کیا، غزوہ احزاب میں کافروں کا دس ہزار کا لشکر بڑے ہی سامان کے ساتھ چڑھ آیا، اس لڑائی میں آپ ﷺ نے شہر کو بچانے کے لیے اس کے چاروں طرف خندق کھدوائی، اسی لیے اس کو غزوہ خندق بھی کہتے ہیں، کافر بہت دنوں تک ڈیرا ڈالے پڑے رہے، آخر بڑی آندھی میں ان کا سب کچھ تہس نہس ہو گیا۔

(۶) درس حدیث

غیبت کی قباحت

رسول اللہ ﷺ جب معراج میں تشریف لے گئے تو آپ ﷺ نے جہنم میں کچھ لوگوں کو دیکھا کہ ان کے ناخن تانے کے ہیں اور وہ اپنے انھی ناخنوں سے اپنے چہروں اور سینوں کو کمرچ رہے ہیں، آپ ﷺ نے حضرت جبریل علیہ السلام

سے پوچھا: ”یہ کون لوگ ہیں؟“ حضرت جبریل علیہ السلام نے عرض کیا: یہ وہ لوگ ہیں جو دنیا میں لوگوں کا گوشت کھاتے تھے اور ان کی عزت برباد کرتے تھے یعنی غیبت کیا کرتے تھے۔

رسول اللہ ﷺ نے فرمایا غیبت یہ ہے کہ پیٹھ پیچھے اپنے بھائی کی کوئی ایسی بات بیان کرو جو اس کو ناگوار ہو، ایک صحابی نے دریافت کیا یا رسول اللہ ﷺ اگر وہ بات اس میں موجود ہے؟ رسول اللہ ﷺ نے فرمایا یہی تو غیبت ہے اور اگر اس میں وہ بات نہیں ہے جو تم نے بیان کی تو یہ بہتان ہو گیا۔

قرآن مجید میں بھی اس کی سخت ممانعت آئی ہے، اللہ تعالیٰ نے فرمایا ہے کہ ”تم ایک دوسرے کی غیبت نہ کرو، کیا تم اس بات کو پسند کرتے ہو کہ تم اپنے مردار بھائی کا گوشت کھاؤ، تم اس کو تو نا پسند کرتے ہو،“ درحقیقت غیبت بھی اپنے مردہ بھائی کا گوشت کھانے کے برابر ہی ہے، غیبت سے آپسی تعلقات خراب ہوتے ہیں اور اس کو لوگ حقیر و ذلیل سمجھتے ہیں۔ آنحضرت ﷺ نے فرمایا: ”آگ جو اثر سوکھی گھاس میں کرتی ہے اس سے زیادہ غیبت کرنے والے کی نیکیوں میں غیبت اثر کرتی ہے۔“ (ابوداؤد)

(۷) حفظ حدیث

لَا تَدْخُلُ الْمَلَائِكَةُ بَيْتًا فِيهِ كَلْبٌ أَوْ صُورَةٌ:

ملائکہ اس گھر میں داخل نہیں ہوتے جس میں کتاب یا تصویر ہو (ابن ماجہ)

(۸) عملی سنت

با وضو رہنے کی فضیلت

رسول اللہ ﷺ نے ایک دن اپنے محبوب صحابی حضرت بلال حبشیؓ سے پوچھا کہ اے بلال: بتاؤ تو صحیح آخر تم کیا عمل کرتے ہو کہ میں نے تم کو جنت میں مجھ سے آگے چلتے دیکھا، سیدنا بلالؓ نے جواب دیا کہ حضور! میں ہمیشہ با وضو رہتا ہوں اور ہر وضو کے بعد دو رکعت ضرور پڑھتا ہوں، سرکارِ دو عالم ﷺ نے فرمایا کہ ان ہی دونوں خوبیوں کی وجہ سے۔ (ترمذی)

آپ ﷺ نے یہ بھی ارشاد فرمایا کہ جو شخص با وضو رہنے کے باوجود وضو کرتا ہے اس کے لیے دس نیکیاں لکھی جاتی ہیں اور مومن ہی وضو کی پابندی کرتا ہے یعنی با وضو رہنا اس کے مومن ہونے کی علامت ہے۔ (ترمذی)

(۹) اذکار نماز

درود ابراہیمی

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ كَمَا صَلَّيْتَ عَلٰی اِبْرٰهِيْمَ وَعَلٰی اٰلِ
اِبْرٰهِيْمَ، اِنَّكَ حَمِيْدٌ مَّجِيْدٌ، وَبَارِكْ عَلٰی مُحَمَّدٍ وَعَلٰی اٰلِ مُحَمَّدٍ كَمَا بَارَكْتَ عَلٰی
اِبْرٰهِيْمَ وَعَلٰی اٰلِ اِبْرٰهِيْمَ اِنَّكَ حَمِيْدٌ مَّجِيْدٌ۔

ترجمہ:- اے اللہ محمد ﷺ پر اور محمد ﷺ کے گھر والوں پر رحمت نازل فرما جیسے تو نے ابراہیم علیہ السلام اور ان کے گھر والوں
پر رحمت نازل فرمائی، بے شک تو ہی تعریف کے لائق اور بڑی بزرگی والا ہے، اور محمد ﷺ اور ان کے گھر والوں پر برکت نازل
فرما جیسے تو نے ابراہیم علیہ السلام اور ان کے گھر والوں پر برکت نازل فرمائی، بے شک تو ہی تعریف کے لائق اور بڑی بزرگی
والا ہے۔

چھٹا دن

(۱) حفظ قرآن و ترجمہ قرآن

سورة النصر

بِسْمِ اللَّهِ الرَّحْمَنِ الرَّحِيمِ:
 إِذَا جَاءَ نَصْرُ اللَّهِ وَالْفَتْحُ:
 وَرَأَيْتَ النَّاسَ يَدْخُلُونَ:
 فِي دِينِ اللَّهِ أَفْوَاجًا:
 فَسَبِّحْ بِحَمْدِ رَبِّكَ:
 وَاسْتَغْفِرْهُ:
 إِنَّهُ كَانَ تَوَّابًا:

شروع کرتا ہوں اللہ کے نام سے جو بڑا مہربان اور نہایت رحم والا ہے
 جب اللہ کی نصرت اور فتح آپ کی
 اور تم نے اپنی آنکھوں سے دیکھ لیا کہ انسانوں کی
 فوج در فوج اللہ کے دین میں داخل ہوتی جا رہی ہے
 بس اپنے رب کی حمد کے ساتھ تسبیح کیے جاؤ
 اور اس سے مغفرت کی درخواست کرتے رہو
 بے شک وہ بڑا توبہ قبول کرنے والا ہے۔

تفسیر: اس سورہ شریفہ کے نازل ہونے پر حضور اکرم ﷺ اور بعض بڑے صحابہ رضوان اللہ علیہم اجمعین کو اندازہ ہو گیا کہ آپ ﷺ کا سفر آخرت اب قریب ہے، دنیا میں جو کام آپ ﷺ کے ذمہ تھا وہ پورا ہو چکا، مکہ مکرمہ فتح ہوا، عرب کے اکثر قبائل اسلام میں جوق در جوق داخل ہونے لگے اور کچھ ہی عرصہ کے بعد جب اسلام کا مکمل نظام روئے زمین پر قائم ہو گیا تو آپ کی وفات بھی ہو گئی۔

(۲) عقائد

انبیاء، فرشتوں اور جنات کے متعلق بعض بنیادی عقائد

- ۱۔ تمام پیغمبر اللہ تعالیٰ کے بھیجے ہوئے ہیں، وہ بندوں کو سیدھی راہ بتلانے آئے تھے اور وہ سب گناہوں سے پاک تھے، ان میں سب سے پہلے آدم علیہ السلام تھے اور سب سے آخر میں حضرت محمد رسول اللہ ﷺ ہیں۔
- ۲۔ پیغمبروں میں بعضوں کا مرتبہ بعضوں سے بڑا ہے، سب میں زیادہ مرتبہ ہمارے حضرت محمد مصطفیٰ ﷺ کا ہے، آپ

کے بعد کوئی دوسرا پیغمبر نہیں آنے والا، تمام انسانوں اور جنات کے آپ ﷺ پیغمبر ہیں۔

۳۔ ہمارے پیغمبر کو اللہ تعالیٰ نے ایک رات بیداری کی حالت میں جسم کے ساتھ مکہ سے بیت المقدس اور وہاں سے ساتوں آسمانوں پر اور وہاں سے جہاں تک اللہ تعالیٰ کو منظور ہوا پہنچایا اور پھر مکہ پہنچا دیا، اس واقعہ کو معراج اور اس شب کو شب معراج کہتے ہیں۔

۴۔ اللہ تعالیٰ نے کچھ مخلوقات نور سے پیدا کر کے ان کو ہماری نظروں سے چھپا دیا ہے، ان کو فرشتے کہتے ہیں، بہت سے کام ان کے حوالے کیے ہیں، وہ اللہ تعالیٰ کے حکم کے خلاف کوئی کام نہیں کرتے، جس کام میں ان کو لگا دیا گیا ہے اس میں لگے ہوئے ہیں، ان میں چار فرشتے بہت مشہور ہیں، حضرت جبریل علیہ السلام، حضرت میکائیل علیہ السلام، حضرت اسرافیل علیہ السلام، حضرت عزرائیل علیہ السلام۔

۵۔ اللہ تعالیٰ نے کچھ مخلوق آگ سے بنائی ہے وہ بھی ہم کو دکھائی نہیں دیتی، ان کو جن کہتے ہیں، ان میں نیک و بد سب طرح کے ہوتے ہیں، ان کی اولاد بھی ہوتی ہے، ان میں سب سے زیادہ مشہور اور شریعہ جن ابلیس یعنی شیطان ہے۔

(۳) دعائیں

بیت الخلا سے نکلنے وقت پڑھنے کی دعا

غُفْرَانِكَ اَلْحَمْدُ لِلّٰهِ الَّذِي اَذْهَبَ عَنِّي الْاَذَى وَعَاقَانِيْ-

ترجمہ: اے اللہ! ہم تجھ سے معافی مانگتے ہیں، اسی اللہ کی تعریف ہے جس نے مجھ سے اس تکلیف کو دور کیا

اور مجھے عافیت دی۔ (ابن ماجہ)

(۴) فقہ

حیض و نفاس کے احکام

۱۔ ایام حیض میں نماز پڑھنا اور روزہ رکھنا حرام ہے، نماز تو اس دوران بالکل ہی معاف ہے، یعنی اس کی قضا بھی نہیں ہے، البتہ روزہ بالکل معاف نہیں ہے، پاک ہونے کے بعد قضا روزے رکھنے ہوں گے۔

۲۔ حیض اور نفاس والی خاتون کے لیے مسجد میں جانا، کعبہ کا طواف کرنا، قرآن پاک کی تلاوت کرنا حرام ہے۔

۳۔ سجدہ تلاوت کرنا اور قرآن پاک کا چھونا بھی جائز نہیں ہے۔

۴۔ اگر سورہ فاتحہ یا دعا والی آیات دعا کی نیت سے پڑھی جائے تو جائز ہے، اسی طرح دعائے قنوت یا کوئی دعا پڑھنا یا ذکر کرنا بھی جائز ہے۔

۵۔ حیض و نفاس کے ایام میں بیوی سے ہم بستری کرنا حرام ہے، اور ہم بستری کے علاوہ دوسرے سارے امور مثلاً بوس و کنار، ساتھ کھانا پینا، ساتھ سونا وغیرہ سب جائز ہے۔

(۵) سیرت

صلح حدیبیہ اور اس کے بعد کے اہم واقعات

مدینہ منورہ ہجرت کے بعد مسلمانوں کو بڑی تنہائی کہ مکہ معظمہ جا کر کعبہ کا طواف کریں چنانچہ حضور ﷺ نے ذی قعدہ ۶ھ میں عمرہ کا ارادہ فرمایا اور دیڑھ ہزار صحابہ کے ساتھ مکہ معظمہ روانہ ہو گئے، کافروں کو جب معلوم ہوا تو انھوں نے اپنا جم غفیر جمع کیا اور مسلمانوں کے مقابلہ کے لیے تیار ہو گئے، حضور ﷺ نے حدیبیہ کے مقام پر پڑاؤ کیا اور کافروں کو پیغام بھیجا کہ وہ صرف عمرہ کی نیت سے آئے ہیں، چند دنوں بعد کافروں کے ساتھ اس بات پر صلح ہوئی کہ مسلمان اس وقت واپس جائیں اور آئندہ سال آکر عمرہ کریں۔

اسی سال آپ نے مختلف بادشاہوں کے نام تبلیغی خطوط روانہ کیے، اکثر بادشاہوں نے آپ کے خط کے ساتھ اچھا برتاؤ کیا لیکن کسریٰ بادشاہ ایران نے آپ کے خط کے ٹکڑے ٹکڑے کر دیے جس کے نتیجہ میں اس کے ملک کے بھی ٹکڑے ٹکڑے ہو گئے۔ ۷ھ میں آپ ﷺ نے مکہ کے کافروں کے ساتھ ہوئے معاہدے کے مطابق عمرہ ادا کیا اور اسی سال خیبر و فدک کے علاقے فتح ہوئے۔

(۶) درس حدیث

بے حیائی و فحش گوئی کا نقصان

حضرت انس رضی اللہ عنہ سے روایت ہے کہ رسول اللہ ﷺ نے فرمایا: بے حیائی جس چیز میں پائی جاتی ہے اس کو عیب دار بناتی ہے، اور حیا جس چیز میں پائی جاتی ہے اس کو سنوار دیتی ہے۔ (ابن ماجہ)

حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: حیا ایمان کی ایک شاخ ہے اور ایمان جنت میں لے جاتا ہے اور فحش کوئی بد عہدی ہے اور بد عہدی دوزخ میں لے جانے والی ہے۔ (ترمذی)

(۷) حفظ حدیث

مَاعَابَ رَسُولُ اللَّهِ ﷺ طَعَامًا قَطُّ، إِنْ اشْتَهَاهُ أَكَلَهُ وَإِنْ كَرِهَهُ تَرَكَهُ (بخاری)
ترجمہ: رسول اللہ ﷺ نے کبھی کسی کھانے کو عیب نہیں لگایا، اگر خواہش ہوتی تو کھا لیتے، ناپسند ہوتا تو چھوڑ دیتے۔

(۸) عملی سنت

معوذتین (قل اعوذ برب الفلق اور قل اعوذ برب الناس) کی فضیلت

رسول اللہ ﷺ نے صحابہ رضی اللہ عنہم سے ارشاد فرمایا: کیا تم نے ان آیتوں کو دیکھا ہے جو اس رات اتری ہیں، ان کے برابر کسی نے کبھی نہیں دیکھا، یہ "قل اعوذ برب الفلق" اور "قل اعوذ برب الناس" ہیں۔
حضرت عائشہ رضی اللہ عنہا سے روایت ہے کہ جب رسول اللہ ﷺ بیمار ہوتے تو معوذتین (قل اعوذ برب الفلق اور قل اعوذ برب الناس) پڑھتے۔

جو مسلمان صبح و شام تین تین مرتبہ قل هو اللہ احد، قل اعوذ برب الفلق اور قل اعوذ برب الناس پڑھ کر اپنے اوپر دم کرتا ہے اللہ تعالیٰ اس کو سحر کے اثرات سے محفوظ رکھتے ہیں۔ (بخاری و مسلم)

(۹) اذکار نماز

درود کے بعد کی دعا

اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَّلَا یَغْفِرُ الذُّنُوْبَ اِلَّا اَنْتَ فَاعْفِرْ لِیْ مَغْفِرَةً مِّنْ عِنْدِكَ وَاَرْحَمِنِیْ اِنَّکَ اَنْتَ الْغَفُوْرُ الرَّحِیْمُ۔

ترجمہ: اے اللہ! بے شک میں نے اپنی جان پر بہت ظلم کیا ہے اور تیرے سوا گناہوں کو کوئی بخش نہیں سکتا، پس تو مجھے محض اپنے فضل سے معاف فرما اور مجھ پر رحم فرما، یقیناً تو ہی بخشنے والا نہایت مہربان ہے۔

ساتواں دن

(۱) حفظ قرآن و ترجمہ قرآن

سورۃ الکافرون

بِسْمِ اللّٰهِ الرَّحْمٰنِ الرَّحِیْمِ :
 قُلْ یٰٓاَیُّهَا الْکٰفِرُوْنَ :
 لَا اَعْبُدُ مَا تَعْبُدُوْنَ :
 وَلَا اَنْتُمْ عٰبِدُوْنَ مَا اَعْبُدُ :
 وَلَا اَنَا عٰبِدُ مَا عٰبَدْتُمْ :
 وَلَا اَنْتُمْ عٰبِدُوْنَ مَا اَعْبُدُ :
 لَكُمْ دِیْنُکُمْ وَلِی دِیْنِ :

شروع کرتا ہوں اللہ کے نام سے جو بڑا مہربان اور نہایت رحم والا ہے
 اے نبی آپ کہہ دیجئے کہ اے کافرو!
 جن کی تم عبادت کرتے ہو میں کبھی ان کی عبادت نہیں کر سکتا
 اور میں جس کی عبادت کرتا ہوں تم اس کی عبادت کرنے والے نہیں
 اور میں کبھی ان کی عبادت کرنے والا نہیں جن کی تم عبادت کرتے ہو
 اور میں جس کی عبادت کرتا ہوں تم اس کی عبادت کرنا نہیں چاہتے
 بس اب تمہارے لیے تمہارا دین اور میرے لیے میرا دین ہے۔

تفسیر:۔ کفار مکہ رسول اللہ ﷺ سے معاہدہ کرنا چاہتے تھے، وہ اس شرط پر اللہ تعالیٰ کی عبادت کے لیے تیار تھے کہ رسول اللہ ﷺ ان کے بتوں کی عبادت کو قبول کر لیں، لیکن اللہ سبحانہ و تعالیٰ نے رسول اللہ ﷺ کو حکم دیا کہ آپ صاف صاف کفار کو بتادیں کہ دین کے معاملے میں ایسا کوئی معاہدہ یا سمجھوتہ ممکن نہیں ہے، اگر تم اسلام قبول کرنے کے لیے آمادہ نہیں ہو تو اس کے لیے تم پر زبردستی بھی نہیں ہے۔

(۲) عقائد

بعض بنیادی عقائد

- ۱۔ صحابی: جنہوں نے ایمان کی حالت میں حضور اکرم ﷺ سے ملاقات کی ہو اور ایمان ہی پر ان کا خاتمہ ہوا ہو۔
- ۲۔ تابعی: جنہوں نے کسی صحابی کو دیکھا ہو اور ایمان کی حالت میں ان کا خاتمہ ہوا ہو۔
- ۳۔ جو مسلمان اللہ تعالیٰ اور حضور اکرم ﷺ کے حکموں کی پوری تابعداری کرے اور ہمیشہ اللہ کی عبادت کرتا رہے اور

گناہوں سے بچتا رہے تو وہ اللہ تعالیٰ کا دوست اور پیارا ہو جاتا ہے، ایسے شخص کو ولی کہتے ہیں، ولی کے ہاتھ سے کسی کرامت یعنی خلافِ عادت چیز کا ظاہر ہونا ضروری نہیں۔

۴۔ تمام صحابہ اللہ تعالیٰ کے ولی تھے، کوئی ولی جو صحابی نہ ہو مرتبہ میں صحابی سے بڑھ کر یا برابر نہیں ہو سکتا۔

۵۔ ولی کتنے ہی بڑے درجے پر پہنچ جائے نبی نہیں ہو سکتا۔

۶۔ نبی کے ہاتھ سے کوئی خرقِ عادت اور خلافِ معمول بات ظاہر ہو تو اسے معجزہ کہتے ہیں، ہر نبی کے ہاتھ سے معجزہ کا ظاہر ہونا ضروری نہیں۔

۷۔ کسی ولی کے ہاتھوں کوئی خلافِ عادت بات ظاہر ہو تو اسے کرامت کہتے ہیں۔

(۳) دعائیں

سوتے وقت پڑھنے کی دعا

اَللّٰهُمَّ قِنِيْ عَذَابَكَ يَوْمَ تَبْعَثُ عِبَادَكَ، اَللّٰهُمَّ بِاسْمِكَ اَمُوْتُ وَاَحْيَا (ابوداؤد)

(۴) فقہ

غسل کا بیان

غسل کے معنی ہیں سارے بدن کو دھونا اور فقہ میں اس کے معنی ہیں شریعت کے بتائے ہوئے خاص طریقے کے مطابق ناپاکی دور کرنے یا محض اجر و ثواب پانے کے لیے پورے بدن کو دھونا۔

غسل کا طریقہ

غسل کا طریقہ یہ ہے کہ کھلی کرے، ناک میں پانی ڈالے اور سارے بدن پر اس طرح پانی پہنچائے کہ بال برابر بھی کوئی جگہ سوکھی نہ رہ جائے، بال کی جڑوں اور ناخنوں کے اندر بھی پانی پہنچانا ضروری ہے، دراصل انھی چیزوں کا نام غسل ہے۔

غسل فرض ہونے کی صورتیں

غسل فرض ہونے کی چار صورتیں ہیں:

۱۔ منی نکلنا: منی نکلنے کی بہت سی صورتیں ہو سکتی ہیں، رات کو یا دن کو سوتے میں احتلام ہو جائے، چاہے احتلام خواب دیکھنے سے ہو یا بغیر خواب دیکھے ہو، عورت سے ہم بستری کرنے یا کسی سے بدن کے چھونے یا کسی طرح رگڑ لگ جانے سے منی نکلے، غرض جس ذریعے سے بھی منی نکلے گی تو غسل فرض ہو جائے گا۔

۲۔ ہم بستری کرنا: غسل فرض ہونے کی دوسری صورت ہم بستری یا جماع کرنا ہے چاہے منی نکلے یا نہ نکلے ہر صورت میں غسل فرض ہو جائے گا۔

۳۔ حیض آنا: غسل فرض ہونے کی تیسری صورت حیض کا خون ہے۔

۴۔ نفاس کا خون آنا: غسل فرض ہونے کی چوتھی صورت نفاس کا خون ہے۔

(۵) سیرت

فتح مکہ اور دیگر غزوات:

صلح حدیبیہ کے دو سال بعد مکہ کے کافروں نے صلح کے شرائط کی خلاف ورزی کرتے ہوئے مسلمانوں کے ایک حلیف قبیلہ کے لوگوں پر حملہ کیا اور ان کے بہت سے لوگوں کو قتل کر ڈالا، حضور ﷺ معاہدہ توڑنے کی وجہ سے دس ہزار فوج لے کر مکہ کی طرف روانہ ہوئے، یہ دیکھ کر کافر گھبرا گئے اور صرف چند جھڑپوں میں ہی مکہ فتح ہو گیا اور مسلمانوں کا مکہ مکرمہ میں شاندار داخلہ ہو گیا، اللہ کے رسول ﷺ نے تمام کافروں کو جنھوں نے آپ پر ظلم کیا تھا معاف کر دیا، یہ واقعہ رمضان ۸ھ کا ہے، اسی سال شوال میں حنین اور طائف کی جنگ ہوئی اور اس میں بھی مسلمانوں کو فتح حاصل ہوئی اور طائف والے خود آ کر مسلمان ہوئے۔

۹ھ میں مقام موتہ کے لوگوں نے روم کے بادشاہ کے ساتھ مل کر مسلمانوں کے مقابلہ کے لیے ایک زبردست فوج تیار کی، حضور ﷺ تیس ہزار فوج لے کر تبوک روانہ ہوئے، لیکن یہ جنگ نہیں ہو سکی، چنانچہ بیس روز قیام فرما کر آپ ﷺ مدینہ واپس تشریف لائے۔

(۶) درس حدیث

پڑوسیوں کو اذیت دینا

رسول اللہ ﷺ نے ارشاد فرمایا کہ اللہ کی قسم وہ مومن نہیں ہو سکتا، اللہ کی قسم وہ مومن نہیں ہو سکتا، اللہ کی قسم وہ مومن نہیں ہو سکتا، آپ ﷺ سے عرض کیا گیا: کون اے اللہ کے رسول؟ تو آپ ﷺ نے ارشاد فرمایا جس کے پڑوسی اس کی ایذا رسانیوں سے محفوظ و مامون نہ ہوں۔

رسول اللہ ﷺ نے ایک بار مسلمانوں کو مخاطب کر کے فرمایا: تم جنت میں داخل نہیں ہو سکتے جب تک مومن نہیں بنتے اور تم مومن نہیں بن سکتے جب تک ایک دوسرے سے محبت نہیں کرتے اور اپنے پڑوسی کا حق ادا نہیں کرتے، صحابہ نے پوچھا: پڑوسی کا حق کیا ہے؟ آپ ﷺ نے فرمایا: اگر وہ تم سے کچھ مانگے تو اسے دو، اگر وہ تم سے مدد چاہے تو اس کی مدد کرو، اگر وہ اپنی ضرورت کے لیے قرض مانگے تو اسے قرض دو، اگر وہ تمہاری دعوت کرے تو اسے قبول کرو اگر وہ بیمار ہو جائے تو اس کی مزاج پرسی کرو، اگر اس کا انتقال ہو جائے تو اس کے جنازے کے ساتھ جاؤ، وہ تکلیف میں ہو تو اسے تسلی دو، اپنی ہانڈی میں اس کا حق رکھو، کسی عمدہ چیز کی مہک سے اسے تکلیف نہ دو، اپنی عمارت کو اس طرح اونچا نہ کرو کہ اس کے گھر کی دھوپ، ہوا اور روشنی رک جائے، اگر وہ اجازت دے دے تو دوسری بات ہے۔ (بخاری و مسلم)

(۷) حفظ حدیث

نِعْمَتَانِ مَغْبُوتٌ فِيهِمَا كَثِيرٌ مِنَ النَّاسِ: الصَّحَّةُ وَالْفَرَاغُ

ترجمہ: دو نعمتیں ایسی ہیں جن کے ہارے میں بہت سے لوگ دھوکے میں پڑے ہوئے ہیں: صحت اور فرصت۔

(بخاری)

(۸) عملی سنت

ہر طرح کی آزمائش سے حفاظت کا نسخہ

حضور ﷺ کا ارشاد ہے کہ جو شخص ”بِسْمِ اللّٰهِ الَّذِیْ لَا یَضُرُّمَعَ اسْمُهُ شَیْءٌ فِی الْاَرْضِ وَلَا فِی السَّمَاءِ وَهُوَ السَّمِیْعُ الْعَلِیْمُ“ کو تین بار صبح کو پڑھے گا وہ شام تک اور جو شام کو پڑھے گا وہ صبح تک ہر طرح کی مصیبت و آزمائش سے محفوظ رہے گا۔ (ابوداؤد)

ترجمہ: شروع اللہ کے نام سے جس کی برکت سے آسمان و زمین کی کوئی چیز نقصان نہیں پہنچا سکتی، وہی سننے والا اور جاننے والا ہے۔

(۹) اذکارِ نماز

سجدہ تلاوت کی دعا

سَجْدَ وَجْهِیْ لِذِیْ خَلْقَہٗ وَصَوْرَہٗ وَهَقَّ سَمْعَہٗ وَبَصْرَہٗ بِحَوْلِہٖ وَقُوَّتِہٖ فَتَبَارَكَ اللّٰهُ اَحْسَنُ الْخَالِقِیْنَ۔ (ترمذی)

ترجمہ: میرے چہرے نے سجدہ کیا اُس ذات کے لیے جس نے اس کو پیدا کیا اور اپنی طاقت اور قوت سے اس کے کان اور آنکھیں بنائیں، پس بابرکت ہے اللہ، بہترین پیدا کرنے والا ہے۔

آٹھواں دن

(۱) حفظ قرآن وترجمہ قرآن

سورۃ الکوثر

بِسْمِ اللّٰهِ الرَّحْمٰنِ الرَّحِیْمِ: شروع کرتا ہوں اللہ کے نام سے جو بڑا مہربان اور نہایت رحم والا ہے

اِنَّا اَعْطٰیْنٰكَ الْکَوْثَرَ: بے شک ہم نے آپ کو کوثر (نہر کوثر) عطا کی

فَصَلِّ لِرَبِّكَ وَانْحَرْ: پس اپنے رب کے لیے نماز ادا کرو اور قربانی کرو

اِنَّ شَانِئَكَ هُوَ الْاَبْتَرُ: بے شک آپ کا دشمن ہی بے نام و نشان ہوگا

تفسیر مکہ معظمہ میں نبی کریم ﷺ کے بیٹے کا انتقال ہوا، کافر یہ کہنے لگے کہ اب ان کا کوئی بیٹا نہیں رہا، ان کی

نسل نہیں چلے گی، آپ گم نام ہو جائیں گے لیکن جو اعتراض کرنے والے کافر تھے وہ بے نام و نشان ہو گئے۔

جنت کی ایک بڑی نہر کا نام کوثر ہے، یہ نہر حضور اکرم ﷺ کو عطا فرمائی گئی ہے، حشر کے دن جو کوئی اس نہر سے ایک

بار پانی پیئے گا پھر کبھی اس کو پیاس نہیں لگے گی، حشر کے دن حضور اکرم ﷺ وہاں موجود ہوں گے، امت کے لوگ درجہ

بدرجہ وہاں پہنچیں گے اور حوض کوثر کا جام پئیں گے۔

(۲) عقائد

بعض بنیادی عقائد کی وضاحت

۱۔ تمام امتوں میں امت محمدیہ سب سے افضل ہے اور امت محمدیہ میں سب سے افضل صحابہ کرام ہیں، پھر تابعین عظام،

پھر بعد میں آنے والے مسلمان ہیں، صحابہ کرام میں سب سے افضل حضرت ابوبکرؓ، پھر حضرت عمرؓ، پھر حضرت عثمانؓ،

پھر حضرت علیؓ ہیں، ان کے بعد حضرت طلحہؓ، حضرت زبیرؓ، حضرت عبدالرحمنؓ بن عوفؓ، حضرت سعدؓ بن ابی وقاصؓ، حضرت

سعیدؓ بن زیدؓ، اور حضرت ابوعبیدہؓ بن جراحؓ ہیں، یہ دس صحابہ عشرہ مبشرہ کہلاتے ہیں جن کا نام لے کر حضور ﷺ نے ایک

ہی وقت میں جنت کی بشارت دی تھی، ان کے علاوہ بہت سے صحابہ کو بھی حضور ﷺ نے جنت کی بشارت دی ہے۔

- ۲۔ بندوں کو اللہ تعالیٰ نے سمجھ اور ارادہ دیا ہے جس سے وہ گناہ اور ثواب کے کام اپنے اختیار سے کرتے ہیں۔
 ۳۔ اللہ تعالیٰ نے بندوں کو ایسے کام کا حکم نہیں دیا ہے جو بندوں سے نہ ہو سکے۔
 ۴۔ کوئی چیز خدا کے ذمہ ضروری نہیں وہ جو کچھ مہربانی کرے اس کا فضل ہے۔

(۳) دعائیں

سوکر اٹھنے کے بعد: اَلْحَمْدُ لِلّٰهِ الَّذِیْ اٰخِیَانَا بَعْدَ مَا اَمَانْنَا وَاِلَیْهِ النُّشُوْرُ۔ (بخاری)

(۴) فقہ

استنجاء کے احکام:

پیشاب اور پاخانہ کے بعد پیشاب اور پاخانہ کی جگہ پر موجود باقی ماندہ نجاست کو زائل کیا جائے یہاں تک کہ اس کا غالب گمان ہو جائے کہ کوئی چیز باقی نہیں ہے۔
 استنجاء یہ ہے کہ قضائے حاجت سے فراغت کے بعد پانی یا پتھر سے پیشاب و پاخانہ کی جگہ کو پاک و صاف کیا جائے۔

اگر پانی کی جگہ پتھر استعمال کر رہا ہو تو تین پتھروں سے استنجاء کرنا مستحب ہے۔
 جب پتھر سے نجاست صاف کرے تو پہلے اپنا ہاتھ دھوئے، پھر پانی سے نجاست کی جگہ کو اچھی طرح دھوئے، جب استنجاء سے فارغ ہو جائے تو اگر ممکن ہو اور سہولت ہو تو اپنا ہاتھ دھوئے اور ہاتھ کو مٹی سے رگڑے یا صابون سے صاف کرے یہاں تک کہ ہاتھ کی بدبو بھی ختم ہو جائے۔

(۵) سیرت

غزواتِ نبوی ﷺ پر ایک نظر:

مکہ مکرمہ سے مدینہ منورہ ہجرت کے بعد نبی اکرم ﷺ کی دس سالہ مدنی زندگی میں کل ۲۷ غزوات پیش آئے جس میں آپ ﷺ نفس نفیس شریک رہے، اس کے علاوہ چھوٹی موٹی جنگوں کی تعداد ساٹھ بتائی جاتی ہے جن میں کچھ جنگوں

میں قتال کی نوبت بھی نہیں آئی۔

ان تمام غزوات میں جو رسول اللہ ﷺ کے حکم سے بھیجے گئے جتنا خون بہایا گیا جنگوں کی پوری تاریخ میں ہمیں اس سے کم مقدار نظر نہیں آتی، ان تمام غزوات میں فریقین کے مقتولین کی تعداد ایک ہزار اٹھارہ (۱۰۱۸) سے زیادہ نہیں اور دشمنوں کے قیدیوں کی کل تعداد ۶۵۶۴ بتائی جاتی ہے جن میں سے ۶۳۳۸ قیدی صرف غزوہ حنین کے بعد بغیر کسی شرط کے رہا کر دیے گئے، ۷۰ قیدیوں کو بدر میں فدیہ لے کر رہا کر دیا گیا، صرف ایک قیدی کو قصاص کے طور پر قتل کیا گیا، اس کے نتیجے میں جزیرۃ العرب کے اطراف میں اس قدر امن و اطمینان کی فضا قائم ہو گئی کی کہ ایک مسافر خاتون حیرہ (یمین) سے چلتی اور کعبہ کا طواف کر کے واپس جاتی اور اللہ تعالیٰ کے سوا اس کو کسی کا ڈر نہ ہوتا، ایک عورت اپنے گھر سے اپنے اونٹ پر چلتی اور بیت اللہ کی زیارت کرتی اور اس کو کسی کا خوف نہ ہوتا جب کہ نبی کریم ﷺ کی بعثت سے پہلے پورے جزیرۃ العرب میں قتل و غارت گری، انتقامی کارروائیوں، خانہ جنگیوں اور معرکہ آرائیوں کا سلسلہ قائم تھا، دس سال کی مختصر مدت میں جزیرۃ العرب کا دس لاکھ مربع میل حصہ اسلام کے زیر اقتدار آ گیا۔

اس کے مقابلہ میں عہد نبوی کی ان جنگوں کے جانی و مالی نقصان کا موازنہ ۱۹۱۹ء اور ۱۹۳۸ء میں پیش آنے والی دو عالمی جنگوں سے کیا جائے تو اس فرق کا صحیح اندازہ ہو سکتا ہے، انسائیکلو پیڈیا برٹانیکا کے فاضل اور محقق مقالہ نگار کی تحقیق سے معلوم ہوتا ہے کہ پہلی عالمی جنگ (1st world war) کے مقتولین کی تعداد چونسٹھ لاکھ (۶۴,۰۰,۰۰۰) اور دوسری عالمی جنگ (2nd world war) کے مقتولین کی تعداد ساڑھے تین کروڑ اور چھ کروڑ کے درمیان تھی اور ان دونوں جنگوں نے انسانیت کی کوئی خدمت انجام نہیں دی اور انسانی سوسائٹی کو ان سے کسی درجہ کا بھی فائدہ نہیں پہنچا۔

(۶) درس حدیث

نفاق کی علامتیں

رسول اللہ ﷺ نے ارشاد فرمایا: ”منافق کی تین نشانیاں ہیں: جب بات کرے تو جھوٹ بولے، جب وعدہ کرے تو اس کی خلاف ورزی کرے اور امانت میں خیانت کرے۔“ (بخاری)

(۷) حفظ حدیث

حُجِبَتِ النَّارُ بِالشَّهَوَاتِ وَحُجِبَتِ الْجَنَّةُ بِالْمَكَارِهِ (بخاری)
ترجمہ: جہنم خواہشات سے گھیر دی گئی ہے اور جنت ناپسندیدہ چیزوں سے گھیر دی گئی ہے۔

(۸) عملی سنت

اشراق کی نماز

رسول اللہ ﷺ نے ارشاد فرمایا: صبح ہی سے تمہارے جسم کے ہر جوڑے کے ذمہ ایک صدقہ ثابت ہو جاتا ہے پس ہر دفعہ سبحان اللہ کہنا صدقہ ہے، ہر دفعہ الحمد للہ کہنا صدقہ ہے، ہر دفعہ لا الہ الا اللہ کہنا صدقہ ہے، اور ہر تکبیر صدقہ ہے، نیکی کا حکم دینا بھی صدقہ ہے اور برائی سے روکنا بھی صدقہ ہے اور اشراق یا چاشت کے وقت دو رکعت نماز پڑھنا جسم کے ہر جوڑے کی طرف سے صدقہ کے لیے کافی ہے۔ (مسلم)

(۹) اذکار نماز

اذان کے بعد کی دعا (درود شریف پڑھ کر یہ دعا پڑھے) رسول اللہ ﷺ نے فرمایا کہ جو اذان کے بعد اس دعا کو پڑھے اس کے لیے قیامت کے دن میری سفارش (شفاعت) واجب ہو جاتی ہے“ (سنن نسائی)

اَللّٰهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اَنْتَ مُحَمَّدًا ۝ الْوَسِيْلَةَ وَالْفَضِيْلَةَ
وَابْعَثْهُ مَقَامًا مُّحَمَّدًا ۝ الَّذِي وَعَدْتُهُ، اِنَّكَ لَا تُخْلِفُ الْمِيْعَادَ۔

ترجمہ: اے اللہ! اس پوری پکار کے رب اور قائم ہونے والی نماز کے رب، محمد ﷺ کو وسیلہ عطا فرما اور ان کو فضیلت عطا فرما اور ان کو مقام محمود پر پہنچا جس کا تو نے ان سے وعدہ فرمایا ہے، بے شک تو وعدہ خلافی نہیں کرتا۔

فضیلت: رسول اللہ ﷺ نے ارشاد فرمایا: جو اذان کے بعد اس دعا کو پڑھے گا اس کے لیے قیامت کے دن میری شفاعت واجب ہوگی۔ (سنن نسائی)

نواں دن

(۱) حفظ قرآن و ترجمہ قرآن

سورة الماعون

بِسْمِ اللّٰهِ الرَّحْمٰنِ الرَّحِیْمِ : شروع کرتا ہوں اللہ کے نام سے جو بڑا مہربان اور نہایت رحم والا ہے
 اَرَأَیْتَ الَّذِیْ یُكَذِّبُ بِالذِّیْنِ : کیا تم نے اس کو نہیں دیکھا جو انصاف (محشر) کے دن کو جھٹلاتا ہے
 فَذٰلِكَ الَّذِیْ یَدْعُ الْیَتِیْمَ : پس یہی وہ ہے جو یتیم کو دھکے دیتا ہے
 وَلَا یَخْضُ عَلٰی طَعَامِ الْمَسْكِیْنِ : اور مسکین کو کھانا نہیں کھلاتا اور دوسروں کو اس کی ترغیب بھی نہیں دیتا
 فَوَيْلٌ لِّلْمُصَلِّیْنَ : پھر ان نمازیوں کے لیے بھی خرابی ہے
 الَّذِیْنَ هُمْ عَنْ صَلَاتِهِمْ سَاهُوْنَ : جو اپنی نمازوں سے بے خبر ہیں
 الَّذِیْنَ هُمْ یُرَآءُوْنَ : جو دوسروں کو دکھانے کے لیے کرتے ہیں
 وَیَمْنَعُوْنَ الْمَاعُوْنَ : اور استعمال کرنے کی چیز ان سے تھوڑی دیر کے لیے مانگے تو بھی نہیں دیتے

تفسیر

ماعون کہتے ہیں ایسی چھوٹی موٹی چیزوں کو جو اکثر لوگوں کے یہاں ہوا کرتی ہیں، مگر کبھی کبھار پاس پڑوس سے مانگنے کی ضرورت پیش آتی ہے جیسے نمک، مچس، پھاوڑا، سوئی، دھاگا، ڈول، رتی، بالٹی، وغیرہ، ایک باکمال مومن کی شان یہ ہے کہ مانگنے والوں کو یہ چیزیں خوشی سے دے جو کام نکل آنے کے بعد واپس آ ہی جائیں گی۔
 یہ انسانی خدمت کا ایک اچھا کام ہے، لیکن جس کے اخلاق گرے ہوئے ہیں، آخرت کا یقین نہیں رکھتا، یتیم کی عزت نہیں کرتا، نماز سے بے دھیان ہے، ایسے کو اتنی توفیق بھی نہیں کہ کچھ دیر کے لیے کسی کا کام کر دے۔

(۲) عقائد

بعض بنیادی احکام

- ۱۔ جب تک آدمی اپنے ہوش و حواس میں ہو، کوئی عبادت اس سے معاف نہیں ہوتی، اور نہ کوئی گناہ کی بات اس کے لیے جائز ہوتی ہے۔
 - ۲۔ جب آدمی مر جاتا ہے تو چاہے وہ جس حال میں ہو، چاہے اس کو آگ میں جلادیا جائے یا اس کی راکھ کو ہوا میں اڑادیا جائے یا پانی میں اس کی لاش کو مچھلی کھالے یا قبر میں دفن کر دیا جائے اس سے قبر میں اور محشر کے میدان میں سوال و جواب کا ہونا برحق ہے، اسی طرح نیک آدمی کو مرنے کے بعد راحت ملنا اور برے آدمی کو عذاب ہونا بھی برحق ہے۔
 - ۳۔ عمر بھر کوئی کیسا ہی ہو، چاہے بھلا ہو یا برا جس حالت پر خاتمہ ہوتا ہے اسی کے موافق ثواب و عذاب ملتا ہے۔
 - ۴۔ سکرات یعنی موت کے وقت سے پہلے تک توبہ اور دعا قبول ہوتی ہے۔
 - ۵۔ گناہ کی دو قسمیں ہیں: (۱) گناہ کبیرہ یعنی بڑا گناہ (۲) گناہ صغیرہ یعنی چھوٹا گناہ۔
- ایسے گناہ جن کا تعلق بندے سے ہو مثلاً چوری، ظلم وغیرہ تو وہ صرف توبہ سے معاف نہیں ہوتے بلکہ ان کی معافی کے لیے بندہ سے معاف کرانا بھی ضروری ہے۔

(۳) دعائیں

گھر میں داخل ہونے کی دعا

اَللّٰهُمَّ اِنِّیْ اَسْئَلُكَ خَيْرَ الْمَوْلِجِ وَخَيْرَ الْمَخْرَجِ بِسْمِ اللّٰهِ وَلَجْنَا وَبِسْمِ اللّٰهِ خَرَجْنَا وَعَلَى اللّٰهِ رَبِّنَا تَوَكَّلْنَا۔

ترجمہ: اے اللہ میں آپ سے داخل ہونے کی بھلائی اور نکلنے کی بھلائی مانگتا ہوں، اللہ ہی کے نام سے ہم داخل ہوئے اور اللہ ہی کے نام سے ہم نکلے اور اللہ ہی پر ہمارا بھروسہ ہے جو ہمارا رب ہے۔ (ابوداؤد)

(۴) فقہ

استنجاء کے آداب

(۱) استنجاء خانہ میں داخل ہونے سے پہلے یہ دعا پڑھے:

بِسْمِ اللّٰهِ اَللّٰهُمَّ اِنِّیْ اَعُوْذُ بِكَ مِنَ الْخُبْثِ وَالْخَبَائِثِ. (بخاری)

(۲) سوراخ میں پیشاب نہ کرے، کیوں کہ سوراخ میں کیڑے مکوڑے رہتے ہیں اور اس سے ان کو تکلیف ہوتی ہے۔

(۳) راستہ پر، قبرستان میں، پھل دار درخت کے نیچے اور لوگوں کے جمع ہونے اور گفتگو کرنے کی جگہوں پر پیشاب نہ کرے۔

(۴) قضائے حاجت کرنے والے کو بلا عذر گفتگو کرنا مکروہ ہے۔

(۵) قضائے حاجت اور استنجاء کے وقت قرآن کی تلاوت کرنا اور ذکر و اذکار کرنا مکروہ ہے۔

(۶) قضائے حاجت کے وقت قبلہ کی طرف منہ یا پیٹھ نہ کرے۔

(۷) غسل خانہ یعنی حمام میں قضائے حاجت کرنا مکروہ ہے۔

(۸) کنواں، ندی یا تالاب کے قریب قضائے حاجت کرنا مکروہ ہے۔

(۹) بلا عذر رہنے ہاتھ سے قضائے حاجت کرنا اور کھڑے ہو کر پیشاب کرنا مکروہ ہے۔

(۱۰) استنجاء سے فارغ ہونے کے بعد بیت الخلا سے داہنا پاؤں پہلے باہر نکالے اور یہ دعا پڑھے: غُفِرَ اَنِّکَ اَلْحَمْدُ

لِلّٰهِ الَّذِیْ اَذْهَبَ عَنِّیْ الْاَذٰی وَ عَالَیٰنِی. (ابن ماجہ)

(۵) سیرت

مرض الوفات

مصر ۱۱۰۰ھ کے اواخر میں آپ ﷺ کی طبیعت ناساز ہو گئی، ۲۸ صفر منگل کی رات کو مدینہ منورہ کے قبرستان جنت البقیع تشریف لے گئے، وہاں مدفون مرحومین کے لیے دعائے مغفرت فرمائی، جب وہاں سے لوٹے تو سر مبارک میں درد تھا، وفات کے چار روز پہلے طبیعت کچھ سنبھل گئی تھی، پھر جیسے جیسے دن چڑھتا گیا، بار بار غشی طاری ہو جاتی تھی، لاڈلی

صاحبزادی حضرت فاطمہؑ سے آپ ﷺ کی تکلیف نہ دیکھی گئی، کہنے لگیں: میرے ابا جان! آپ کو کتنی تکلیف ہے، آپ نے فرمایا: آج کے بعد تمہارے والد کبھی بے چین نہ ہوں گے۔

آپ ﷺ بے چینی میں زبان مبارک سے یہ ارشاد فرما رہے تھے کہ خدائے تعالیٰ یہود اور نصاریٰ پر لعنت کرے کہ انہوں نے اپنے پیغمبروں کی قبروں کو سجدہ گاہ بنالیا (مطلب یہ کہ تم لوگ ایسا نہ کرنا) کبھی ارشاد فرماتے کہ دیکھو نماز کبھی نہ چھوڑنا اور غلاموں سے نیک برتاؤ کرنا۔

(۶) درس حدیث

بدگمانی پر نکیر

حضرت ابو ہریرہؓ سے روایت ہے کہ اللہ کے رسول ﷺ نے فرمایا: ”بدگمانی سے بچو، کیوں کہ بدگمانی سب سے بڑا جھوٹ ہے۔“ (بخاری)

بدگمانی ایک قسم کا جھوٹا وہم ہے، جو شخص اس بیماری میں مبتلا ہو اس کا حال یہ ہوتا ہے کہ جس کسی سے اس کا ذرا سا اختلاف ہو اس کے ہر کام میں اس کو بد نیتی ہی بد نیتی معلوم ہوتی ہے، پھر محض اسی وہم اور بدگمانی کی وجہ سے وہ اس کی طرف بہت سی فرضی باتیں منسوب کرنے لگتا ہے، پھر اس کا قدرتی طور پر ظاہری برتاؤ پر بھی اثر پڑتا ہے، اور اس دوسرے شخص کی طرف سے بھی اس کا رد عمل ہوتا ہے، اس طرح دل پھٹ جاتے ہیں اور تعلقات خراب ہو جاتے ہیں۔

عام طور پر بدگمانی کے نتیجے میں بغض اور کینہ بھی پیدا ہو جاتا ہے اور دل صاف نہیں رہ جاتا۔

(۷) حفظ حدیث

لَا يُؤْمِنُ أَحَدُكُمْ حَتَّىٰ يُحِبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ (بخاری)

ترجمہ: تم سے کوئی اس وقت تک مومن نہیں ہو سکتا جب تک میں اس کے نزدیک اس کے والدین،

اولاد اور تمام لوگوں سے زیادہ محبوب نہ رہوں۔

(۸) عملی سنت

سورہ یس کی تلاوت

رسول اللہ ﷺ نے ارشاد فرمایا: سورہ یس قرآن کریم کا دل ہے، اس کو جو شخص اللہ تعالیٰ کی رضا اور آخرت کی نیت سے پڑھے گا تو یقیناً اس کی مغفرت کر دی جائے گی، لہذا اس سورۃ کو اپنے مرنے والوں کے پاس پڑھا کر دو۔
اسی طرح رسول اللہ ﷺ نے ارشاد یہ بھی فرمایا کہ جس شخص نے سورہ یس کسی رات میں اللہ تعالیٰ کی رضا کے لیے پڑھی تو اس کی مغفرت کر دی جاتی ہے۔ (مسند احمد و ابن حبان)

(۹) اذکارِ نماز

وضو کے بعد کی دعا

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ، سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ. (ترمذی، نسائی)

ترجمہ: میں گواہی دیتا ہوں کہ اللہ کے سوا کوئی معبود نہیں وہ تنہا ہے اس کا کوئی شریک نہیں اور میں گواہی دیتا ہوں کہ محمد ﷺ اس کے بندے اور رسول ہے، اے اللہ مجھے بہت توبہ کرنے والوں میں بہت پاک رہنے والوں میں شامل فرما اے اللہ تو اپنی تعریف کے ساتھ پاک ہے اور میں گواہی دیتا ہوں کہ تیرے سوا کوئی معبود نہیں، میں تجھ سے مغفرت چاہتا ہوں اور تیری طرف رجوع کرتا ہوں۔

دسواں دن

(۱) حفظ قرآن وترجمہ قرآن

سورة القریش

بِسْمِ اللّٰهِ الرَّحْمٰنِ الرَّحِیْمِ: شروع کرتا ہوں اللہ کے نام سے جو بڑا مہربان اور نہایت رحم والا ہے

لَا یَلْفُ قُرَیْشٍ، اِلَیْهِمْ رِحْلَةَ الشِّتَاءِ وَالصَّیْفِ:

قریش چونکہ سردی و گرمی کے سفروں کے بڑے دلدادہ تھے، ان کو سفر میں الفت کا سہارا دیا

فَلِیَعْبُدُوا رَبَّ هٰذَا الْبَیْتِ:

اس لیے ان کو اس گھر کعبہ اللہ کے مالک کی عبادت کرنی چاہیے

جس نے بھوک میں ان کو کھلایا

الَّذِیْ اَطْعَمَهُمْ مِنْ جُوعٍ

اور ان کو خوف سے بچا کر امن دیا۔

وَاٰمَنَهُمْ مِّنْ خَوْفٍ:

تفسیر

عرب میں قریش نامی قبیلہ بہت مشہور تھا، اسی قبیلہ میں ہمارے نبی حضرت محمد ﷺ پیدا ہوئے، تجارت، سوجھ بوجھ اور شرافت میں ان کا بڑا نام تھا اور یہی قبیلہ کعبہ کا متولی تھا، جاڑے میں ان کے تجارتی قافلے یمن کی طرف چلتے اور گرمیوں میں شام کی طرف جاتے، لوگ ان کو بہت چاہتے تھے، تحائف سے ان کا استقبال کرتے، لڑائی جھگڑے میں قبائلی لوگ مار پیٹ کرتے مگر کعبے کے متولی ہونے کے سبب قریش پر کوئی ہاتھ نہ ڈالتا، سب ان کا ادب کرتے، اللہ تعالیٰ نے اسی قبیلہ میں سرکارِ دو عالم ﷺ کو پیدا فرمایا۔

اللہ تعالیٰ نے قریش کو اپنے احسانات یا دوائے کہ کعبہ شریف کی عظمت کے سبب تم کو روزی، عزت اور امن حاصل ہے اس لیے اس گھر کے مالک کی بندگی تم پر لازم ہے۔

(۲) عقائد

بعض بنیادی احکام کی وضاحت

- ۱۔ ہر مومن کے لیے نیکی کا حکم دینا اور برائی سے روکنا واجب ہے، بشرطیکہ فتنہ و فساد کا اندیشہ نہ ہو۔
- ۲۔ ہر شخص اپنی طبعی عمر پورا ہونے پر ہی مرتا ہے، خواہ موت کسی حادثہ ہی کی وجہ سے کیوں نہ ہو۔
- ۳۔ ہر انسان اپنا پورا رزق کھانے کے بعد ہی مرتا ہے، ایسا کبھی نہیں ہو سکتا کہ انسان اپنا پورا رزق کھانے سے پہلے مر جائے یا کوئی دوسرا اس کا رزق کھالے۔
- ۴۔ بدعت ان چیزوں کو کہتے ہیں جن کی اصل شریعت سے ثابت نہ ہو اور رسول اللہ ﷺ و صحابہ کے دور میں اس کا وجود نہ ہو اور اسے دین کا کام سمجھ کر کیا جائے، ہر بدعت گمراہی ہے اور ہر گمراہی جہنم میں لے جاتی ہے۔
- ۵۔ انبیاء اور اولیاء قیامت کے دن اللہ تعالیٰ کی اجازت سے گنہگاروں کی سفارش کریں گے، اس کو شفاعت کہتے ہیں، ان کی شفاعت سے وہ لوگ جنت میں جائیں گے، اللہ کی طرف سے نبیوں اور نیک بندوں کے لیے یہ صرف اعزاز کی بات ہوگی ورنہ حقیقت میں جنت میں بھیجے والے اللہ تعالیٰ ہی ہوں گے۔

(۳) دعائیں

گھر سے نکلنے وقت کی دعا

بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ۔

ترجمہ: شروع اللہ کے نام سے، میں نے اللہ ہی پر بھروسہ کیا جو تمام طاقتوں اور قوتوں کا مالک تھا اللہ ہے فضیلت: رسول اللہ ﷺ نے ارشاد فرمایا: جو شخص گھر سے یہ دعا پڑھ کر نکلتا ہے اس کے لیے کہا جاتا ہے کہ تمہیں ہدایت نصیب ہوئی، اللہ تمہارے لیے کافی ہے اور ہر شر سے تم کو محفوظ رکھا گیا اور شیطان اس سے دور ہوتا ہے۔ (ابوداؤد)

(۴) فقہ

وضو کے احکام

بغیر وضو کے نماز ادا نہیں ہوتی، وضو کے بغیر قرآن شریف کو ہاتھ لگانا جائز نہیں ہے، جو ہمیشہ با وضو رہتا ہے وہ اجر و ثواب کا مستحق ہو جاتا ہے اور آخرت میں اس کے درجات بہت بلند ہوتے ہیں۔

وضو کے فرائض ۱۔ پورا چہرہ دھونا، چہرہ ایک کان کی لو سے دوسرے کان کی لو تک اور پیشانی کے ابتدائی سرے سے ٹھڈی تک۔

۲۔ دونوں ہاتھ کہنیوں سمیت دھونا

۳۔ سر کا مسح کرنا۔

۴۔ دونوں پاؤں ٹخنوں سمیت دھونا۔

وضو کے صحیح ہونے کے شرائط

۱۔ پانی پاک ہو جس سے وضو یا غسل نہ کیا گیا ہو ۲۔ پانی ہر عضو سے بہہ جائے ۳۔ عضو پر ایسی کوئی چیز نہ ہو جو پانی میں زیادہ تغیر پیدا کرے ۴۔ اعضاء وضو پر پانی لگنے میں کوئی چیز حائل نہ ہو ۵۔ دائم الحدث (جس کا وضو یا حی امراض کی وجہ سے بار بار ٹوٹتا ہو) کے لیے نماز کا وقت شروع ہو چکا ہو۔

(۵) سیرت

وفاتِ نبوی ﷺ

بارہ ربیع الاول ۱۱ھ دوشنبہ کے دن ترستھ سال کی عمر میں آپ ﷺ کا انتقال ہوا، وفات کی خبر ملتے ہی مسجد نبوی میں کھرام مچ گیا، مدینہ طیبہ کے گلی کوچوں سے رونے کی آوازیں آرہی تھیں، ہر شخص بے قابو تھا، حضرت ابو بکرؓ آپ کے کمرہ میں تشریف لائے اور چہرہ انور سے چادر اٹھا کر رخ انور کی زیارت سے دل کا غم ہلکا کیا، پھر مسجد میں آکر لوگوں کو قرآن

شریف کی چند آیتیں سنا کر صبر و تحمل کی ہدایت کی جس سے لوگوں کو کچھ تسکین ہوئی، پھر حضرت فضل بن عباسؓ، حضرت علی مرتضیٰؓ، حضرت عباسؓ، حضرت اسامہؓ نے آپ ﷺ کو غسل دیا، صحابہ نے الگ الگ آپ کے کمرہ میں جا کر نماز جنازہ ادا کی، اور حضرت عائشہؓ کے حجرے میں جہاں آپ ﷺ نے وفات پائی تھی آپ ﷺ کی تدفین عمل میں آئی۔

(۶) درس حدیث

سچائی کی اہمیت

نبی کریم ﷺ نے ارشاد فرمایا: تم پر سچائی لازم ہے، اور سچائی نیکی کی طرف ہدایت کرتی ہے اور نیکی جنت کی طرف لے جاتی ہے۔ (بخاری و مسلم)

(۷) حفظ حدیث

مَنْ غَيَّرَ أَخَاهُ بِذَنْبٍ لَمْ يَمُتْ حَتَّى يَعْمَلَہ (ترمذی)

ترجمہ: جو کوئی اپنے بھائی کو اس کے گناہ پر عار دلاتا ہے وہ اس گناہ میں مبتلا ہونے سے پہلے نہیں مرتا۔

(۸) عملی سنت

رسول اللہ ﷺ نے ارشاد فرمایا: جو شخص "لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُخَبِّرُنِي بِبَيْتِهِ الْخَيْرُ وَهُوَ عَلَى كُلِّ شَيْءٍ قَدِيرٌ" دس بار بعد نماز فجر و مغرب قبل گفتگو پڑھے اس کے لیے دس نیکیاں لکھی جاتی ہیں، دس درجات بلند ہوتے ہیں، وہ اس دن شیطان سے محفوظ رہتا ہے اور ہر ناپسندیدہ چیز سے اس کو بچایا جاتا ہے۔ (ترمذی)

(۹) اذکارِ نماز

وتر کے بعد پڑھنے کی دعا:

سُبْحَانَ الْمَلِكِ الْقُدُّوسِ (تین مرتبہ پڑھے) بِرَّاللّٰهِمَّ اِنِّیْ اَعُوْذُبِكَ بِرِضَاكَ مِنْ
سَخَطِكَ وَبِمُعَافَاتِكَ مِنْ عُقُوْبَتِكَ وَاَعُوْذُبِكَ مِنْكَ لَا اُحْصِیْ لِنَاءَ عَلَیْكَ اَنْتَ كَمَا
اَكْتَنَيْتَ عَلٰی نَفْسِكَ۔ (ابوداؤد، مسلم)

ترجمہ: پاک ہے بادشاہ بہت پاکیزگی والا، اے اللہ میں تیری رضا کی پناہ میں آتا ہوں تیری
ناراضگی سے اور تیری عفو کی پناہ میں تیرے عذاب سے اور تیری پناہ میں آتا ہوں خود تجھ سے، میں تیری تعریف
پوری طرح کر ہی نہیں سکتا ہوں، تو اسی تعریف کے لائق ہے جو تو نے خود اپنی ذات کی تعریف کی ہے۔

گیارہواں دن

(۱) حفظ قرآن و ترجمہ قرآن

سورۃ الفیل

بِسْمِ اللّٰهِ الرَّحْمٰنِ الرَّحِیْمِ: شروع کرتا ہوں اللہ کے نام سے جو بڑا مہربان اور نہایت رحم والا ہے

اَلَمْ تَرَ کَیْفَ فَعَلَ رَبُّکَ بِاَصْحٰبِ الْفِیْلِ:

کیا آپ نے نہیں دیکھا کہ آپ کے رب نے ہاتھی والوں کے ساتھ کیا برتاؤ کیا

اَلَمْ یَجْعَلْ کَیْدَهُمْ فِیْ ضَلٰیْلٍ: کیا اللہ نے ان کی تدبیر کو مٹی میں ملا کر ان کے داؤ کو ناکام نہیں بنا دیا

وَ اَرْسَلَ عَلَیْهِمْ طَیْرًا اَبَیْلٍ: اور اللہ نے ان پر پرندوں کے جھنڈ کے جھنڈ بھیجے

تَرٰوْنَهُمْ بِحِجَارَةٍ مِّنْ سِجِّیْلٍ: پرندوں نے ان پر ایسے پتھروں کا پتھراؤ کیا جو پکی ہوئی مٹی سے بنے تھے

فَجَعَلَهُمْ کَعَصْفٍ مَّا کُوْلٍ: پھر انہیں کھائے ہوئے بھوسے کی طرح پامال کر ڈالا۔

تفسیر: یمن میں ایک بادشاہ تھا، اس کا نام ابرہہ تھا، اس نے دیکھا کہ کعبہ شریف کی زیارت کو لوگ خوب

جاتے ہیں، اس نے اپنے یہاں ایک عبادت گاہ کعبہ جیسی بنائی، خوب سجائی تاکہ مخلوق کے لیے کشش ہو لیکن یہاں

زیارت کو کوئی نہیں آیا، ایک شخص نے یمن میں بنے اس نفلی کعبہ کی بے ادبی کر دی، اس پر وہاں کے بادشاہ کو غصہ آیا اور وہ

ہاتھیوں کا بڑا لشکر لے کر مکہ پر حملہ کرنے اور کعبہ کو ڈھانے کے ارادہ سے آیا، اللہ نے اس کو مکہ میں داخل ہونے سے پہلے

ہی پرندوں کے ذریعے لشکر سمیت ہلاک کر دیا، اس طرح اللہ نے اپنے گھر کی حفاظت کی۔

(۲) عقائد

ایمان سے خارج اور اللہ کو ناراض کرنے والی باتیں

۱۔ اللہ اور اس کے رسول کی کسی بات پر شک کرنا، اس کو جھٹلانا، اس میں عیب نکالنا، اس کا مذاق اڑانا، ان سب باتوں سے

ایمان جاتا رہتا ہے۔

- ۲۔ گناہ کبیرہ یعنی بڑے گناہ کو جائز سمجھنے سے ایمان جاتا رہتا ہے۔
- ۳۔ کسی سے غیب کی باتیں پوچھنا اور اس پر یقین کرنا کفر ہے۔
- ۴۔ اللہ تعالیٰ سے بے خوف ہو جانا یا ناامید ہو جانا گناہ کبیرہ ہے۔
- ۵۔ کسی مسلمان کو بغیر کسی شرعی عذر کے گالی دینا حرام ہے۔
- ۶۔ کسی کا نام لے کر کافر کہنا یا لعنت کرنا بڑا گناہ ہے، ہاں یوں کہہ سکتے ہیں کہ ظالموں پر لعنت ہو، جھوٹوں پر لعنت ہو۔
- ۷۔ اللہ کے علاوہ کسی کے نام پر ذبح کرنا جائز نہیں اور نہ ہی اس کا گوشت کھانا جائز ہے۔
- ۸۔ جادو سیکھنا یا جادو کرنا گناہ کبیرہ ہے، اگر اس میں غیر اللہ کی عبادت کرنی پڑے تو شرک ہے۔
- ۹۔ اللہ تعالیٰ کی قسم کھانا جائز ہے، کسی دیوی دیوتا کی قسم کھانا حرام ہے۔
- ۱۰۔ کسی صحابی رسول پر کسی قسم کا اعتراض کرنا اور ان کو برا بھلا کہنا ہرگز جائز نہیں، ان کی تعظیم واجب ہے۔
- ۱۱۔ کسی ولی کے ساتھ عداوت رکھنا اور ان کو تکلیف پہنچانا گویا اللہ تعالیٰ کے ساتھ جنگ کرنا ہے۔

(۳) دعائیں

پانی پینے کے بعد پڑھنے کی دعا:

اَلْحَمْدُ لِلّٰهِ الَّذِیْ سَقَانَا عَذْبًا فُرَاتًا بِرَحْمَتِهِ وَلَمْ یَجْعَلْهُ مَلْبَحًا اُجَاجًا یَذْنُوْنَا (طبرانی)

ترجمہ: تمام تعریفیں اس اللہ کے لیے ہے جس نے اپنی رحمت سے میٹھا پانی پلایا اور ہمارے گناہوں کے سبب اس کو نمکین اور کھارا نہیں بنایا۔

(۴) فقہ

لوا قض وضو

مندرجہ ذیل چیزوں سے وضو ٹوٹ جاتا ہے:

۱۔ جب پیشاب پاخانہ کے راستہ سے کوئی چیز نکلے یا ہوا خارج ہو جائے

۲۔ جب بدن کے کسی حصہ سے خون یا پیپ نکل کر بہہ جائے

۳۔ جب منہ سے خون نکلے اور خون تھوک پر غالب آجائے یا اس کے برابر ہو

۴۔ سو جائے ۵۔ منہ بھر کے تے کرے ۶۔ جب بیہوش ہو جائے

۷۔ جب پاگل ہو جائے ۸۔ جب نشہ کی حالت میں پہنچ جائے ۹۔ نماز میں قہقہہ مار کر بنے۔

بے وضو آدمی کے لیے نماز پڑھنا، سجدہ تلاوت کرنا حرام ہے، اسی طرح قرآن مجید کو ہاتھ لگانا یا اٹھانا اور خانہ کعبہ کا طواف کرنا جائز نہیں ہے اور اگر غسل واجب ہو تو نماز کے لیے غسل کرنا بھی ضروری ہے۔

(۵) سیرت

ازواج مطہرات

آپ ﷺ کی گیارہ بیویاں تھیں: سب سے پہلی بیوی حضرت خدیجہؓ تھیں، ان کی وفات کے بعد حضرت سودہؓ اور حضرت ابوبکر صدیقؓ کی بیٹی حضرت عائشہؓ حضور ﷺ کے نکاح میں آئیں، ان کے بعد اور بیویاں، جن کے نام یہ ہیں: حضرت زینب ام المساکینؓ، حضرت ام سلمہؓ، حضرت زینب بنت جحشؓ، حضرت ام حبیبہ بنت ابوسفیانؓ، حضرت حفصہ بنت عمر فاروقؓ، حضرت میمونہؓ، حضرت صفیہؓ، حضرت جویریہؓ، حضرت زینب ام المساکینؓ آپ ﷺ ہی کی حیات میں وفات پا گئی تھیں اور باقی سب بیویاں آپ ﷺ کے بعد زندہ رہیں، آپ ﷺ کی ایک بیوی ماریہ قبطیہؓ بھی تھیں، یہ بیوی مصر سے لونڈی بن کر آئی تھیں، یہ سب امت کی مائیں ہیں، ان کو ”ام المؤمنین“ یا ”امہات المؤمنین“ کہا جاتا ہے۔

(۶) درس حدیث

پیشاب میں احتیاط نہ کرنے کی سزا

ایک مرتبہ رسول اللہ ﷺ کا گزر دو قبروں کے پاس سے ہوا تو آپ ﷺ نے ارشاد فرمایا کہ ان دونوں قبر والوں کو عذاب ہو رہا ہے اور عذاب کسی بڑے عمل کی وجہ سے نہیں ہو رہا ہے، اس میں سے ایک قبر والا پیشاب سے پاکی حاصل کرنے میں احتیاط نہیں کرتا تھا، دوسرا شخص چغل خور تھا، لوگوں کی غیبت کیا کرتا تھا۔ (بخاری)

(۷) حفظ حدیث

لَيْسَ الشَّدِيدُ بِالصُّرْعَةِ إِنَّمَا الشَّدِيدُ الَّذِي يَمْلِكُ لَفْسَهُ عِنْدَ الْغَضَبِ (بخاری)
ترجمہ: بہادر وہ نہیں ہے جو دوسرے کو بچھاڑ دے بلکہ بہادر وہ ہے جو غصہ کے وقت اپنے اوپر قابو رکھے۔

(۸) عملی سنت

برے خیالات سے بچنے کا علاج

رحمت عالم ﷺ نے آج دربار نبوت میں موجود حاضرین کو شیطان کے دوسوں کو ختم کرنے کا ایک مجرب اور بہترین نسخہ بتایا، فرمایا:۔ شیطان تمہارے پاس آتا ہے اور دل میں بات ڈالتا ہے کہ بتاؤ:۔ اس کو کس نے بنایا؟ وہ کس نے پیدا کیا؟ یہاں تک کہ جب انسان ہر چیز کے متعلق یہ کہتا ہے کہ اللہ نے پیدا کیا تو پھر یہ سوال کرتا ہے، تمہارے رب کو آخر کس نے پیدا کیا؟ جب اس طرح کے خیالات آئیں تو تم اَعُوْذُ بِاللّٰهِ پڑھو یعنی شیطان سے پناہ طلب کرو اور اس خیال کو دل سے نکال دو۔ (بخاری)

(۹) اذکار نماز

آیۃ الکرسی: اَللّٰهُ لَا اِلَهَ اِلَّا هُوَ الْحَيُّ الْقَيُّوْمُ لَا تَاْخُذُهٗ سِنَةٌ وَّلَا نَوْمٌ لَّهٗ مَا فِی السَّمٰوٰتِ وَمَا فِی الْاَرْضِ مَنْ ذَ الَّذِیْ یَشْفَعُ عِنْدَهٗ اِلَّا بِاِذْنِهٖ یَعْلَمُ مَا بَیْنَ اَیْدِیْهِمْ وَمَا خَلْفَهُمْ وَلَا یُحِیْطُوْنَ بِشَیْءٍ مِّنْ عِلْمِهٖ اِلَّا بِمَا شَاءَ وَسِعَ کُرْسِیُّہُ السَّمٰوٰتِ وَالْاَرْضَ وَلَا یَـُٔوْدُهٗ حِفْظُهُمَا وَهُوَ الْعَلِیُّ الْعَظِیْمُ۔

ترجمہ: اللہ وہ ہے کہ اس کے سوا کوئی عبادت کے لائق نہیں، وہ زندہ ہے، ہمیشہ قائم رہنے والا ہے، اسے نہ اونگھ آ سکتی ہے اور نہ نیند، جو کچھ آسمانوں میں اور زمین میں ہے سب اسی کا ہے، کون ہے جو اس کے سامنے اس کی اجازت کے بغیر اس سے سفارش کر سکے اور جو کچھ مخلوقات کے سامنے ہے اور جو کچھ ان کے پیچھے ہے وہ سب جانتا ہے اور وہ اس کے علم میں سے کسی چیز پر قدرت حاصل نہیں کر سکتے ہاں جس قدر وہ چاہتا ہے، اس کی کرسی نے آسمانوں اور زمین کو گھیرے میں لے رکھا ہے اور اسے ان کی حفاظت ذرا بھی دشوار نہیں، اور وہ بڑا بلند و بالا اور بڑی عظمت والا ہے۔

فضیلت: جو شخص ہر فرض نماز کے بعد آیۃ الکرسی پڑھے گا اس کے لیے اللہ کی طرف سے دخول جنت کا وعدہ ہے۔ (نسائی)

بارہواں دن

(۱) حفظ قرآن و ترجمہ قرآن

سورة الھمزہ

بِسْمِ اللّٰهِ الرَّحْمٰنِ الرَّحِیْمِ :
وَنِلُّ لُكُلٌ هَمَزَةٌ لَّمَزَةٌ :
الَّذِي جَمَعَ مَالًا وَعَدَّدَهُ :
يَحْسَبُ أَنَّ مَالَهُ أَخْلَدَهُ :
كَأَلَيْسَ يَنْبَذَنَّ فِي الْحُطَمَةِ :
وَمَا أَذْرَكَ مَا الْحُطَمَةُ :
نَارُ اللَّهِ الْمُوقَدَةُ :
الَّتِي تَطْلُعُ عَلَى الْأَفْتِدَةِ :
إِنَّهَا عَلَيْهِمْ مُّوَصَّدَةٌ :
فِي عَمَدٍ مُمَدَّدَةٍ :

شروع کرتا ہوں اللہ کے نام سے جو بڑا مہربان اور نہایت رحم والا ہے
ہر عیب لگانے والے طعنہ دینے والے کے لیے ہلاکت ہے
جو مال کو جمع کرتا ہے اور اسے گن گن کر رکھتا ہے
خیال کرتا ہے کہ اس کا مال اس کے پاس ہمیشہ رہے گا
ہرگز نہیں، وہ ضرور حطمہ میں پھینکا جائے گا جو اس کو روند ڈالے گا
اور آپ کو کیا معلوم کہ حطمہ کیا ہے
حطمہ اللہ کی بھڑکائی ہوئی آگ ہے
جو دلوں پر چڑھ جائے گی
بے شک وہ ان پر چاروں طرف سے بند کر دی جائے گی
لبے لبے ستون میں۔

تفسیر

مکہ کا ایک مشرک ولید بن مغیرہ رسول اللہ ﷺ کے پیچھے آپ کی غیبت کرتا اور آپ ﷺ پر طنز کرتا، اس کے متعلق یہ سورت نازل ہوئی۔

اس سورت میں اللہ تعالیٰ نے انسان کی تین گندی خصلتوں کو ذکر فرمایا کہ ان کی سزا بیان کی ہے کہ ایسے شخص کو سخت آگ میں ڈالا جائے گا، یہ تینوں صفتیں ولید بن مغیرہ میں بھی موجود تھیں یعنی لوگوں کے پیچھے ان کی عیب جوئی کرنا، ان کے منہ ہی پر طعنہ دینا، مال جمع کرنے کے پیچھے ایسا پڑ جانا کہ حلال و حرام اور اپنے راحت اور اللہ کی بندگی کو بھول جائے۔

(۲) عقائد

اللہ تعالیٰ پر ایمان کے حقیقی معنی

اللہ تعالیٰ پر ایمان لانے اور اسلام قبول کرنے کے لیے پہلے زبان سے ایک جملہ کہنا پڑتا ہے جس کے دو جز ہیں: پہلے جز کے مطابق انسان اللہ کے سوا کسی بھی چیز سے ہونے کا انکار کرتا ہے اور دوسرے جز میں اللہ کو اس کی صفات و خصوصیات اور کمالات کے ساتھ مانتے ہوئے اللہ ہی سے ہر چیز کے ہونے کا اقرار کرتا ہے، ایمان کی بنیادی شرط یہ ہے کہ زبان سے کلمہ کے اقرار کے بعد دل سے اس بات کو مانے کہ اس کائنات میں ہر چیز اللہ ہی کی پیدا کردہ ہے، وہی اس کا تہا خالق و مالک اور رب ہے اور اس کو چلا رہا ہے اور آئندہ بھی چلائے گا، اس کی کوئی اولاد نہیں اور نہ اس کی کوئی بیوی ہے، اس کو کسی نے جنا نہیں اور نہ اس نے کسی کو جنا ہے، دنیا کی تمام چیزیں و مخلوقات صرف اسی کے حکم سے وجود میں آتی ہیں، سوائے اللہ کے ہر چیز کو زوال و فنا ہے، وہی اکیلا ہمیشہ سے ہے اور ہمیشہ رہے گا، ہر چیز اس کی محتاج ہے، وہ کسی کا محتاج نہیں، وہ سب سے بے نیاز ہے، اس دنیاوی زندگی میں اور اس کے بعد بھی عبادت کے لائق صرف اسی کی بلند و برتر ذات ہے جو ہر عیب سے پاک ہے، وہ کسی کے مشابہ و ہم شکل نہیں، اس کو نہ نیند آتی ہے اور نہ اونگھ، نہ اس کو تھکاؤ ہوتا ہے اور نہ آرام کی ضرورت، تمام مخلوقات کو وہی رزق دیتا ہے، سب کی موت و حیات اسی کے قبضہ میں ہے، ہر ایک کی موت کے لیے اس نے جو وقت مقرر کر رکھا ہے اس میں ایک سیکنڈ کی بھی تقدیم و تاخیر نہیں ہو سکتی، بیماری اسی کے حکم سے آتی ہے اور شفا بھی وہی دیتا ہے، ہر چیز پر اس کی نظر ہے، وہ اپنی تمام مخلوقات کے دلوں کے بھید سے بھی واقف ہے، اس کائنات کے چلانے میں وہ تنہا ہے، تنہا چلا رہا ہے اور تنہا ہی آئندہ بھی چلائے گا، اس میں اس کے ساتھ کسی کی حتیٰ کہ نبی یا فرشتہ وغیرہ کی بھی نہ کبھی شرکت رہی ہے اور نہ کبھی رہے گی، اسی طرح ہر خوبی کا وہ مالک ہے، اس کے خزانہ کی وسعت کا یہ عالم ہے کہ ہر طرح کی خواہشات و آرزوؤں کی تکمیل کا اس میں سامان ہے۔

لا الہ الا اللہ کے اس مختصر و معنی خیز و جامع کلمہ کی ادائیگی سے انسان اللہ کی ناراضگی اور ہمیشہ کی آگ سے بچ کر اس

کی رضا اور ہمیشہ کی جنت کا مستحق اور مومن و مسلمان کہلاتا ہے۔

(۳) دعائیں

اپنی اولاد اور گھر والوں کی نیک نامی کے لیے

رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا .

ترجمہ: اے ہمارے رب ہمیں ہماری ازواج اور اولاد کی طرف سے آنکھوں کی ٹھنڈک عطا کر اور ہمیں پرہیزگاروں کا امام بنا

(۴) فقہ

نماز کا بیان

ہر مسلمان بالغ مرد و عورت پر جب تک اس کے ہوش و حواس درست ہوں دن میں پانچ وقت کی نماز پڑھنا فرض ہے، نماز کی بھی حال میں معاف نہیں۔

نماز کی شرطیں:

۱۔ طہارت: طہارت کے بغیر نماز صحیح نہیں ہوتی، طہارت سے مراد یہ ہے کہ نماز پڑھنے والا با وضو ہو، اگر غسل کی ضرورت ہو تو غسل بھی کرے، نمازی کا بدن نجاست سے پاک ہو، نمازی کے کپڑے نجاست سے پاک ہوں اور جس جگہ نماز پڑھ رہا ہو وہ جگہ نجاست سے پاک ہو۔

۲۔ ستر عورة (ستر کو چھپانا): مرد کے لیے ناف سے گھٹنے تک کا حصہ ستر ہے اور عورت کے لیے چہرہ، ہتھیلی اور دونوں قدم کو چھوڑ کر پورا بدن، نماز کے شروع سے آخر تک پوری نماز میں ستر چھپانا لازم ہے۔

۳۔ قبلہ کی طرف رخ کرنا: قبلہ کی طرف رخ کرنے کی قدرت رکھنے کے باوجود دوسری طرف رخ کر کے نماز پڑھنے سے نماز نہیں ہوگی۔

۴۔ نماز کا وقت شروع ہونا، نماز کا وقت شروع ہونے سے پہلے نماز پڑھنے سے نماز صحیح نہیں ہوگی۔

۵۔ نماز کی نیت کا ہونا: نیت کے بغیر نماز صحیح نہیں ہوتی۔

اگر نماز فرض ہو تو نیت میں اس کی تعیین بھی ضروری ہے مثلاً ظہر یا عصر کی نماز، اگر نماز نفل ہو تو اس کی تعیین ضروری نہیں ہے بلکہ مطلق نماز کی نیت کرنا کافی ہے۔

۶۔ تکبیر تحریر یہ کہنا: اپنی نماز کو اللہ کے ذکر سے شروع کرنا ضروری ہے، یوں کہے: اللہ اکبر

(۵) سیرت

نبی کریم ﷺ کے متعدد نکاحوں کی حکمتیں (۱)

حضور ﷺ کی زندگی ایک کھلی کتاب کی مانند ہے اور قیامت تک کے لیے سرچشمہ ہدایت اور رہنما ہے آپ ﷺ نے اپنی حیات مبارکہ میں گیارہ نکاح فرمائے اور آپ ﷺ کی ہر زوجہ تقویٰ، پرہیزگاری، پاکیزگی، طہارت، توکل اور استقامت میں اپنی مثال آپ تھیں۔

اللہ تعالیٰ کا قرآن مجید میں آپ ﷺ کو چار سے زائد شادیوں کی اجازت دینا کسی نفسانی خواہش کی وجہ سے نہ تھا بلکہ اس میں کئی دینی، دعوتی، اصلاحی اور تعلیمی مصلحتیں پوشیدہ تھیں اور حقیقت یہ ہے کہ حضور ﷺ نے اپنی جوانی میں ایک چالیس سالہ بیوہ عورت سے شادی کی اور پورے پچیس سال ان کے ساتھ نہایت خوشگوار خانگی زندگی بسر کی، ان کے انتقال کے بعد سب سے پہلے جس خاتون کو شرف زوجیت بخشا وہ پچاس سالہ بیوہ حضرت سودہ تھیں۔

حضور ﷺ کی یہ شادیاں عام مسلمانوں کی شادیوں کی طرح نہ تھیں بلکہ ان کے پیچھے جو مصلحتیں پوشیدہ تھیں وہ کسی سے پوشیدہ نہیں ہیں، ان میں سے کچھ مندرجہ ذیل ہیں:-

غلبہ دین: اللہ رب العزت کی جانب سے حضور نبی کریم ﷺ کو یہ ذمہ داری سونپی گئی تھی کہ آپ ﷺ جاہلیت پر مبنی پرانے اور فرسودہ نظام کو ختم کر کے اسلامی نظام حیات کو قائم کرے اور دین کو غلبہ حاصل ہو، اس مقصد کے حصول کے لیے جہاں آپ ﷺ نے دعوت، تبلیغ اور تعلیم و تربیت کے ذریعے کام کیا اسی طرح اس ذمہ داری کو مزید احسن طریقے سے انجام دینے کے لیے جاہلی نظام کے سرداروں اور علمبرداروں اور ان کے قبائل سے تعلقات کو بہتر بنانے اور ان سے رشتہ داری قائم کرنے کے لیے ان قبیلہ کی معزز مسلم خواتین سے نکاح کیا تاکہ سابقہ تعلقات کو بہتر کیا جاسکے اور عداوتوں اور رنجشوں کو ختم کیا جاسکے۔

(۶) درس حدیث

شوہر کے حقوق:

رسول اللہ سے سوال کیا گیا، کون سی عورت سب سے اچھی ہے؟ آپ ﷺ نے فرمایا: سب سے بہتر وہ عورت ہے کہ شوہر اس کو دیکھے تو خوش ہو، کوئی حکم دے تو اس کو وہ بجالائے، اور اس کی عدم موجودگی میں اپنی ذات یا شوہر کے مال میں ایسا تصرف نہ کرے، جس کو شوہر ناپسند کرتا ہو۔ (نسائی)

بیوی پر شوہر کا حق یہ ہے کہ وہ شوہر کی اطاعت کرے، شوہر کی اجازت کے بغیر گھر سے نہ نکلے، چنانچہ گناہ و معصیت کے کاموں کے علاوہ شوہر جس بات کا حکم کرے عورت پر اس کی اطاعت لازمی ہے، اللہ کے رسول ﷺ نے ارشاد فرمایا کہ عورت نے اگر پانچ وقت کی نماز پڑھی، اور رمضان شریف کے روزے رکھے، اور اپنے کو بدکاری سے محفوظ رکھا اور اپنے شوہر کی اطاعت کی اور اس کا کہا مانا ایسی عورت کو اختیار ہے کہ وہ جنت کے جس دروازہ سے چاہے داخل ہو جائے۔

(۷) حفظ حدیث

إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ (بخاری)

ترجمہ: بدگمانی سے بچو کیوں کہ بدگمانی سب سے بڑا جھوٹ ہے۔

(۸) عملی سنت

سورہ کافرون کی فضیلت

بعض اہم قرآنی سورتوں کے فضائل کا ذکر کرتے ہوئے آج رحمت عالم ﷺ نے فرمایا: کیا تم میں سے کوئی اس بات سے عاجز ہے کہ ایک رات میں تہائی قرآن پڑھ لے۔

صحابہ کرام رضی اللہ عنہم نے عرض کیا: کون ایک رات میں تہائی قرآن پڑھ سکتا ہے؟ اس پر آپ ﷺ نے فرمایا: قُلْ هُوَ اللَّهُ ایک تہائی قرآن کے برابر ہے۔ مزید فرمایا: قُلْ يَا أَيُّهَا الْكَافِرُونَ چوتھائی قرآن کے برابر ہے، اس میں شرک سے برأت ہے، رات کو سوتے وقت اسے پڑھا کرو۔ (مسلم، ترمذی)

(۹) اذکارِ نماز

ہر فرض نماز کے بعد یہ دعا پڑھنا سنت ہے:

اَللّٰهُمَّ اَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْاِكْرَامِ رَبِّ اَعْنِنِيْ
عَلٰى ذِكْرِكَ وَشُكْرِكَ وَحُسْنِ عِبَادَتِكَ اَللّٰهُمَّ لَا مَانِعَ لِمَا اَعْطَيْتَ وَلَا مُعْطٰى لِمَا مَنَعْتَ
وَلَا يَنْفَعُ ذَا الْجَدِّ مِنْكَ الْجَدُّ۔

ترجمہ: اے اللہ تو ہی سلامتی والا ہے اور تجھ ہی سے سلامتی ہے، اے بزرگی اور عزت والے تو بڑی
برکت والا ہے، اے میرے رب! اپنے ذکر اور شکر پر اور اپنی حسن عبادت پر میری مدد فرما، اے اللہ جو تو دے اسے
کوئی روکنے والا نہیں اور جو تو روک لے اسے کوئی دینے والا نہیں، اور کسی شان والے کو اس کی شان تجھ سے فائدہ
نہیں پہنچا سکتی۔ (مسلم، مسند احمد)

تیرہواں دن

(۱) حفظ قرآن

سورة العصر

بِسْمِ اللّٰهِ الرَّحْمٰنِ الرَّحِیْمِ : شروع کرنا ہوں اللہ کے نام سے جو بڑا مہربان اور نہایت رحم والا ہے
وَالْعَصْرِ هَ إِنَّ الْإِنْسَانَ لَفِي خُسْرٍ : عصر کے وقت کی قسم، بے شک انسان گھائلے میں ہے
إِلَّا الَّذِينَ آمَنُوا وَعَمِلُوا الصَّالِحَاتِ : مگر جو لوگ ایمان لائے اور نیک عمل کیے
وَتَوَاصَوْا بِالْحَقِّ ، وَتَوَاصَوْا بِالصَّبْرِ : اور حق پر قائم رہنے کی اور صبر کرنے کی آپس میں وصیت کرتے رہے۔
تفسیر اللہ تعالیٰ زمانہ کی قسم کھا کر فرما رہے ہیں کہ انسان بڑے ہی نقصان اور خسارہ میں ہے کہ اپنی عمر کو ضائع
وبیکار کر رہا ہے، صرف وہ لوگ نقصان سے بچے ہوئے ہیں جو ایمان قبول کر چکے اور نیک کاموں میں لگے رہے اور دین
پر جے رہنے کی اور نیک کاموں کی دوسروں کو دعوت دیتے رہے اور دعوت کے میدان میں آنے والی مصیبتوں پر خود صبر
کرتے رہے اور دوسروں کو بھی صبر کرنے کی تلقین کرتے رہے۔

(۲) عقائد

اللہ کی صفات میں محدودیت نہیں

انسان اللہ کے علاوہ اس کی مخلوقات میں جس کو بھی اپنا خدا اور رب مانتا ہے ان سب کی خوبیاں اور صفات
محدود ہیں چاہے ان کا تعلق جنات سے ہو یا فرشتوں سے یا پھر انسانوں سے، اللہ کے مالک حقیقی اور رب ہونے کا ایک
عقلی ثبوت یہ بھی ہے کہ اس کی صفات و خوبیوں کا کوئی مخصوص دائرہ نہیں ہے اور نہ وہ محدود ہیں، اس کے متعلق قرآن میں
جہاں جہاں ذکر آیا ہے اس کو لا محدود رکھا گیا ہے، مثلاً اللہ نے اپنے متعلق یہ نہیں فرمایا کہ ہم فلاں فلاں کام کر سکتے
ہیں یا فلاں کام ہمارے بس میں ہے بلکہ فرمایا کہ ہم ہر چیز پر قادر ہیں، ہر چیز ہمارے بس اور اختیار و دائرہ میں ہے، ارشاد
خداوندی ہے "إِنَّ اللَّهَ عَلَى كُلِّ شَيْءٍ قَدِيرٌ" (بقرہ ۱۰۹)

اللہ کہاں ہے اس کے متعلق یہ نہیں کہا گیا کہ مشرق و مغرب میں ہے یا شمال و جنوب میں بلکہ فرمایا کہ تم جہاں چاہو جاؤ، جہاں کا چاہے رخ کرو، ہر جگہ تم اللہ کو پاؤ گے، ارشاد فرمایا ”لَمَّا يَنْتَهِ تَوَلَّوْا لِقَاءَ رَبِّكُمْ“ (بقرہ ۱۱۵)، اسی طرح یہ نہیں بتایا گیا کہ اللہ نے فلاں فلاں چیز کو پیدا کیا، یا فلاں فلاں کو اس نے وجود بخشا بلکہ اس طرح کہا گیا کہ ہر چیز کا خالق تھا اللہ ہی ہے اور ہر موجود چیز کو صرف اکیلے اسی نے وجود بخشا ہے چنانچہ بتایا گیا ”اللَّهُ خَالِقُ كُلِّ شَيْءٍ“۔ (رعد ۱۶)

کس کس کی وہ پرورش کرتا ہے اور کس کس چیز کو وہ پروان چڑھاتا ہے اس کی تفصیلات میں جانے کے بجائے ان کا احاطہ کیا گیا اور بتایا گیا کہ وہ ہر چیز کی پرورش کرنے والا ہے، قرآن مجید میں ہے

”وَهُوَ رَبُّ كُلِّ شَيْءٍ“

(انعام ۱۶۳) یہ بتانے کے بجائے کہ اپنی فلاں فلاں مخلوقات کے رزق کا ہم نے انتظام کیا ہے اور فلاں فلاں مخلوق کی رزق کی ذمہ داری ہم نے لی ہے یہ بتایا کہ ہر جان دار کے رزق کا ذمہ ہم نے لیا ہے، ارشاد فرمایا:

”وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا“ (ہود ۶)۔

جنت میں کیا کیا ملے گا اور کس کس طرح کی نعمتیں ہوں گی بطور مثال ان میں سے صرف چند چیزوں کا تذکرہ کرنے کے بعد اہل ایمان و اسلام کو یہ خوش خبری دی گئی کہ جنت میں جانے کے بعد تمہارے جی میں جس کھانے کا خیال آئے یا تمہارے خیال میں کسی بھی نعمت کا صرف گزر بھی ہو، اگرچہ دنیا میں اس طرح کے کھانے پینے یا لطف اندوز ہونے کے وہ ذرائع وجود میں بھی نہ آئے ہوں لیکن تمہارے لیے تمہارے صرف تصور و تخیل ہی سے اللہ کے حکم سے بطور انعام و اعزاز کھانے پینے کی یہ قسمیں وجود میں آئیں گی، ارشاد خداوندی ہے۔

”وَلَكُمْ فِيهَا مَاتَشْتَهُنَّ أَنْفُسُكُمْ وَلَكُمْ فِيهَا مَا تَدْعُونَ، نَزَّلْنَا مِنْ غَيْرِ دَرَجَاتٍ“ (فصلت ۳۲)۔

(۳) دعائیں

کپڑا پہننے کی دعا

اَلْحَمْدُ لِلّٰهِ الَّذِي كَسَانِي هٰذَا وَرَزَقْنِيْهِ مِنْ غَيْرِ حَوْلٍ وَّ قُوَّةٍ (ابوداؤد)

(۴) فقہ

نماز کے ارکان : جن چیزوں کا نماز میں پڑھنا یا کرنا فرض ہے اس کو رکن کہتے ہیں، نماز کے ارکان پانچ ہیں، جو شخص ان میں سے کسی رکن کو جان بوجھ کر یا بھولے سے چھوڑ دے گا اس کی نماز نہیں ہوگی۔

۱۔ کھڑے ہو کر نماز پڑھنا، اگر کوئی بلا عذر فرض یا واجب نماز بیٹھ کر یا لیٹ کر پڑھے تو اس کی نماز نہیں ہوگی۔

۲۔ قرآن کی تلاوت کرنا: چاہے ایک آیت کی ہی تلاوت کیوں نہ ہو، تلاوت قرآن کے بغیر نماز صحیح نہیں ہوتی، فرض نمازوں کی دو رکعتوں میں اور نفل دو واجب نمازوں کی تمام رکعتوں میں تلاوت قرآن فرض ہے۔

۳۔ رکوع: بغیر رکوع کے نماز صحیح نہیں ہوتی، رکوع میں اتنا جھکنا فرض ہے کہ قیام کے مقابلے میں رکوع کے قریب ہو جائے۔

۴۔ سجدہ: ہر رکعت میں دو سجدے کرنا ضروری ہے، سجدوں کے بغیر نماز صحیح نہیں ہوتی، سجدے میں پیشانی کا تھوڑا حصہ، ایک ہاتھ اور ایک گھٹنا اور ایک پاؤں کی انگلیوں کا سرازین پر لگنا فرض ہے۔

۵۔ تشهد پڑھنے کے بقدر تشهد اخیر میں بیٹھنا فرض ہے۔

(۵) سیرت

نبی کریم ﷺ کے متعدد نکاحوں کی حکمتیں (۲)

جب نبی کریم ﷺ نے حضرت عائشہؓ سے نکاح کیا تو حضرت ابو بکرؓ کے ساتھ تعلقات مزید مستحکم ہوئے، حضرت ہصہؓ سے نکاح نے حضرت عمر فاروقؓ کو آپ سے مزید قریب کر دیا، اسی طرح حضرت ام سلمہؓ کا تعلق اس خاندان سے تھا جس سے خالد بن ولید جیسے فوجی جرنیل تھے، حضرت ام حبیبہؓ جو ابوسفیان کی بیٹی تھی ان سے نکاح کے بعد ابوسفیان کبھی بھی آپ حضور ﷺ کے مد مقابل نہیں آئے بلکہ مدینہ میں صلح کی کوشش کرتے رہے، حضرت سیدہ جویریہؓ قبیلہ بنی مطلق کی سردار کی بیٹی تھی، یہ قبیلہ اسلام سے دشمنی رکھنے والا تھا لہذا نکاح کے بعد یہ لوگ دائرۃ اسلام میں داخل ہوئے

آپ ﷺ نے حضرت صفیہؓ جو یہودی سردار کی صاحبزادی تھی سے نکاح فرمایا، اس عمل نے یہودیوں کی طرف سے مخالفت اور مزاحمت کی بھڑکتی ہوئی آگ کو ٹھنڈا کر دیا، حضرت سیدہ میمونہؓ سے نکاح فرمایا تو نجد کا قبیلہ اور اس کا سربراہ اسلام کا حامی اور خیر خواہ بن گیا۔

(۶) درس حدیث

بیویوں کے حقوق:

حضرت معاویہ بن حیدر رضی اللہ عنہ سے روایت ہے کہ میں نے عرض کیا، اللہ کے نبی ﷺ! ہم لوگوں کی بیویوں کا ہم پر کیا حق ہے؟ آپ ﷺ نے فرمایا: جب تم کھاؤ تو اس کو کھلاؤ، اور پہنو تو اس کو پہناؤ، چہرہ پر نہ مارو، اور اس کو ناشائستہ الفاظ نہ کہو۔ (ابوداؤد)

اللہ تعالیٰ نے بھی قرآن مجید میں بیویوں کے ساتھ بھلے اور اچھے طریقے سے زندگی گزارنے کی ترغیب دی ہے وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا۔ یعنی اور عورتوں کے ساتھ بھلے طریقے کے ساتھ معاشرت اختیار کرو اور اگر تم ان کو ناپسند کرو گے ممکن ہے ان کی کوئی بات تمہیں بُری لگے مگر اس میں اللہ تعالیٰ نے تمہارے لیے بڑا خیر رکھا ہو، اسی طرح ایک حدیث میں آپ ﷺ فرمایا: تم میں بہتر شخص وہ ہے جو اپنی گھر والی کے لیے بہتر ہو اور میں اپنی گھر والی کے لیے تم میں سب سے بہتر ہوں۔

(۷) حفظ حدیث

أَذْكُرُوا مَحَاسِنَ مَوْلَاتِكُمْ وَكُفُّوا عَنْ مَسَاوِيهِمْ
(ابوداؤد)

ترجمہ: اپنے مردوں کی خوبیاں بیان کرو اور ان کی برائیوں کو بیان نہ کرو۔

(۸) عملی سنت

نظر بد کا لگنا برحق ہے

آج سرکارِ دو عالم ﷺ کی طبیعت کچھ ناساز تھی، اسی دوران حضرت جبریل علیہ السلام تشریف لائے اور پوچھا: اے محمد: کیا آپ بیمار ہیں؟ آپ ﷺ نے فرمایا: جی ہاں! اس پر حضرت جبریل علیہ السلام نے یہ دعا پڑھ کر آپ ﷺ پر دم کیا: بِسْمِ اللّٰهِ اَرْقِيْكَ مِنْ كُلِّ شَيْءٍ يُؤْذِيْكَ، مِنْ شَرِّ كُلِّ نَفْسٍ اَوْ عَيْنٍ حَاسِدٍ اللّٰهُ يَشْفِيْكَ، بِسْمِ اللّٰهِ اَرْقِيْكَ

ترجمہ:- میں آپ پر دم کرتا ہوں اللہ کے نام سے ہر اس چیز سے جو آپ کو ستائے اور ہر جان دار کے شر سے اور ہر حاسد کی نظر بد سے، اللہ ہی آپ کو شفا دے گا، اسی کے نام سے میں آپ پر دم کرتا ہوں۔

آپ ﷺ نے یہ بھی ارشاد فرمایا: نظر میں تاثیر ہوتی ہے یعنی نظر بد کا لگنا برحق ہے۔ (بخاری و مسلم)

(۹) اذکار نماز

دعائے قنوت:

اَللّٰهُمَّ اِنَّا نَسْتَغِيْنُكَ وَنَسْتَغْفِرُكَ، وَنُؤْمِنُ بِكَ وَنَتَوَكَّلُ عَلَيْكَ، وَنُثْنِيْ عَلَيْكَ الْخَيْرَ، نَشْكُرُكَ وَلَا نَكْفُرُكَ، وَنَخْلَعُ وَنَتْرُكُ مَنْ يَّفْجُرُكَ، اَللّٰهُمَّ اِيَّاكَ نَعْبُدُ وَلَكَ نُصَلِّيْ وَنَسْجُدُ، وَاِلَيْكَ نَسْعٰ وَنَحْفِدُ، وَنَرْجُو رَحْمَتَكَ وَنَخْشٰ عَذَابَكَ، اِنَّ عَذَابَكَ بِالْكَفَّارِ مُلْحِقٌ۔ (مصنف ابن ابی شیبہ)

چودھواں دن

(۱) حفظ قرآن و ترجمہ قرآن

سورة التكاثر

بِسْمِ اللّٰهِ الرَّحْمٰنِ الرَّحِیْمِ :

اَلْهٰکُمُ التَّکَاثُرُ :

حَتّٰی زُرْتُمُ الْمَقَابِرَ :

کَلَّا سَوْفَ تَعْلَمُوْنَ :

ثُمَّ کَلَّا سَوْفَ تَعْلَمُوْنَ :

کَلَّا لَوْ تَعْلَمُوْنَ عِلْمَ الْیَقِیْنِ :

لَتَرُوْنَ الْجَحِیْمَ :

ثُمَّ لَتَرُوْنَهَا عَیْنِ الْیَقِیْنِ :

ثُمَّ لَتَسْأَلُنَّ یَوْمَئِذٍ عَنِ النَّعِیْمِ :

تفسیر

اس سورت میں غافل انسانوں کی حالت بیان کی گئی ہے کہ وہ دنیا کے مال و دولت پر فخر کرتے ہیں اور آخرت جو ان کا اصلی ٹھکانہ ہے اس سے غافل رہتے ہیں یہاں تک کہ ان کو موت آدبوچتی ہے اور ان کو قبرستان پہنچا دیا جاتا ہے، پھر وہ اپنی آنکھوں کے سامنے جہنم کو دیکھیں گے، پھر قیامت کے دن ان سے اللہ تعالیٰ کی طرف سے دی گئی تمام نعمتوں کے بارے میں سوال کیا جائے گا تو ان کا وہاں کیا حال ہوگا؟

شروع کرتا ہوں اللہ کے نام سے جو بڑا مہربان اور نہایت رحم والا ہے

تم کو مال کی لالچ نے غفلت میں ڈال دیا

یہاں تک کہ تم نے قبروں کو دیکھ لیا

ایسے بے فکر مت رہو، بہت جلد تم کو معلوم ہونا ہے

ہرگز تم کو ایسا نہیں ہونا چاہیے آئندہ تم جان لو گے

اگر تم کو لالچ کے انجام کا علم ہوتا اور علم پر یقین ہوتا

(تو تمہارا یہ طریقہ نہ ہوتا) البتہ تم ضرور جہنم کو دیکھو گے

پھر تم اپنی آنکھوں سے ایسا صاف صاف دیکھو گے کہ تم کو یقین آکر رہے گا

پھر اس دن تم سے نعمتوں کے متعلق پوچھا جائے گا۔

(۲) عقائد

اللہ کے ذکر کے چار کلمات میں پورے اسلام کا خلاصہ

اللہ کو یاد کرنے کے لیے اپنے ماننے والوں کو اللہ کے رسول ﷺ نے جو چار مختصر کلمات سکھائے ہیں اگر اس پر غور کیا جائے تو معلوم ہوتا ہے کہ اس میں اللہ کی توحید و ربوبیت اور پورے دین اسلام کا خلاصہ آگیا ہے وہ کلمات ہیں:

سبحان اللہ، الحمد للہ، لا الہ الا اللہ، اللہ اکبر

یہ کلمات ایسے مؤثر ہیں کہ اگر ایمان کے ساتھ کوئی اس کو صرف ایک بار اپنی زبان سے ادا کرتا ہے تو اس کی نیکیوں میں اضافہ ہوتا ہے، اس کے گناہ معاف ہوتے ہیں اور اللہ کے پاس اس کے درجات بلند ہوتے ہیں، سچے دل سے اس کا صرف ایک بار پڑھنا دنیا کی تمام نعمتوں پر بھاری ہے، ان کلمات کے معنی مندرجہ ذیل ہیں:

(۱) سبحان اللہ (اللہ ہر عیب سے پاک ہے) اللہ کی نہ کوئی اولاد ہے نہ کوئی بیوی، کسی انسان یا کسی مخلوق کی اس کو اب تک نہ ضرورت پڑی ہے اور نہ آئندہ کبھی ضرورت پڑے گی، نہ اس کو کمزوری لاحق ہوتی ہے اور نہ ضعف، وہ ہر نقص و عیب سے پاک و مبرا ہے۔

(۲) الحمد للہ (تمام تعریفیں اللہ ہی کے لیے سزاوار ہیں) ہر خوبی کا تہا اللہ ہی مالک ہے، انسان سے جو اچھے اور بھلے کام انجام پاتے ہیں وہ اس کی اجازت و مشائے سے وجود میں آتے ہیں، ہر کام میں انسان اسی کا محتاج ہے، اس طرح ہر خوبی و بھلائی کا منبع وہی ہے اور اس پر اسی کی تعریف کی جانی چاہیے۔

(۳) لا الہ الا اللہ (نہیں کوئی معبود سوائے اللہ کے) جب وہ ہر عیب سے پاک ہے اور ہر خوبی کا تہا مالک ہے تو وہی عبادت کا بھی مستحق ہے۔

(۴) اللہ اکبر (اللہ ہی سب سے بڑا ہے) کائنات میں ہر چیز اس کی محتاج ہے، اس کے سامنے سب ہیچ ہیں، تہا وہی بڑا، بزرگ اور برتر ہے ہر قسم کی بڑائی اسی کو سزاوار ہے

(۳) دعائیں

جب کوئی مصیبت پیش آئے تو یہ دعا پڑھے

اِنَّا لِلّٰهِ وَاِنَّا اِلَيْهِ رَاٰجِعُوْنَ، اَللّٰهُمَّ اَجُرْنِيْ فِيْ مُصِيبَتِيْ وَاخْلِفْ لِيْ خَيْرًا مِنْهَا (مسلم)

ترجمہ: ہم اللہ ہی کے ہیں اور اسی کی طرف ہم کو لوٹنا ہے، اے اللہ! مجھے میری اس مصیبت میں اجر عطا کر دے اور میرے لیے اس سے بہتر بدلہ عطا فرما۔

(۴) فقہ

واجباتِ نماز:

۱۔ فرض نمازوں کی پہلی دو رکعتوں میں قرأت پڑھنا ۲۔ فرض نمازوں کی تیسری اور چوتھی رکعت کے علاوہ تمام نمازوں کی ہر رکعت میں سورہ فاتحہ پڑھنا ۳۔ فرض نمازوں کی پہلی دو رکعتوں میں اور واجب و سنت اور نفل نمازوں کی تمام رکعتوں میں سورہ فاتحہ کے بعد کوئی سورہ یا بڑی ایک آیت یا چھوٹی تین آیتیں پڑھنا ۴۔ سورہ فاتحہ کو سورہ سے پہلے پڑھنا ۵۔ قرأت اور رکوع میں اور سجدوں اور رکعتوں میں ترتیب قائم رکھنا ۶۔ قومہ کرنا یعنی رکوع سے اٹھ کر سیدھا کھڑا رہنا ۷۔ جلسہ یعنی دونوں سجدوں کے درمیان میں سیدھا بیٹھ جانا ۸۔ رکوع سجدہ وغیرہ کو اطمینان سے اچھی طرح کرنا ۹۔ تین اور چار رکعت والی نماز میں دو رکعتوں کے بعد تشہد کی مقدار میں بیٹھنا ۱۰۔ دونوں قعدوں میں تشہد پڑھنا ۱۱۔ امام کو نماز فجر، مغرب، عشاء، جمعہ، عیدین، تراویح اور رمضان شریف کی وتر میں آواز سے قرأت کرنا اور ظہر، عصر وغیرہ کی نمازوں میں آہستہ پڑھنا ۱۲۔ لفظ السلام علیکم ورحمۃ اللہ کے ساتھ نماز سے علیحدہ ہونا ۱۳۔ نماز وتر میں قنوت کے لیے تکبیر کہنا اور دعائے قنوت پڑھنا ۱۴۔ عیدین کی نماز میں زائد تکبیریں کہنا۔

واجباتِ نماز میں سے کوئی چیز بھولے سے چھوٹ جائے تو سجدہ سہو کر لینے سے نماز درست ہو جائے گی اور بھولے سے چھوٹنے کے بعد سجدہ سہو نہ کیا جائے یا عمداً چھوڑ دے تو نماز کا دہرانا واجب ہے۔

(۵) سیرت

نبی کریم ﷺ کے متعدد نکاحوں کی حکمتیں (۳)

رسوم و رواج کی اصلاح: حضور ﷺ نے کچھ نکاح غیر فطری رسوم کو توڑنے کے لئے فرمائے مثلاً عرب میں منہ بولے بیٹے کو حقیقی بیٹا سمجھا جاتا تھا اور اس کی مطلقہ کے نکاح کو ناجائز سمجھا جاتا تھا، آپ ﷺ نے اس غلط تصور اور خیال کی اصلاح فرمانے کے لیے اپنے منہ بولے بیٹے حضرت زیدؓ کی مطلقہ حضرت زینبؓ بنت جحش سے نکاح کیا۔

تعلیم و تربیت: اسی طرح اللہ تعالیٰ نے جو ذمہ داریاں اپنے نبی ﷺ کو سونپیں تھیں ان میں سے ایک امت کی تعلیم و تربیت کا انتظام کرنا بھی تھا، اس مقصد کے حصول کے لیے صرف مردوں کو تعلیم و تربیت کے نور سے منور کرنا کافی نہ تھا بلکہ خواتین کو بھی تعلیم کی طرف متوجہ کرنا ضروری تھا اور بہت سے مسائل ایسے تھے جن کو حل کرنے اور خواتین کو آگاہ کرنے کے لیے آپ ﷺ نے مختلف صلاحیتوں، مختلف قابلیتوں اور مختلف عمروں کی عورتوں سے نکاح کیے تاکہ براہ راست ان کو تعلیم و تربیت کے زیور سے آراستہ کر کے اپنے اس عظیم کام میں مدد کے لیے تیار کریں۔

حضور ﷺ کی تمام ازواج میں صرف حضرت عائشہ صدیقہؓ ہی کنواری تھیں، باقی سب بیوہ اور مطلقہ تھیں، کیونکہ بیوہ اور مطلقہ عورتوں کا معاشرے میں کوئی مقام نہیں تھا لہذا آپ ﷺ نے اپنے عمل کے ذریعے مسلمانوں کو عورتوں، یتیموں اور بیوگان کے مقام کا تحفظ فراہم کرنے کا شعور عطا فرمایا، بہر حال تعدد ازواج سے نبی کریم ﷺ کا مدعا و مقصد انبیائے سابقین کی سنت پر عمل کرنے کے علاوہ معاشرتی اور دینی ضروریات بھی تھیں۔

(۶) درس حدیث

غصہ

رسول اللہ ﷺ نے فرمایا: پہلوان وہ نہیں جو کسی کو پچھاڑ دے، پہلوان وہ ہے جو غصے کے وقت اپنے کو قابو میں

رکھے۔ (بخاری و مسلم)

(۷) حفظ حدیث

إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ (ابوداؤد)
ترجمہ: حسد سے بچو کیوں کہ حسد نیکیوں کو اس طرح برباد کرتا ہے جس طرح آگ لکڑی کو جلا کر برباد کر دیتی ہے۔

(۸) عملی سنت

ایسی دعا جس سے پریشانی دور ہوتی ہے

غزوہ خندق کا دن ہے، سخت گھبراہٹ کا عالم ہے، کلیجے منہ کو آچکے ہیں، مجاہدین کی حالت ناقابل بیان ہو رہی ہے، بالآخر حضرت ابوسعید خدریؓ ہمت کرتے ہیں اور خدمت اقدس میں آکر صحابہ کرام کی پریشانیوں اور گھبراہٹ کی کیفیت بیان کرتے ہوئے عرض کرتے ہیں: اے اللہ کے رسول! اس موقع پر پڑھنے کے لیے کوئی دعا بتا دیجیے تاکہ ہمت بندھے اور پریشانی دور ہو، آپ ﷺ فرماتے ہیں ضرور، تم اللہ سے یوں دعا کرو: اَللّٰهُمَّ اسْتُرْ عَوْرَاتِنَا وَآمِنْ رَوْعَاتِنَا اے اللہ: دشمن کے مقابلے میں ہماری کمزوریوں کی پردہ پوشی فرما اور خوف سے امن عطا فرما۔

یہ سن کر صحابہ کرام نے اسی وقت اس دعا کا ورد شروع کر دیا، کچھ ہی دیر گزری تھی کہ قبولیت دعا کے آثار ظاہر ہوئے، ایک تیز ہوا چلی جس نے دشمنوں کے رخ پھیر دیے اور ان کو شکست کا سامنا کرنا پڑا۔ (مسند احمد)

ایک انسان ہونے کی حیثیت سے رسول اللہ ﷺ کو اپنے ساتھ رہنے والے لوگوں کی بشری ضروریات کا اندازہ ہوتا تھا، ان کے ان ہی روزمرہ کے مسائل کو سامنے رکھتے ہوئے رحمت عالم ﷺ نے اپنے صحابہ کو ایک کارگر نسخہ ان کو بتایا جس پر عمل سے ان کے لیے ہر طرح کی مصیبت و آزمائش سے بچاؤ کا خداوند کریم کی طرف سے وعدہ تھا۔

ارشاد فرمایا: تم جب کسی کو بیماری، تکلیف یا آزمائش میں مبتلا دیکھو تو ان کلمات کے ذریعہ اللہ تعالیٰ کا شکر ادا کرو: اَلْحَمْدُ لِلّٰهِ الَّذِيْ غَفَلَانِيْ مِمَّا اَهْتَلَاكَ بِهِ وَفَضَّلَنِيْ عَلٰی كَثِيْرٍ مِّمَّنْ خَلَقَ تَفْضِيْلًا۔ یعنی سب تعریفیں اس اللہ کے لیے ہیں جس نے مجھے اس حال سے بچایا جس میں تم کو مبتلا کیا اور مجھے اپنی بہت ساری مخلوق پر فضیلت دی۔ (ترمذی)
ان مؤثر کلمات شکر کی تائید کی وضاحت کرتے ہوئے فرمایا: ان کلمات کو پڑھنے کی برکت سے تمہیں زندگی بھر چاہے کچھ بھی ہو جائے اس مصیبت یا بیماری سے محفوظ رہو گے۔

(۹) اذکارِ نماز

توت نازلہ:

اَللّٰهُمَّ اهْدِنِيْ فِيمَنْ هَدَيْتَ، وَعَافِنِيْ فِيمَنْ عَافَيْتَ، وَتَوَلَّنِيْ فِيمَنْ تَوَلَّيْتَ، وَبَارِكْ لِيْ فِيمَا
 اَعْطَيْتَ، وَقِنِيْ شَرَّ مَا قَضَيْتَ، فَاِنَّكَ تَقْضِيْ وَلَا يَقْضِيْ عَلَيْكَ، وَاِنَّهُ لَا يَدُلُّ مَنْ وَّالَيْتَ،
 وَلَا يَعْزُزُّ مَنْ عَادَيْتَ، تَبَارَكْتَ رَبَّنَا وَتَعَالَيْتَ، فَلَكَ الْحَمْدُ عَلَى مَا قَضَيْتَ، اَسْتَغْفِرُكَ
 وَاتُوبُ اِلَيْكَ، وَصَلَّى اللّٰهُ تَعَالٰى عَلَى خَيْرِ خَلْقِهِ سَيِّدِنَا مُحَمَّدٍ وَعَلَى اٰلِهِ وَصَحْبِهِ
 وَبَارَكَ وَسَلَّمَ. (ابوداؤد)

پندرہواں دن

(۱) حفظ قرآن وترجمہ قرآن

سورة القارعة

بِسْمِ اللّٰهِ الرَّحْمٰنِ الرَّحِیْمِ : شروع کرتا ہوں اللہ کے نام سے جو بڑا مہربان اور نہایت رحم والا ہے
 الْقَارِعَةُ هـ مَا الْقَارِعَةُ : کھڑکھڑانے والا حادثہ، وہ کھڑکھڑانے والا حادثہ کیا ہے
 وَمَا اَذْرَكَ مَا الْقَارِعَةُ : اور تم کو کیا خبر کہ وہ کھڑکھڑا دینے والا حادثہ کیا ہوگا
 یَوْمَ یَكُوْنُ النَّاسُ کَالْفَرَاشِ الْمَبْثُوْثِ : جس دن انسان بکھرے ہوئے پروانوں کی طرح ہوں گے
 وَتَكُوْنُ الْجِبَالُ کَالْعِهْنِ الْمَنْفُوْثِ : اور پہاڑ دھونی ہوئی رنگین اون کی طرح ہو جائیں گے
 فَاَمَّا مَنْ ثَقُلَتْ مَوَازِیْنُهُ : تو جس کے نیک اعمال ترازو میں بھاری ہوں گے
 فَهُوَ فِیْ عِیْشَةٍ رَّاضِیَةٍ : وہ عیش میں راضی اور خوش ہوگا
 وَاَمَّا مَنْ خَفَّتْ مَوَازِیْنُهُ : اور جس کے نامہ اعمال ترازو میں کم ہوں گے
 فَاُمُّهُ هَاوِیَةٌ : تو اس کا ٹھکانہ ہاویہ کا گڑھا ہوگا
 وَمَا اَذْرَكَ مَا هِیَ هـ نَارٌ حَامِیَةٌ : آپ کو کیا معلوم کہ وہ ہاویہ کیا چیز ہے، وہ بھڑکتی ہوئی تیز آگ کا لاوا ہے۔

تفسیر

اس سورت میں قیامت کا منظر کھینچا گیا ہے اور اس کی ہولناکی کی کچھ تفصیل بیان کی گئی ہے اور یہ بتایا گیا ہے کہ جس طرح پروانے حیران و پریشان ادھر سے ادھر اڑتے پھرتے ہیں اسی طرح انسان بھی قیامت کے دن مارے مارے پھریں گے، گنہ گاروں کا یہ حال ہوگا جن کے برے اعمال کی وجہ سے ان کے عمل کا ترازو ہلکا ہوگا لیکن وہ ایمان لانے والے جن کے اچھے اعمال کی وجہ سے ان کے عمل کا ترازو بھاری ہوگا ایسے لوگ اپنی قبروں سے مطمئن انھیں گے، ان کو کسی قسم کی گھبراہٹ نہیں ہوگی اور کسی چیز کا غم نہیں ہوگا۔

(۲) عقائد

فرشتوں پر ایمان

فرشتے اللہ کی ایک نورانی مخلوق ہے جو صرف اس کی عبادت کے لیے پیدا کی گئی ہے، انسانوں اور جنات کی طرح ان کی فطرت میں برائی اور گناہ کا کوئی مادہ ہی نہیں رکھا گیا ہے، وہ ایک لمحہ کے لیے بھی اللہ کی اطاعت سے انحراف نہیں کرتے، وہ دیگر مخلوقات کی طرح جسمانی وجود تو رکھتے ہیں لیکن انسانوں کی نظروں سے اوجھل رہتے ہیں، وہ کبھی انسانوں کی شکل بھی اختیار کرتے ہیں، ان کے ذمہ مختلف کام کیے گئے ہیں جس کو وہ حکم خداوندی سے انجام دیتے ہیں، کوئی انسانوں کی روح قبض کرنے پر مامور ہے، کوئی اللہ کا پیغام اس کے پیغمبروں تک پہنچانے پر جیسے حضرت جبریلؑ، کوئی بارش برسانے پر مقرر ہے جیسے حضرت میکائیلؑ، تو کوئی قیامت کے دن اللہ کے حکم سے سور پھونکے گا جیسے حضرت اسرافیلؑ کسی کو جہنم کا داروغہ بنایا گیا ہے تو کسی کو جنتیوں کے استقبال کے لیے رکھا گیا ہے، اسی طرح ہر انسان کے ساتھ اللہ نے دو فرشتے مقرر کیے ہیں جو ہمیشہ اس کے ساتھ رہتے ہیں اور اس کے ہر اچھے و برے عمل کو لکھتے ہیں اور اس کی زبان سے جو لفظ بھی نکلتا ہے اس کو نوٹ کر لیتے ہیں ان کو کرنا کا تبین کہا جاتا ہے، یہی اعمال نامہ وہ میدانِ حشر میں اللہ کے سامنے پیش کریں گے، اس دنیا کے نظام کو چلانے میں ان فرشتوں کا اپنا کوئی اختیار نہیں ہے، وہ ہر طرح سے احکامِ خداوندی کے پابند ہیں، نہ یہ کسی کی جہنم سے چھٹکارے کے لیے سفارش کر سکتے ہیں نہ کسی کے لیے جنت میں داخلہ کی، نہ اپنی مرضی سے کہیں جاسکتے ہیں اور نہ اللہ کی اجازت کے بغیر کوئی کام کر سکتے ہیں۔

(۳) دعائیں

جہنم سے پناہ مانگنے کی دعا:

رَبَّنَا اضْرِبْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا، إِنَّهَا سَاءَتْ مُسْتَقَرًّا وَمُقَامًا۔

ترجمہ: اے ہمارے رب ہم سے عذابِ دوزخ کو پھیر دے کہ اس کا عذاب چٹ جانے والا ہے، بے شک وہ (جہنم) بہت بُرا ٹھکانہ اور بہت بری جگہ ہے۔

(۴) فقہ

مفسداتِ نماز (۱)

نماز کے دوران مندرجہ ذیل چیزوں میں سے کسی ایک چیز کو کرنے سے نماز فاسد ہو جاتی ہے:

- ۱۔ نماز کی کوئی شرط چھوٹ جائے۔
- ۲۔ نماز کا کوئی فرض یا رکن چھوٹ جائے۔
- ۳۔ نماز کے دوران بات کرے یا چاہے عمدۂ ابات کرے یا بھول کر۔
- ۴۔ کسی کو سلام کرے یا سلام کا جواب دے یا مصافحہ کرے، چاہے سلام عمداً، بھول کر یا غلطی سے کرے، اگر اشارہ سے سلام کا جواب دے تو نماز باطل نہیں ہوگی۔
- ۵۔ عمل کثیر کا مرتکب ہو، عمل کثیر یہ ہے کہ ایسا عمل کرے جس کو دیکھنے والا یہ سمجھے کہ وہ نماز میں نہیں ہے۔
- ۶۔ قبلہ سے اپنا سینہ پھیر لے۔
- ۷۔ دورانِ نماز کچھ کھائے یا پیے، اگرچہ تھوڑا ہی کیوں نہ ہو۔
- ۸۔ دانت میں لگی ہوئی چیز نکل لے۔
- ۹۔ ضرورت کے بغیر کھٹکھارے، آہ آہ کرے یا آف آف کہے۔
- ۱۰۔ تکلیف یا درد کی وجہ سے بلند آواز سے روئے، اگر رونا اللہ کے ڈر سے ہو یا جنت اور جہنم کے ذکر کی وجہ سے ہو تو نماز فاسد نہیں ہوگی۔

(۵) سیرت

اولادِ کرام: آپ ﷺ کی جتنی اولادیں ہیں سب حضرت خدیجہؓ سے ہیں، صرف حضرت ابراہیمؑ حضرت ماریہ قبطیہؓ سے پیدا ہوئے، حضرت خدیجہؓ سے عین صاحبزادے تھے۔ حضرت قاسمؓ، حضرت طاہرؓ، حضرت طیبؓ، یہ سب بچپن میں وفات پا گئے تھے، صاحبزادیاں چار تھیں اور سب اپنی عمر کو پہنچیں، سب نے اسلام کا زمانہ دیکھا، سب سے بڑی صاحبزادی

حضرت زینبؓ تھیں، ان کا نکاح حضرت ابوالعاصؓ سے ہوا تھا، ان کی ایک بیٹی امامہ تھیں جو حضور ﷺ کو بہت محبوب تھیں، دوسری صاحبزادی حضرت رقیہؓ تھیں، ان کا نکاح حضرت عثمان غنیؓ سے ہوا تھا، تیسری صاحبزادی حضرت ام کلثومؓ تھیں، حضرت رقیہؓ کے انتقال کے بعد یہ حضرت عثمانؓ کے نکاح میں آئیں، چوتھی سب سے چھوٹی صاحبزادی حضرت فاطمہؓ تھیں، حضور ﷺ فرماتے تھے: ”فاطمہ میرے جگر کا ٹکڑا ہے، جس نے اس کو تکلیف دی اس نے مجھے تکلیف دی“، ان کی شادی حضرت علی مرتضیٰؓ سے ہوئی تھی، ان کے دو صاحبزادے تھے: حضرت حسن اور حضرت حسینؓ یہ دونوں حضور ﷺ کو بہت محبوب تھے۔

(۶) درس حدیث

نظر کی حفاظت

رسول اللہ ﷺ نے ارشاد فرمایا کہ بد نظری (نامحرم کو دیکھنا) شیطان کے تیروں میں سے ایک زہریلا تیر ہے جو اس کو اللہ تعالیٰ کے ڈر کی وجہ سے چھوڑ دیتا ہے تو اللہ تعالیٰ اس کو ایسا ایمان عطا کرتا ہے جس کی حلاوت وہ دل میں محسوس کرتا ہے۔ (مسند رک حاکم)

(۷) حفظ حدیث

لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ (بخاری)

ترجمہ: تم میں سے کوئی شخص اس وقت تک کامل مؤمن نہیں ہو سکتا جب تک وہ اپنے بھائی کے لیے بھی وہ چیز پسند نہ کرے جو اپنے لیے پسند کرتا ہے۔

(۸) عملی سنت

قرض کی ادائیگی کا مجرب نسخہ

ایک مرتبہ ایک برگزیدہ صحابی حضرت ابوامامہ کو اللہ کے رسول ﷺ نے ایک دفعہ نماز کے بعد خلاف معمول مسجد میں مغموم حالت میں دیکھا تو آپ نے ان سے اس کی وجہ دریافت کی، انھوں نے ادا ہوا قرض کیا: یا رسول اللہ!۔ پریشانیاں

لاحق ہیں اور قرضوں کا بوجھ ہے جس میں میں گھلتا جا رہا ہوں، آپ نے یہ سن کر فرمایا کہ اے ابوامامہ: کیا میں تمہیں ایسا نسخہ نہ بتاؤں اور ایسی دعا نہ سکھاؤں کہ اس کو پڑھنے سے غم بھی زائل ہو جائے اور قرض بھی ادا ہو جائے؟ ابوامامہؓ نے عرض کیا: ضرور یا رسول اللہ! آپ ﷺ نے فرمایا کہ تم صبح شام یہ دعا پڑھا کرو:

اَللّٰهُمَّ اِنِّیْ اَعُوْذُبِکَ مِنَ الْهَمِّ وَالْحُزْنِ وَاعُوْذُبِکَ مِنَ الْعَجْزِ وَالْکَسَلِ وَاعُوْذُبِکَ مِنَ الْجُبْنِ وَالْبُخْلِ وَاعُوْذُبِکَ مِنْ غَلْبَةِ الدِّیْنِ وَقَهْرِ الرِّجَالِ.

اے اللہ میں آپ سے پناہ مانگتا ہوں فکر و غم سے، عاجزی و سستی سے، بزدلی و بخل سے، قرضوں کی کثرت اور لوگوں کے ظلم سے۔

چند ہی دن گزرے تھے کہ ابوامامہؓ نے اس معجزانہ دعا کو پابندی سے پڑھنے کا اثر دیکھا اور اللہ کے رسول ﷺ سے آکر عرض کیا کہ حضور: میرا غم بھی دور ہوا اور قرض بھی ادا ہوا۔ (ابوداؤد)

سولہواں دن

(۱) حفظ قرآن ترجمہ قرآن

سورة العاديات

بِسْمِ اللّٰهِ الرَّحْمٰنِ الرَّحِیْمِ:

وَالْعٰدِیَاتِ ضَبْحًا:

فَالْمُؤْرِیَاتِ قُدْحًا:

فَالْمُغِیْرَاتِ ضَبْحًا هَ فَاتَّرْنَ بِهٖ نَقْعًا:

فَوَسَطْنَ بِهٖ جَمْعًا:

اِنَّ الْاِنْسَانَ لِرَبِّهٖ لَكَنُودٌ:

وَاِنَّهٗ عَلٰی ذٰلِكَ لَشَهِیْدٌ:

وَاِنَّهٗ لِحُبِّ الْخٰیْرِ لَشَدِیْدٌ:

اَفَلَا یَعْلَمُ اِذَا بُعْثِرَ مَا فِی الْقُبُوْرِ:

وَحُصِّلَ مَا فِی الصُّدُوْرِ:

اِنَّ رَبَّهُمْ بِهٖمْ یَوْمَئِذٍ لَّخَبِیْرٌ:

تفسیر

شروع کرتا ہوں اللہ کے نام سے جو بڑا مہربان اور نہایت رحم والا ہے

ان گھوڑوں کی قسم جو ہانپتے ہوئے دوڑتے ہیں

پھر پتھر پر ٹاپ مار کر چنگاری جھاڑتے ہیں

پھر مرج کے وقت چھاپہ مارتے ہیں، پھر اس موقع پر دھول اڑاتے ہیں

پھر اسی وقت دشمنوں کی فوج میں جا گھستے ہیں۔

بے شک انسان اپنے رب کا بڑا ناشکرا ہے

اور بے شک انسان اس حقیقت پر خود گواہ ہے

اور بے شک وہ مال کی محبت میں بڑا سخت ہے

کیا وہ نہیں جانتا کہ ایک دن قبروں کے مردے باہر نکال لیے جائیں گے

اور جو دلوں میں ہے وہ سب ظاہر کیا جائے گا

بے شک ان کا رب ان سے اس دن اچھی طرح خبر رکھنے والا ہے۔

اس سورت میں اللہ تعالیٰ نے جنگی گھوڑوں کے کچھ خاص حالات و صفات کا ذکر فرما کر اور ان کی قسم کھا کر یہ ارشاد

فرمایا ہے کہ انسان بڑا ناشکرا ہے، جب کہ جنگی گھوڑے اپنے مالک کے ایسے وفادار ہوتے ہیں کہ مالک کی فرماں برداری

کے لیے اپنی جان کی پروا کیے بغیر گھسان کی لڑائی میں گھس جاتے ہیں لیکن ایک انسان ایسا ہے کہ اس پر اللہ تعالیٰ کے

بے انتہا احسانات اور نعمتوں کے باوجود وہ اپنے خالق و مالک کا حد درجہ نافرمان اور ناشکرا ہے، اس کو گھوڑوں کی وفاداری

سے عبرت اور نصیحت حاصل کرنا چاہیے۔

(۲) عقائد

فرشتوں پر ایمان کو اسلام کے لیے شرط رکھنے کی وجہ

انسان کے لیے اللہ پر ایمان لانے اور انسان کے مسلمان ہونے کے لیے ان فرشتوں کو مذکورہ بالا صفات کے ساتھ ماننے پر اس لیے مشروط رکھا گیا ہے کہ ان فرشتوں کے متعلق بعض قوموں کا یہ عقیدہ ہے کہ وہ نعوذ باللہ خدا کی بیٹیاں ہیں، بعض لوگ ان کو خدا کہتے ہیں اور بعض لوگوں کا خیال ہے کہ وہ اس دنیا میں خود سے تصرف کا اختیار رکھتے ہیں، بعض لوگ یہ سمجھتے ہیں کہ وہ اللہ کے اتنے محبوب ہیں کہ ان کی سفارشات و درخواستوں کو ہر حال میں اللہ پورا کرنے کا نعوذ باللہ پابند ہے، گویا ان فرشتوں کو اللہ کی مخلوق ماننے اور اس کا اقرار کرنے سے شرک کی اس قسم کی نفی ہو جاتی ہے جس میں ان کو خدا کے اختیارات میں شریک مانا جاتا ہے یا اس کا امکان رہتا ہے۔

(۳) دعائیں

کسی جلسہ یا مجلس کے اختتام پر پڑھنے کی دعا

سُبْحَانَ اللَّهِ وَبِحَمْدِهِ سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ
إِلَيْكَ (یہ دعا مجلس کے دوران ہونے والے گناہوں کے لیے کفارہ بن جاتی ہے)۔ (ترمذی، طبرانی)

(۴) فقہ

مفسداتِ نماز (۲)

- ۱۱۔ نماز کے دوران ستر کھل جائے، البتہ اگر فوراً اس کو کسی طرح سے ڈھانک لے تو نماز باطل نہیں ہوگی۔
- ۱۲۔ نماز کے بدن یا کپڑے یا نماز کی جگہ پر نجاست لگی رہے۔ ۱۳۔ نماز کے دوران پاگل ہو جائے۔
- ۱۴۔ نماز پر بے ہوشی طاری ہو جائے۔ ۱۵۔ فجر کی نماز میں سورج طلوع ہو جائے۔
- ۱۶۔ عیدین کی نماز میں زوال کا وقت شروع ہو جائے۔ ۱۷۔ جمعہ کی نماز میں عصر کا وقت شروع ہو جائے۔
- ۱۸۔ کوئی تیمم سے نماز پڑھ رہا ہو اور اس کو دوران نماز پانی مل جائے یا پانی استعمال کرنے کی اس میں قدرت پیدا

ہو جائے۔ ۱۹۔ قرآن شریف دیکھ کر پڑھے۔ ۲۰۔ نماز میں تہقہ لگائے۔

۲۱۔ مقتدی کوئی رکن امام سے اس طرح پہلے کر لے کہ اس رکن کی ادائیگی میں امام کے ساتھ شریک نہ رہے، مثلاً مقتدی امام سے پہلے رکوع کرے اور امام کے رکوع میں جانے سے پہلے رکوع سے اٹھ جائے اور وہ رکوع امام کے ساتھ دوبارہ نہ کرے۔

۲۲۔ نماز کے دوران جنبی ہو جائے یعنی غسل واجب ہو جائے چاہے عورت کو دیکھنے یا کسی دوسری وجہ سے ہو یا احتلام ہو جانے سے۔

(۵) سیرت

آپ ﷺ کے اخلاق و عادات

آپ ﷺ جو سارے عالم کی ہدایت کے لیے بھیجے گئے، جن کا مقصد صرف اللہ تعالیٰ کی مخلوق کو راہِ راست پر لانا اور دنیا و آخرت کی فلاح و بہبودی کی تعلیم دینا تھا، بھلا ان کے اخلاق و عادات کا کیا پوچھنا؟ ان کی تعریف خود خدائے تعالیٰ نے اپنے کلام پاک میں فرمائی ہے، فرماتا ہے: **إِنَّكَ لَعَلَىٰ خُلُقٍ عَظِيمٍ** (بے شک تم حسن اخلاق کے اعلیٰ درجہ پر ہو) غور کرنے کی بات ہے جہاں قتل و غارت گری و وحشت و بربریت کی حد نہ ہو، جہاں بیٹی انتہائی بے رحمی کے ساتھ زندہ دفن کر دی جاتی ہو، جہاں شراب و جوا کھٹی میں پڑا ہو، جہاں کے لوگ ظلم و ستم کے بانی ہوں، جن کا پیشہ محض لوٹ و مار ہو، جہاں بھائی بھائی کے خون کا پیاسا ہو، وہاں ایک یتیم اتنی جس کا کوئی زور نہیں، کوئی طاقت نہیں، کوئی دبدبہ نہیں، محض اپنے اخلاق کریمانہ سے ایسے لوگوں کو اپنا ہمنوا بنالے، یہ اخلاق کریمانہ کا بین ثبوت ہے یا نہیں؟ اللہ تعالیٰ نے اپنے حبیب محمد ﷺ کو اپنی طرف سے علم عطا فرمایا، حضورؐ نے فوراً سرور کائنات ﷺ خندہ رو، خوش خلق، کریم النفس، سلیم الطبع، کشادہ جبیں، متواضع، رحم دل اور بہت فیاض تھے، عقل و فہم، ذہانت و ذکاوت، حکمت و فراست میں بے مثال تھے اور نہایت شیریں کلام، انتہائی فصیح الہیان، حلیم و بردبار، سنجیدہ اور متین، بے بسوں کے حامی، بے کسوں کے مددگار، اپنے پرانے سب کے ساتھ حسن سلوک کرنے والے تھے، آپ ﷺ کے تواضع، حلم و بردباری اور سخاوت و شجاعت کے سیکڑوں واقعات ہیں جو اس چھوٹی سی کتاب میں سامنے نہیں آسکتے، اگلے اسباق میں ان میں سے بعض صفات کا تذکرہ کیا جائے گا۔

(۶) درس حدیث

قطع رحمی

رسول اللہ ﷺ نے ارشاد فرمایا: ہر پیر اور جمعرات کو بندے کے اعمال اللہ تعالیٰ کی بارگاہ میں پیش کیے جاتے ہیں اور ہر اس بندے کو معاف کیا جاتا ہے جو کسی کو خدا شریک نہ ٹھہراتا ہو، سوائے اس آدمی کے جس کے درمیان اور اس کے مسلمان بھائی کے درمیان عداوت ہو اور کہا جاتا ہے: ان دونوں کو مہلت دو یہاں تک کہ وہ صلح کر لیں۔ (مسلم)

نبی کریم ﷺ نے یہ بھی ارشاد فرمایا کہ قطع رحمی کرنے والا جنت میں نہیں جائے گا۔

قطع رحمی اللہ تعالیٰ کے نزدیک اتنا سخت گناہ ہے کہ اس گناہ کی گندگی کے ساتھ کوئی جنت میں نہ جاسکے گا البتہ اس کو سزا دے کر پاک کیا جائے یا کسی وجہ سے اس کو معاف کر دیا جائے تو جنت میں جاسکے گا۔

(۷) حفظ حدیث

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكُلْ خَيْرًا أَوْ لِيَسْكُنْ
ترجمہ: جو اللہ اور آخرت کے دن پر ایمان رکھتا ہے اس کو چاہیے کہ وہ بھلی بات کہے یا خاموش رہے۔ (بخاری)

(۸) عملی سنت

والدین کے احسانات

ماں کا بے پناہ پیار اور متا کا لاڈ دنیا میں اربوں روپیوں کی دولت سے خریدنا نہیں جاسکتا، اللہ نے ہر چیز کا بدل رکھا ہے سوائے ماں باپ کے، ان کا ناتواں دیوڑھا وجود بھی لاکھوں لوگوں کے لیے سکون قلب کا سامان ہوتا ہے، ان کے پیار بھرے جملے سالوں سے چلے آ رہے تھوڑے کو ختم کر دیتے ہیں، ان کی محبت بھری ایک مسکراہٹ بدلتوں کی دھنی الجھنوں کا ازالہ کر دیتی ہے، یہی حال کچھ والد کا بھی ہے، بالفرض باپ اور بیٹا دونوں بھوک سے پریشان ہوں اور اس وقت ان کو صرف ایک روٹی کا چھوٹا ٹکڑا میسر آ جائے تو شفیق باپ یہ ٹکڑا اپنے بچے کو کھلا کر اس کی جان بچائے گا اور خود بھوک سے اپنی جان دینا گوارا کرے گا، غرض یہ کہ ماں باپ کی شکل میں ان دونوں نعمتوں کا اس فانی دنیا میں کوئی بدل نہیں ہو سکتا، ہمارے لیے

انہوں نے کیا کیا تکلیفیں برداشت کیں، اس کی ایک جھلک سنئے، دنیا کی ہر بیماری ایسی ہے کہ اس سے صحت یاب ہونا ممکن اور آسان ہے اسی لیے کسی مرض کو مرض الموت نہیں کہا جاتا، اسی پس منظر میں ہماری شریعت میں کسی بھی بیماری میں کی جانے والی وصیت کا اعتبار ہے اور مرنے کے بعد اس پر عمل کرنا وارثوں کے لیے ضروری ہے لیکن اسی کے ساتھ فقہ کی کتابوں میں یہ بھی لکھا ہوا ہے کہ کسی بھی عورت کے لیے ولادت کے موقع پر اٹھنے والے دردِ زہ کا شمار مرض الموت میں ہوتا ہے اس لیے کہ اس وقت کی اس کی اس تکلیف کا دنیا کی کسی تکلیف سے مقابلہ نہیں کیا جاسکتا، اسی لیے دردِ زہ کے موقع پر کی جانے والی وصیت کا اعتبار نہیں، ہم میں سے ہر ایک کی ماں نے ہمارے لیے بھی اس مرض الموت دردِ زہ کا سامنا کیا ہے اور ہمارے خاطر دنیا کی اس دردناک اذیت کا مقابلہ کیا ہے، اسی طرح ہم میں سے ہر ایک کے والد نے ہماری روزی روٹی اور دکھ سکھ کے لیے دنیا جہاں کے مسائل کا سامنا کیا ہے لیکن اس کے مقابلہ میں ہم نے ان کے ان احسانات کا کیا بدلہ دیا ہے، یہ ایک سوالیہ نشان ہے؟ کیا آج تک ہم نے ان کا نام لے کر خدا سے ان کے حق میں سوال کیا ہے؟ ان کی بھلائی و مغفرت کی اللہ سے دعا کی ہے، ان کی بخشش کے لیے اللہ کے سامنے ہاتھ پھیلائے ہیں، ساری زندگی ہم اگر ان دونوں کی خدمت میں گزارتے تو بھی ان کے کسی ادنیٰ احسان کی برابری نہیں ہو سکتی تھی، قرآن مجید میں ان سے متعلق ہمیں حکم دیا گیا ہے کہ عمر کے آخری مرحلہ میں ان سے سرزد ہونے والی کم عقلی کی باتوں اور نازخروں پر بھی اُف تک نہ کریں، حدیث میں فرمایا گیا ہے کہ جب تک والدین زندہ رہیں ان کی برابر خدمت کرتے رہیں اور جب ان کا انتقال ہو جائے تو ان کے لیے مغفرت کی دعا کریں، اس سلسلہ میں اللہ نے ان کے حق میں مانگنے کا طریقہ بھی ہمیں سکھایا ہے کہ تم ان کے لیے مجھ سے اس طرح مانگو:

”رَبِّ ارْحَمْهُمَا كَمَا رَبَّيَانِي صَغِيرًا“

یعنی اے میرے رب! جس طرح ان دونوں نے میرے بچنے میں میری تربیت کی ہے اسی طرح تو ان پر رحم فرما۔

یہ دعا ایسی جامع و موثر ہے کہ ان کے حق میں ان کی زندگی میں بھی کی جائے اور مرنے کے بعد بھی، اگر ہمارا معمول اپنے ان شفیق والدین کے لیے اللہ سے مانگنے کا اب تک نہیں تھا تو آئیے آج سے ہم اس قرآنی دعا کو اپنی مناجات و دعاؤں کا لازمی جز بنائیں، اگر وہ زندہ ہیں تو ان کے لیے درازی عمر و خاتمہ بالخیر کی دعا، اگر وفات پا چکے ہیں تو مغفرت و بخشش کی دعا۔

ستر ہواں دن

(۱) حفظ قرآن و ترجمہ قرآن

سورة الزلزال

بِسْمِ اللّٰهِ الرَّحْمٰنِ الرَّحِیْمِ:
اِذَا زُلْزِلَتِ الْاَرْضُ زِلْزَالَهَا:
وَاُخْرِجَتِ الْاَرْضُ اَنْقَالَهَا:
وَقَالَ الْاِنْسَانُ مَا لَهَا:
یَوْمَئِذٍ تُحَدِّثُ اَخْبَارَهَا:
بَانَ رَبُّكَ اَوْحٰی لَهَا:
یَوْمَئِذٍ یَّضْطَرُّ النَّاسُ اَسْتَاثًا، لِّیُرَوْا اَعْمَالُهُمْ:
اس دن لوگ الگ الگ ٹولیوں میں پھیل پڑے ہوں گے تاکہ اپنے اپنے اعمال کا نتیجہ خود دیکھ لیں
فَمَنْ یَّعْمَلْ مِثْقَالَ ذَرَّةٍ خَيْرًا یَّرَہْ:
اور جس نے ذرہ برابر بھی نیک عمل کیا ہے وہ اس کو دیکھ لے گا
وَمَنْ یَّعْمَلْ مِثْقَالَ ذَرَّةٍ شَرًّا یَّرَہْ:
اور جس نے ذرہ برابر برا کام کیا ہو گا وہ اس کو دیکھ لے گا۔

(۲) عقائد

اللہ کی کتابوں پر ایمان

انسان یہ عقیدہ رکھے کہ پچھلے زمانہ میں مختلف اوقات میں مختلف قوموں کی طرف اللہ تعالیٰ نے اپنے بندوں کی رہنمائی و ہدایت کے لیے اپنے مقرب بندوں کو پیغمبر بنا کر بھیجا تھا، ان میں سے بعض نبیوں پر اپنی کتابیں بھی نازل فرمائی تھیں جس طرح حضرت محمد ﷺ پر قرآن مجید اتارا گیا تھا، اسی طرح بنی اسرائیل کے انبیاء میں حضرت موسیٰ علیہ السلام کو تورات، حضرت عیسیٰ علیہ السلام کو انجیل اور حضرت داؤد علیہ السلام کو زبور نامی آسمانی کتابیں عطا کی گئی تھیں، اسی طرح

حضرت ابراہیم علیہ السلام کو مختلف صحیفے کتابچوں کی شکل میں دیے گئے تھے، ان سب میں ہدایت کی باتیں تھیں، ان سب کتابوں کے متعلق صرف اتنا ایمان لانا ضروری ہے کہ وہ اللہ ہی کی کتابیں تھیں اور انسانوں کی رہنمائی کے لیے نازل کی گئیں تھیں اور اپنے نبیوں کی موجودگی تک اپنی اصلی حالت میں رہیں، یہودیوں و عیسائیوں کی موجودہ تورات و انجیل سے متعلق یہ بات سمجھ لینی چاہیے کہ یہ اصلی تورات و انجیل نہیں ہیں، اس میں بعد میں آنے والے ان مذاہب کے ماننے والوں نے شرک و کفر کی باتیں شامل کی ہیں، یہ موجودہ حالت میں اللہ کی کتابیں اس لیے نہیں ہیں کہ اس میں غیر اللہ کی عبادت اور ان کے معبود ہونے کا ذکر ہے اور اللہ اپنے علاوہ کسی کی عبادت کا حکم دے ہی نہیں سکتا، یہ خلاف عقل و خلاف فطرت باتیں اللہ کی طرف منسوب نہیں کی جاسکتیں، اسی کا نتیجہ ہے کہ انجیل و تورات کے موجودہ الگ الگ نسخوں میں فرق و تضاد نمایاں طور پر پایا جاتا ہے۔

(۳) دعائیں

کسی مریض کی عیادت کرے تو یہ دعا پڑھے:

أَذْهَبِ الْبَاسَ رَبَّ النَّاسِ وَاشْفِ أَنْتَ الشَّافِي لَا شِفَاءَ إِلَّا شِفَاءُكَ لَا يَغَادِرُ سُقْمًا.

نیز سات مرتبہ یہ دعا بھی پڑھے: أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ. (مسلم، ابوداؤد)

(جو شخص اس مریض کے پاس جو مرض الموت میں نہ ہو یہ دعاسات بار پڑھے تو اللہ تعالیٰ اس کو اس مرض سے شفاء عطا فرماتے ہیں)

(۴) فقہ

مکروہات نماز:

نماز میں یہ چیزیں مکروہ ہیں یعنی اس کے کرنے سے نماز کا ثواب کم ہو جاتا ہے:

- ۱۔ بلا ضرورت منہ ادرادھر پھیرنا ۲۔ آسمان کی طرف دیکھنا ۳۔ کپڑے یا بال کو سیٹنا ۴۔ کھانا موجود ہو اور کھانے میں دل لگا ہو تو اس وقت نماز پڑھنا۔ ۵۔ بلا عذر ایک پاؤں پر جسم کا وزن ڈال کر کھڑا ہونا ۶۔ ٹیک لگا کر نماز پڑھنا ۷۔ رکوع میں سر بہت زیادہ جھکانا ۸۔ قبر کی طرف رخ کر کے نماز پڑھنا ۹۔ پیشاب یا پاخانہ روک کر نماز پڑھنا ۱۰۔ راستہ، غسل خانہ، قبرستان میں یا نجاست کے قریب نماز پڑھنا۔

(۵) سیرت

۱۔ بہادری

آپ ﷺ باوجود فقر و فاقہ کی زندگی گزارنے کے ایسے طاقتور اور بہادر تھے کہ جنگوں میں جب کہ بڑے بڑے بہادر ہمت ہار جاتے تھے اور گھبرا جاتے تھے، آپ ﷺ انتہائی مستقل مزاجی کے ساتھ دشمن کے مقابلہ پر جے رہتے تھے، کبھی خوف و ہراس کی ہوا آپ کو نہیں لگی، کبھی چہرہ مبارک پر بل نہیں آیا۔

حضرت انسؓ بیان کرتے ہیں کہ رسول اللہ ﷺ سب سے زیادہ حسین و جمیل، سب سے زیادہ نخی و فیاض اور سب سے زیادہ شجاع و بہادر تھے، ایک رات اہل مدینہ خوف زدہ ہو گئے اور جب ایک گرج دار آواز آئی تو لوگوں نے آواز کی وجہ جاننے کے لیے اُدھر کا رخ کیا، راستے میں رسول اللہ ﷺ واپس تشریف لاتے ہوئے ملے، آپ ﷺ آواز سن کر سب سے پہلے وہاں تشریف لے گئے تھے اور فرماتے جاتے تھے کہ ڈرو نہیں، ڈرو نہیں! آپ ﷺ اس وقت ابوطحہ کے گھوڑے پر سوار تھے، آپ ﷺ نے گھوڑے کی تعریف کرتے ہوئے فرمایا: میں نے اس کو سمندر کی طرح رواں اور تیز رفتار پایا۔

(۶) درس حدیث

ناشکری کا انجام

آج سورج گرہن تھا، آپ ﷺ نے جماعت کے ساتھ سورج گرہن کی نماز پڑھائی، نماز کے بعد بعض صحابہ نے آپ ﷺ سے دریافت فرمایا: اے اللہ کے رسول! دوران نماز ہم نے آپ کو دیکھا کہ آپ کسی چیز کو لینے آگے بڑھے پھر پیچھے ہٹ گئے، کیا بات تھی؟

آپ ﷺ نے فرمایا: مجھے دوران نماز جنت دکھائی گئی، میں نے اس میں سے ایک خوشہ لینا چاہا، اگر میں اس کو لیتا تو تم اس میں سے قیامت تک کھاتے رہتے، لیکن اسی دوران جہنم بھی دکھائی گئی تو میں پیچھے ہٹ گیا، وہ جہنم اتنی خوفناک تھی کہ میں نے اس سے زیادہ بھیانک منظر نہیں دیکھا، میں نے جہنم میں زیادہ تر خواتین کو دیکھا۔

یہ سن کر صحابہؓ نے سوال کیا: اس کی کیا وجہ تھی؟

آپ ﷺ نے فرمایا:۔ کفر کی وجہ سے۔

صحابہؓ نے پوچھا:۔ کیا اللہ کے ساتھ کفر کی وجہ ہے؟

آپ ﷺ نے ارشاد فرمایا:۔ نہیں، کفر ان نعمت یعنی ناشکری کی وجہ سے، عورتیں اپنے شوہروں کی ناشکری کرتی ہیں اور ان کی احسان فراموشی کرتی ہیں، اگر تم ان کے ساتھ زندگی بھر بھی احسان کرتے رہو اور وہ کبھی ایک بار بھی ان کی مرضی کے خلاف تم سے کوئی کام دیکھے تو کہیں گی کہ کبھی آپ نے ہمارے ساتھ بھلائی کا معاملہ ہی نہیں کیا۔ (بخاری)

(۷) حفظ حدیث

إِيَّاكُمْ وَسُوءَ ذَاتِ النِّينِ فَإِنَّهَا الْحَالِقَةُ

ترجمہ: آپس کے جھگڑے سے بچو کیونکہ وہ (دین کو) مونڈ دینے والے ہیں (ترمذی)

(۸) عملی سنت

سورہ کہف کی تلاوت کی فضیلت

رسول اللہ ﷺ نے ارشاد فرمایا: جس نے سورہ کہف کو اس طرح پڑھا جس طرح کہ وہ نازل کی گئی ہے تو یہ سورت اپنے پڑھنے والے کے لیے قیامت کے دن اس کے رہنے کی جگہ سے لے کر مکہ مکرمہ تک نور بن جائے گی، اور جس نے اس سورت کی آخری دس آیات کی تلاوت کی پھر دجال نکل آیا تو دجال اس پر قابو نہ پاسکے گا۔

آپ ﷺ نے یہ بھی ارشاد فرمایا: جس نے سورہ کہف کی شروع کی دس آیات یاد کر لیں وہ دجال کے فتنے سے محفوظ ہو گیا اور ایک روایت میں سورہ کہف کی آخری دس آیتوں کو یاد کرنے کا ذکر ہے، نیز جو شخص جمعہ کے دن سورہ کہف پڑھ لے وہ اگلے جمعہ تک ہر فتنے سے محفوظ رہے گا اور اگر اس دوران دجال نکل آئے تو یہ اس کے فتنے سے بھی محفوظ رہے گا اور اللہ تعالیٰ اس کے لیے اگلے جمعہ تک ایک نور روشن کر دے گا اور اس کے اگلے جمعہ تک ہونے والے گناہوں کو معاف کر دے گا۔ (طبرانی)

اٹھارہواں دن

(۱) حفظ قرآن

سورة البينة (۱)

بِسْمِ اللَّهِ الرَّحْمَنِ الرَّحِيمِ شروع کرتا ہوں اللہ کے نام سے جو بڑا مہربان اور نہایت رحم والا ہے
لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِّينَ حَتَّى تَأْتِيَهُمُ الْبَيِّنَةُ ۝
اہل کتاب میں سے کافر اور مشرک لوگ اپنی حرکت سے باز آنے والے نہیں تھے یہاں تک کہ ان کے پاس کھلی دلیل آجائے
رَسُولٌ مِّنَ اللَّهِ يَتْلُوَ صُحُفًا مُّطَهَّرَةً ۝ فِيهَا كُتِبَ الْقِيَمَةُ ۝
ایک رسول اللہ کی طرف سے آئے جو پاک صحیفے پڑھ کر سنائے جس میں درست مضامین لکھے ہوئے ہوں
وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْبَيِّنَةُ ۝
اور کتاب پا کر بھی جنہوں نے اختلاف کیا وہ صاف دلیل آنے کے بعد بھی آپس کی پھوٹ سے نہیں رکے
وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ،
جب کہ انہیں صرف یہی حکم دیا گیا تھا کہ ایک اللہ کی یکسو ہو کر عبادت کریں اور اپنا دین اسی کے لیے خالص کر لیں
وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ۝
اور نماز قائم کریں اور زکوٰۃ ادا کرتے رہیں اور یہ مضبوط لوگوں کی راہ ہے۔

(۲) عقائد

قرآن مجید پر ایمان

آسمانی کتابوں میں صرف قرآن مجید کے متعلق یہ ایمان لانا ضروری ہے کہ اللہ کی نازل کردہ کتابوں میں صرف
یہی قرآن ہی اب تک اپنی اصلی حالت پر باقی ہے اور موجودہ پورا قرآن ہی اللہ کا نازل کردہ اور لفظ بلفظ اور ہو بہو ہے
چونکہ خصوصی طور پر اس کی حفاظت کا ذمہ اللہ نے لیا ہے اس لیے یہ قیامت تک ہر طرح کے رد و بدل اور اضافہ و کمی بیشی

سے محفوظ رہے گا، یہ اللہ کا کلام ہے جس کو محمد ﷺ پر آج سے چودہ سو سال پہلے حضرت جبرئیل علیہ السلام کے ذریعے جو سب سے افضل فرشتے ہیں اللہ نے عربی زبان میں ۲۳ سال کے وقفہ میں نازل کیا تھا، اس میں اللہ کی نافرمان کچھلی قوموں کے عبرتناک واقعات بھی ہیں اور مستقبل میں قیامت و آخرت میں پیش آنے والی چیزوں کی پیشین گوئیاں بھی، اللہ کی طرف لے جانے والے سیدھے راستے کی تفصیلات بھی اور شیطان و ابلیس کے جہنم والے راستے سے بچنے کے طریقے بھی، توحید و رسالت کے معقول دلائل بھی اور شرک و کفر کی قباحات و مضرتیں بھی، قیامت تک انسانوں کو پیش آنے والے مسائل کا حل بھی اور ایک انسان کے لیے کامیاب زندگی گزارنے کا طریقہ بھی۔

یہ کتاب کچھلی آسمانی کتابوں کی طرح کسی قوم یا نسل یا وقت کے ساتھ خاص نہیں بلکہ یہ قیامت تک آنے والی انسانیت کے لیے ہے، اس قرآن کی تلاوت پر اس کے ماننے والوں اور مان کر چلنے والوں کے لیے مرنے کے بعد بڑے اجر و ثواب کا وعدہ ہے، اس کے ایک ایک حرف کے پڑھنے پر دس نیکیاں لکھی جاتی ہیں۔

تمام عربوں کو اپنی عربی دانی میں شہرت کے باوجود اس بات کا اعتراف کرنا پڑا کہ اس قدر فصیح و بلیغ اور جامع و موثر کلام پیش کرنا قیامت تک آنے والے کسی انسان یا حق کے لیے ممکن نہیں، دنیا میں لاتعداد ایسے واقعات ہوئے کہ اس کا مطالعہ کرتے ہی لوگوں نے اپنے اسلام کا اعلان کیا اور شرک سے توبہ کی۔

(۳) دعائیں

جب کسی کو نظر بد لگے

اغْوِذْ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَ شَرٍّ وَ هَامَّةٍ وَ مِنْ كُلِّ غِيْبٍ لَآئِمَةٍ . (بخاری)

(۴) نفقہ

نماز کے اوقات

اللہ تعالیٰ نے مسلمانوں پر دن رات میں پانچ نمازیں فرض کی ہیں، وہ نمازیں مندرجہ ذیل ہیں:

۱۔ صبح کی نماز، اس میں دو رکعتیں فرض ہیں، اس کا وقت صبح صادق سے شروع ہو کر سورج کے طلوع ہونے تک رہتا ہے۔

۲۔ ظہر کی نماز، اس میں چار رکعتیں فرض ہیں، اس کا وقت زوالِ شمس (سورج کے ڈھلنے) سے شروع ہو کر سایہِ اصلی (ٹھیک دوپہر کے وقت ہر چیز کا جتنا سایہ ہو اس کو سایہِ اصلی کہتے ہیں) کو چھوڑ کر ہر چیز کا سایہ اس سے دو گنا ہو جانے تک رہتا ہے۔

۳۔ عصر کی نماز، اس میں چار رکعتیں فرض ہیں، اس کا وقت ظہر کے وقت کے ختم ہونے کے بعد سے شروع ہو کر سورج کے غروب ہونے تک رہتا ہے۔

۴۔ مغرب کی نماز، اس میں تین رکعتیں فرض ہیں، اس کا وقت سورج کے غروب ہونے کے بعد سے شروع ہو کر شفق کی سرخی غائب ہونے تک رہتا ہے۔

۵۔ عشاء کی نماز، اس میں چار رکعتیں فرض ہیں، اس کا وقت شفق کی سرخی غائب ہونے کے بعد سے شروع ہو کر صبح صادق تک رہتا ہے۔

وتر کی نماز واجب ہے اور اس کا وقت عشاء کا وقت ہی ہے لیکن یہ نماز عشاء کی نماز کی ادائیگی کے بعد ہی پڑھی جائے گی۔

(۵) سیرت

۲۔ بلند ہمتی اور ارادہ کی مضبوطی

آپ ﷺ ارادہ کے ایسے مضبوط اور خیالات کے ایسے پختہ تھے کہ تیس سال کی مدت میں طرح طرح کی مصیبتوں اور قسم قسم کی مشکلات کا سامنا ہوا، لیکن قدم مبارک اور پائے ہمت کو ذرا لغزش نہ ہوئی، حق و صداقت کی جو آواز آپ نے اٹھائی تو اس کو بلند کر کے اور ساری دنیا سے منوا کے دم لیا، آپ ﷺ نے اپنے شفیق چچا ابوطالب سے فرمایا تھا کہ ”چچا جان: قریش اگر میرے ایک ہاتھ پر سورج اور دوسرے ہاتھ پر چاند رکھ دیں تب بھی میں اپنے ارادے سے باز نہ آؤں گا، خواہ اس میں میری جان ہی جاتی رہے“ پھر قوم نے کیسا کیسا لالچ دیا، ڈرایا دھمکایا، سمجھایا بجھایا مگر آپ ﷺ کے پائے ثبات کو جنبش نہ ہوئی۔

(۶) درس حدیث

عورتوں نے بالوں میں جوڑ لگایا تو ہلاک ہوئیں

ایک انصاری خاتون دربار نبوت میں حاضر ہوئیں اور اپنی بچی کے متعلق ایک اہم مسئلہ دریافت کیا:۔
میری بچی کی شادی ہو گئی ہے لیکن اس کے سر کے بال چمک کی بیماری کی وجہ سے گر گئے ہیں، اب اس کا شوہر اسے تنگ کر رہا ہے اور کہہ رہا ہے کہ وہ اپنے بالوں میں دوسروں کے بالوں کا جوڑ لگائے، کیا میں ایسا کر سکتی ہوں؟
اس پر آپ ﷺ نے اس خاتون سے فرمایا:۔ ایسا بالکل نہ کرو، اس لیے کہ اس طرح اپنے بالوں پر دوسرے کے بالوں کی جوڑ لگانے والیوں پر لعنت کی گئی ہے، بنی اسرائیل اس وقت ہلاک ہوئے جب ان کی عورتوں نے بالوں میں جوڑ لگانا شروع کیا۔

آپ ﷺ نے مزید فرمایا:۔ جو عورتیں ہاتھوں کو گوندتی ہیں، چہرے یا آبرو کے بال نکالتی ہیں یا حسن کے لیے دانتوں کو کشادہ کرتی ہیں وہ اللہ کی بنائی ہوئی تخلیق میں تبدیلی کرتی ہیں، ایسی عورتوں پر اللہ کی لعنت ہے۔ (بخاری)

(۷) حفظ حدیث

مَنْ يُحْرِمَ الرَّفْقَ يُحْرِمَ الْخَيْرَ كُلَّهُ

ترجمہ:۔ جو نرمی سے محروم کر دیا گیا وہ سارے خیر سے محروم کر دیا گیا۔ (مسلم)

(۸) عملی سنت

تہجد کی فضیلت

رسول اللہ ﷺ نے ارشاد فرمایا: اے لوگو! سلام کو عام کرو، غریبوں کو کھانا کھلاؤ، رات کو نماز پڑھا کرو جب لوگ سو رہے ہوں تم سلامتی کے ساتھ جنت میں داخل ہو جاؤ گے۔ (ترمذی)

حضرت ابو ہریرہؓ سے روایت ہے کہ نبی کریم ﷺ نے ارشاد فرمایا: رمضان کے بعد سب سے افضل روزے اللہ تعالیٰ کے مہینے محرم کے روزے ہیں اور فرض نماز کے بعد افضل ترین نماز تہجد کی نماز ہے۔ (مسلم)

انیسواں دن

(۱) حفظ قرآن و ترجمہ قرآن

سورة البقرة (۲)

إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا، أُولَٰئِكَ هُمْ شَرُّ الْبَرِيَّةِ ۝
بے شک اہل کتاب اور مشرکین میں سے جو منکر ہوئے وہ سب کے سب دوزخ کی آگ میں ہوں گے، اس میں ہمیشہ رہیں گے، یہی لوگ بدترین مخلوق ہیں

إِنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمْ خَيْرُ الْبَرِيَّةِ ۝
بے شک جو لوگ ایمان لائے اور نیک عمل کئے یہ لوگ مخلوقات میں سب سے اچھے ہیں

جَزَاءُ لَهُمْ عِنْدَ رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا
ان کا بدلہ ان کے رب کے یہاں ہمیشہ رہنے کی جنتیں ہیں، ان کے نیچے نہریں بہتی ہوں گی، وہ ان میں ہمیشہ ہمیشہ رہیں گے
رَضِيَ اللَّهُ عَنْهُمْ وَرَضُوا عَنْهُ، ذَلِكَ لِمَنْ خَشِيَ رَبَّهُ
اللہ ان سے راضی ہوا اور وہ اللہ سے راضی ہوئے یہ ہر اس شخص کے لیے ہے جو اپنے رب سے ڈرتا ہے۔

(۲) عقائد

پیغمبروں پر ایمان

ایمان کی چوتھی شرط یہ ہے کہ انسان اس بات کو مانے کہ پچھلی قوم میں جب جب بھی راہِ راست سے نہیں، ان کو سیدھی راہ دکھانے اور شرک و کفر کی آلودگیوں سے نکالنے اور خدا کی توحید و معرفت تک دوبارہ لانے اور مقصدِ زندگی بتانے کے لیے اللہ نے ہر قوم میں ہر جگہ اور ہر زمانے میں ان ہی میں سے ایسے لوگوں کو بھیجا جو ان کی اس سلسلہ میں رہنمائی کر سکیں یعنی جس طرح انسانی ضروریات کی تکمیل کے لیے ہوا، پانی اور غذا کا اللہ کی طرف سے انتظام ہوا، اسی طرح ان کی اخلاقی و روحانی اور دینی ضرورتوں کو پورا کرنے کے لیے نبیوں اور رسولوں کو بھیجا گیا تاکہ وہ اپنی لائی ہوئی باتوں پر

خود عمل کر کے دکھاسکیں، اللہ کی طرف سے اس سلسلہ میں ان کی خاص تربیت و تعلیم ہوتی تھی جس کے بعد وہ اپنے پورے معاشرہ میں عقیدہ اور اخلاق و کردار کے اعتبار سے وہ سب سے اونچے مقام پر فائز ہوتے تھے، اخلاقی و دینی اعتبار سے ان کے دشمن کی طرف سے بھی ان پر انگلی نہیں اٹھائی جاسکتی تھی، ان سب کی تعلیمات بنیادی طور پر ایک ہی تھیں، وہ توحید کی دعوت دیتے تھے اور اپنی قوم سے کہتے تھے کہ تم سب ایک اللہ ہی کی عبادت کرو جس کے علاوہ تمہارا کوئی معبود نہیں، انسانوں کے لیے ان کی اس خالص ہمدردی کے پس پردہ ان کا کوئی ذاتی مفاد نہیں ہوتا تھا اور نہ ان کی کوئی دنیاوی غرض رہتی تھی، اللہ کی طرف سے ان کو جو ہدایات ملتی تھیں اس کو وحی کہا جاتا تھا، اس لیے رسولوں کی ان باتوں پر عمل کرنا اللہ کی باتوں پر عمل کرنا تھا اور ان کی نافرمانی اللہ کی نافرمانی تھی، بعض نبی تو وہ ہیں جن کے متعلق ہمیں قرآن میں تفصیلات ملتی ہیں اور اکثر وہ ہیں جن کا تذکرہ نامِ پیام قرآن میں موجود نہیں ہے، ان کی تعداد ایک لاکھ چوبیس ہزار بتائی جاتی ہے، اس اجمال کے ساتھ ان پر ایمان لانا کافی ہے کہ وہ سب سچے تھے اور اپنے وقت کے اللہ کے سب سے برگزیدہ بندے اور پیغمبر و نبی تھے۔

(۳) دعائیں

جب کوئی چیز گم ہو جائے: اَللّٰهُمَّ رَاٰذِلَ الضَّالَّةِ وَهَادِيَ الضَّالَّةِ اَنْتَ تَهْدِي مِنَ الضَّالَّةِ اُرْدُدْ عَلَيَّ ضَالَّتِي بِقُدْرَتِكَ وَسُلْطَانِكَ فَانْهَابِمِنْ عَطَايِكَ وَفَضْلِكَ اِنَّا لِلّٰهِ وَاِنَا اِلَيْهِ رَاٰجِعُونَ. (طبرانی)

(۵) فقہ

وہ اوقات جن میں نماز پڑھنا جائز نہیں:

مندرجہ ذیل اوقات میں کسی بھی طرح کی نماز پڑھنا جائز نہیں ہے چاہے نماز فرض ہو یا واجب:

- ۱۔ سورج کے طلوع ہونے کے وقت سے سورج کے بلند ہونے تک ۲۔ سورج بالکل سر پر آ جانے سے ڈھلنے تک
- ۳۔ سورج میں پیلا پن آ جانے کے وقت سے غروب ہونے تک، البتہ سورج میں پیلا پن آنے کے بعد اسی دن کی عصر کی نماز پڑھنا جائز ہے، تاکہ وہ نماز قضا نہ ہو، اگر ان اوقات میں کوئی جنازہ آئے تو کراہت کے ساتھ نماز جنازہ پڑھنا جائز ہے۔

وہ اوقات جن میں نفل نمازیں پڑھنا مکروہ ہے:

- ۱۔ طلوع فجر کے بعد فجر کی سنت دو رکعتوں سے زیادہ پڑھنا ۲۔ فجر کی نماز کے بعد سے سورج بلند ہونے تک۔
- ۳۔ عصر کی نماز کے بعد سے سورج غروب ہونے تک ۴۔ جمعہ کے دن جب خطیب خطبہ دینے کے لیے نکلے تو اس وقت سے جمعہ کی نماز ہونے تک ۵۔ عید کی نماز کے بعد عید گاہ میں ۶۔ فرض نماز کا وقت ختم ہونے کے قریب ہو اور اس بات کا اندیشہ ہو کہ اگر نفل نماز پڑھے گا تو فرض نماز فوت ہو جائے گی۔

(۶) سیرت

۳۔ سخاوت

آپ ﷺ کی سخاوت اور جو دو کرم کا یہ حال تھا کہ کبھی کسی سائل کو محروم نہیں کیا، جس نے جو مانگا فوراً عطا فرمایا، خود تکلیف برداشت کی، خود فقر و فاقہ سے زندگی گزاری مگر مانگنے والوں کو خالی ہاتھ واپس نہیں کیا، خود نہ دے سکے تو صحابہ سے دلویا، جب مال غنیمت آتا تھا تو اپنے دست مبارک سے بھر بھر کر لوگوں میں تقسیم فرما دیتے تھے اور پھر اگر بچ جاتا تھا تو جب تک اس کو تقسیم نہ کر لیتے آپ ﷺ کو چین نہ ملتا تھا۔

(۷) درس حدیث

مفلس کون ہے

در بار نبوت میں موجود حاضرین سے آج سرکارِ دو عالم ﷺ نے ایک سوال کیا، پوچھا: بتائیے: آپ کے نزدیک مفلس کون ہے؟ سب نے کہا: مفلس تو وہ ہے جس کے پاس درہم اور مال نہ ہو۔

آپ ﷺ نے فرمایا: میری امت کا مفلس وہ ہوگا جو قیامت کے روز میدانِ حشر میں اس حالت میں آئے گا کہ کسی کو گالی دی تھی، کسی پر بہتان تراشی کی تھی، کسی کا مال ناحق کھایا تھا، کسی کا خون کیا تھا اور کسی پر ظلم کیا تھا، ان سب مظلوموں کو اس کی نیکیوں میں سے بدلہ دیا جائے گا اور اگر اس سے پہلے ہی اس کی نیکیاں ختم ہو جائیں گی تو ان کے گناہ اس کے سر لادے جائیں گے، پھر اس کو جہنم میں پھینک دیا جائے گا۔ (مسلم)

ارشاد فرمایا:۔ روزِ قیامت تمام اہل حقوق کو ان کے حقوق ادا کر دیے جائیں گے یہاں تک کہ اگر کسی سینگ والی بکری نے بے سینگ بکری پر ظلم کیا ہے تو اس سے بھی بدلہ لیا جائے گا۔ (ترمذی)

(۸) حفظ حدیث

الْغِنَاءُ يُنْبِتُ النِّفَاقَ فِي قَلْبِهِ

ترجمہ: گناہوں میں نفاق پیدا کرتا ہے۔ (ابوداؤد)

(۹) عملی سنت

وتر کی فضیلت

رسول اللہ ﷺ نے ارشاد فرمایا: اے قرآن والو! وتر کی نماز پڑھو کیوں کہ اللہ وتر (تنہا اکیلا) ہے اور وتر کو (وتر کی نماز کو) پسند کرتا ہے۔ (ترمذی)

نبی کریم ﷺ نے مزید ارشاد فرمایا: اللہ تعالیٰ ایک نماز کے ذریعے تمہاری مدد کی ہے اور وہ تمہارے لیے سرخ اونٹوں سے زیادہ بہتر ہے، وہ وتر کی نماز ہے۔ (ابوداؤد)

بیسواں دن

(۱) حفظ قرآن وتر جمعہ قرآن

سورة القدر

بِسْمِ اللَّهِ الرَّحْمَنِ الرَّحِيمِ:

إِنَّا أَنْزَلْنَاهُ فِي لَيْلَةِ الْقَدْرِ:

وَمَا أَذْرَكَ مَا لَيْلَةُ الْقَدْرِ:

لَيْلَةُ الْقَدْرِ خَيْرٌ مِّنْ أَلْفِ شَهْرٍ:

تَنَزَّلُ الْمَلَائِكَةُ وَالرُّوحُ فِيهَا:

بِإِذْنِ رَبِّهِمْ مِّنْ كُلِّ أَمْرٍ:

سَلَامٌ، هِيَ حَتَّى مَطْلَعِ الْفَجْرِ:

شروع کرتا ہوں اللہ کے نام سے جو بڑا مہربان اور نہایت رحم والا ہے

بے شک ہم نے اس قرآن کو شب قدر میں نازل فرمایا ہے

اور آپ کو معلوم ہے کہ شب قدر کیا ہے

شب قدر ہزار مہینوں سے بھی بہتر ہے

اس رات میں فرشتے اور روح الامین اترتے ہیں

اپنے رب سے ہر کام کا حکم لے کر

اس رات میں فجر کے طلوع ہونے تک سلامتی ہے۔

تفسیر: رمضان کی راتوں میں ایک رات شب قدر ہے، یہ بڑی ہی بابرکت اور خیر والی رات ہے، اسی رات میں

قرآن مجید نازل ہوا، اس رات فرشتے آسمان سے دنیا میں اترتے ہیں، اس رات میں کوئی نیکی کرنا ایسا ہے جیسے ہزار مہینے تک

نیکی کرنا بلکہ اس سے بھی زائد، یہی باتیں اس سورۃ میں بیان کی گئی ہیں۔

(۲) عقائد

پیغمبروں کی ضرورت

یوں تو ایک اللہ کو پہچاننے اور اس پر ایمان لانے کے لیے خود انسان کا اپنا وجود اور اللہ کی پیدا کردہ مختلف

چیزوں پر اس کا غور کرنا ہی کافی تھا لیکن اللہ نے غیر معمولی احسان کیا کہ اس نے ان کی رہنمائی کے لیے مزید اپنی

طرف سے رسول و نبی بھی بھیجے، اللہ کو پہچاننا تو انسان کیلئے عقل سے ممکن تھا لیکن اسی عقل کے ذریعہ اللہ کے

احکامات کی تفصیلات کو جاننا اور حلال و حرام کے درمیان فرق کرنا اسکے لیے آسان نہیں تھا، اسی سلسلہ میں اس کی

رہبری کے لیے اللہ کی طرف سے نبیوں کا سلسلہ جاری ہوا، اس سلسلہ میں صرف عقل انسانی کو معیار بنا کر انسان کو آزاد چھوڑ دینا مبنی بر انصاف نہیں تھا، اگر نبیوں کو بھیجے بغیر نیکی اور بدی پر اس کے مرنے کے بعد مواخذہ ہوتا تو یہ اللہ کی رحمت اور عدل کے مطابق نہیں ہوتا، اسی لئے انسان کے لیے جسمانی و مادی ضروریات کی تکمیل کے بعد اس کی روحانی و اخلاقی اور دینی ضرورتوں کو پایہ تکمیل تک پہنچانے کے لیے کسی رہبر و رہنما کی ضرورت ناگزیر تھی، انسان کی اسی ضرورت کو اللہ نے رسول و نبی بھیج کر پورا کیا۔

(۳) دعائیں

سید الاستغفار:

اَللّٰهُمَّ اَنْتَ رَبِّىْ لَا اِلٰهَ اِلَّا اَنْتَ خَلَقْتَنِىْ وَاَنَا عَبْدُكَ وَاَنَا عَلَىٰ عَهْدِكَ وَوَعْدِكَ
مَا اسْتَطَعْتُ اَعُوْذُ بِكَ مِنْ شَرِّ مَا صَنَعْتُ اَبُوْءُ لَكَ بِنِعْمَتِكَ عَلَيَّ وَاَبُوْءُ بِذَنْبِيْ فَاغْفِرْ لِيْ
فَاِنَّهُ لَا يَغْفِرُ الذُّنُوْبَ اِلَّا اَنْتَ۔

ترجمہ: یا اللہ، تو میرا رب ہے، تیرے سوا کوئی معبود نہیں، تو نے مجھے پیدا کیا، میں تیرا بندہ ہوں، اپنے امکان بھر جو تجھ سے وعدہ اور عہد کر چکا ہوں اس پر قائم ہوں، میں تیری پناہ مانگتا ہوں اپنے شر سے جو مجھ سے سرزد ہوا، اپنے اوپر تیری نعمتوں کا اقرار کرتا ہوں جو مجھ پر ہیں، اور اپنے گناہوں کا اعتراف کرتا ہوں، میری مغفرت فرما، تیرے سوا کون ہے جو گناہ معاف کرے۔

فضیلت: جو کوئی صبح و شام سید الاستغفار کو پڑھے اور اس سے پہلے اس کا انتقال ہو جائے تو اس کے لیے جنت واجب ہو جاتی ہے۔ (ترمذی)

(۴) فقہ

اذان و اقامت

مردوں کے لیے فرض نمازوں کے لیے اذان و اقامت کہنا سنت مؤکدہ ہے، جماعت کے ساتھ نماز پڑھ رہا ہو یا تنہا، چاہے نماز ادا کر رہا ہو یا قضا۔

اذان اور اقامت کے کلمات یہ ہیں:-

اَللّٰهُ اَكْبَرُ اَللّٰهُ اَكْبَرُ، اَللّٰهُ اَكْبَرُ اَللّٰهُ اَكْبَرُ، اَشْهَدُ اَنْ لَا اِلٰهَ اِلَّا اللّٰهُ، اَشْهَدُ اَنْ لَا اِلٰهَ اِلَّا اللّٰهُ، اَشْهَدُ اَنْ مُحَمَّدًا رَّسُوْلُ اللّٰهِ، اَشْهَدُ اَنْ مُحَمَّدًا رَّسُوْلُ اللّٰهِ، حَتّٰی عَلٰی الصَّلَاةِ، حَتّٰی عَلٰی الصَّلَاةِ، حَتّٰی عَلٰی الْفَلَاحِ، حَتّٰی عَلٰی الْفَلَاحِ، اَللّٰهُ اَكْبَرُ اَللّٰهُ اَكْبَرُ، لَا اِلٰهَ اِلَّا اللّٰهُ.

فجر کی اذان میں حَتّٰی عَلٰی الْفَلَاحِ کے بعد مَوْزَن الصَّلَاةِ خَيْرٌ مِنَ النَّوْمِ (نماز نیند سے بہتر ہے) دو مرتبہ کہے گا۔

اقامت بھی اذان کی طرح ہی ہے، اس میں فرق صرف اتنا ہے کہ حَتّٰی عَلٰی الْفَلَاحِ کے بعد دو مرتبہ قد قامت الصلاة کہا جائے گا، اذان رک رک کر کہے گا اور اقامت جلدی کہے گا۔
باوضو قبلہ رو ہو کر اذان دینا سنت ہے، اسی طرح پاگل، عورت اور فاسق شخص کا اذان دینا مکروہ ہے۔

اذان کا جواب

اذان سننے والے کے لیے سنت ہے کہ وہ اپنے تمام کاموں کو چھوڑ کر اذان کا جواب دے، اذان کے جواب میں سننے والا وہی کلمات دہرائے جو مَوْزَن کہتا ہے البتہ حَتّٰی عَلٰی الصَّلَاةِ اور حَتّٰی عَلٰی الْفَلَاحِ کے جواب میں لَا حَوْلَ وَلَا قُوَّةَ اِلَّا بِاللّٰهِ کہے، فجر کی اذان میں الصَّلَاةُ خَيْرٌ مِنَ النَّوْمِ (نماز نیند سے بہتر ہے) کے جواب میں صَدَقْتَ وَبَرَرْتَ (تم نے سچ کہا اور حق بات کہی) کہے۔

۱۰۔ اذان کے بعد مَوْزَن اور سننے والے دونوں کو اذان کے بعد کی دعا پڑھنا سنت ہے جو یہ ہے:

اَللّٰهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ، اَيُّ مُحَمَّدٍ، اَلْوَسِيْلَةَ وَالْفَضِيْلَةَ

وَابْعَثْهُ مَقَامًا مُّحَمَّدًا اِلٰی الَّذِي وَعَدْتُهُ، اِنَّكَ لَا تُخْلِفُ الْمِيعَادَ. (بخاری، بیہقی)

(۵) سیرت

۴۔ شفقت و محبت

آپ ﷺ انتہائی رحم دل، بہت ہی مہربان اور شفیق تھے، کسی کی ذرا سی تکلیف گوارا نہ فرماتے تھے، یتیموں سے انتہائی محبت کرتے تھے، اسلام سے پہلے عورتوں اور غلاموں پر بڑی سختی ہوتی تھی، آپ ﷺ نے ان بے کسوں پر رحم فرمایا اور لوگوں کو بھی ان کے ساتھ حسن سلوک اور رحم دلی کی تعلیم دی اور پھر یہ انسان ہی پر موقوف نہ تھا بلکہ جانوروں پر بھی رحم فرماتے تھے، لوگوں کو اس کی تاکید فرماتے تھے کہ بے زبانوں پر رحم کرو، دیکھو! ان کے معاملہ میں اپنے پروردگار سے ڈرو، ان پر ظلم نہ کرو، اگر تم ان پر رحم کرو گے تو آسمان والا تم پر رحم فرمائے گا۔

حضرت عبداللہ بن مسعود بیان کرتے ہیں کہ ہم لوگ رسول اللہ ﷺ کے ساتھ ایک سفر میں تھے کہ آپ ﷺ ایک ضرورت کے لیے وہاں سے تھوڑی دیر کے لیے تشریف لے گئے، اس درمیان ہم نے ایک چھوٹی چڑیا دیکھی اس کے ساتھ دو بچے تھے ہم نے دونوں بچے لے لیے، وہ یہ دیکھ کر اپنے پروں کو پھڑپھڑانے لگی، آپ ﷺ تشریف لائے اور پوچھا کہ کس نے اس کے بچے چھین کر اس کو تکلیف پہنچائی ہے، پھر آپ ﷺ نے حکم دیا کہ اس کے بچے واپس کر دو۔

(۶) درس حدیث

ناحق حق دلانے پر آگ کا ٹکڑا ہے

آج ام المومنین حضرت ام سلمہؓ کے گھر رحمت عالم ﷺ تشریف فرما تھے، کسی مسئلہ میں آپ ﷺ سے فیصلہ کرانے کے لیے دو آدمی آئے، آپ ﷺ نے ان کے مسئلہ کو سن کر ایک فریق کے حق میں فیصلہ کر دیا لیکن فریق مخالف اس کو ماننے کے لیے تیار نہیں ہوا اور وہ حجرہ سے باہر نکل کر دروازے کے پاس جھگڑا کرنے لگا جس کی آواز کمرہ میں آپ ﷺ کو سنائی دی، یہ سن کر آپ کمرہ سے باہر تشریف لائے اور ان دونوں کو مخاطب کر کے فرمایا: میں تو انسان ہوں، میرے پاس مقدمات آتے ہیں، کبھی ایسا ہوتا ہے کہ فریقین میں سے کوئی چرب زبان ہوتا ہے، تو میں سمجھتا ہوں کہ وہ سچا ہے تو میں اس کے حق میں فیصلہ کر دیتا ہوں اگر میں ظاہر پر بھروسہ کرتے ہوئے کسی کو ناقح حق دلاؤں تو وہ سن لے کہ وہ اس کے لیے

آگ کا ٹکڑا ہے، اب اس کو اختیار ہے کہ چاہے تو اس کو لے یا اس کو چھوڑ دے۔ (بخاری)

آپ ﷺ فرمایا:۔ جو شخص جھوٹی قسم کھا کر کسی کا مال لے لے تو وہ اس حالت میں اللہ تعالیٰ سے ملے گا کہ اس پر اللہ تعالیٰ خفا ہوں گے، اسی وعید کے متعلق یہ آیت بھی اتری:

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يَكْلَمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ

ترجمہ: جو لوگ دنیا کی خاطر جھوٹی قسمیں کھاتے ہیں ان کے لیے آخرت میں کوئی حصہ نہیں اور نہ اللہ ان سے قیامت کے دن گفتگو فرمائیں گے، نہ ان کی طرف نظر اٹھا کر دیکھیں گے اور نہ ان کو پاک کریں گے، ان کے لیے دردناک عذاب ہے۔

(۷) حفظ حدیث

الْبِرُّ حُسْنُ الْخُلُقِ وَالْإِثْمُ مَا حَاكَ فِي نَفْسِكَ وَكَرِهْتَ أَنْ يُطْلَعَ عَلَيْهِ النَّاسُ (مسلم)

ترجمہ: بھلائی اچھے اخلاق کا نام ہے اور برائی وہ ہے جو تمہارے دل میں کھٹکے اور تم اس کو ناپسند کرو کہ لوگ اس سے واقف ہوں۔

(۸) عملی سنت

مصیبت زدہ کے لیے تسلی

حضرت عبداللہ روایت کرتے ہیں کہ نبی کریم ﷺ نے ارشاد فرمایا: جو شخص کسی مصیبت زدہ کو تسلی دیتا ہے تو اس کو مصیبت زدہ کی طرح ثواب ملتا ہے اسی طرح آپ ﷺ نے ارشاد فرمایا: جو مومن اپنے کسی مومن بھائی کی مصیبت میں اسے صبر و سکون کی تلقین کرے گا اللہ تعالیٰ قیامت کے دن اسے عزت کا لباس پہنائیں گے۔ (ابن ماجہ)

ایک سو ادا دن

(۱) حفظ قرآن و ترجمہ قرآن

سورہ علق (۱)

شروع کرتا ہوں اللہ کے نام سے جو بڑا مہربان اور نہایت رحم والا ہے
اپنے رب کا نام لے کر پڑھو جس نے سب کو پیدا کیا
انسان کو خون کے لوتھڑے سے پیدا کیا
پڑھتے رہو اور آپ کا رب ہی سب سے بڑھ کر کرم کرنے والا ہے
جس نے قلم سے علم سکھایا
انسان کو ایسا علم سکھایا جو انسان نہ جانتا تھا
ہاں دیکھو اب انسان شرارت پر اتر آئے گا
اس لیے کہ اس نے اپنے آپ کو غنی سمجھ لیا ہے
بے شک آپ کے رب کی طرف سب کو لوٹنا ہے

بِسْمِ اللّٰهِ الرَّحْمٰنِ الرَّحِیْمِ :
اِقْرَأْ بِاسْمِ رَبِّكَ الَّذِیْ خَلَقَ :
خَلَقَ الْاِنْسَانَ مِنْ عَلَقٍ :
اِقْرَأْ وَرَبُّكَ الْاَكْرَمُ :
الَّذِیْ عَلَّمَ بِالْقَلَمِ :
عَلَّمَ الْاِنْسَانَ مَا لَمْ یَعْلَمْ :
كَلَّا اِنَّ الْاِنْسَانَ لَیَطْغٰی :
اَنْ رَّاهُ اسْتَغْنٰی :
اِنَّ اِلٰی رَبِّكَ الرَّجْعٰی هـ

(۲) عقائد

حضرت محمد ﷺ پر ایمان

حضرت محمد ﷺ اللہ کے سب سے آخری نبی و رسول تھے، ۵۴۰ء میں آپ کی ولادت ہوئی، چالیس سال میں آپ کو نبوت عطا کی گئی جس کے بعد ۲۳ سال تک مسلسل آپ نے اپنا دعوتی فریضہ انجام دیا اور ۶۳ سال کی عمر میں اس دنیا سے انتقال کر گئے، نبوت سے پہلے آپ نے ایسی پاکیزہ زندگی گزاری کہ آپ کے دشمن بھی آپ کے اخلاق اور شرافت و صداقت کے گواہ تھے، آپ کے آنے سے پہلے پوری دنیا جہالت و گمراہی کے گھٹا ٹوپ اندھیرے میں تھی، آپ کے ذریعہ اسلام و ایمان کے نور کو اللہ نے پوری دنیا میں پھیلا دیا۔

آپ ﷺ کی نبوت پوری انسانیت کے لیے اور قیامت تک کے لیے تھی، آپ کے بعد پھر کوئی نبی نہیں آئے گا، آج دنیا میں کوئی ملک یا علاقہ ایسا نہیں ہے جہاں آپ کی لائی ہوئی اسلامی تعلیمات نہ پہنچیں ہوں، آپ کے ماننے والے اس وقت دنیا میں دیرھ ارب کے قریب ہیں، بقیہ ساڑھے چار ارب انسانوں تک اب آپ کا لایا ہوا دین اور پیغام پہنچانا مسلمانوں کا ہی کام ہے۔

جب آپ کے متعلق ہمیں یہ معلوم ہو گیا کہ وہ اللہ کے برگزیدہ نبی تھے، جھوٹ نہیں بولتے تھے، اللہ کی طرف غلط باتوں کو منسوب نہیں کرتے تھے، اپنے ذاتی مفاد، شہرت یا عزت کے لیے کوئی کام نہیں کرتے تھے، آپ کی پوری زندگی اللہ کے لیے وقف تھی تو آپ کی تمام باتوں پر یقین کرنا اور بے چوں و چرا اس پر ایمان لانا اور آپ کی لائی ہوئی تمام اسلامی تعلیمات پر عمل کرنا ہم سب کا فرض ہے، اسی لیے آپ کی اطاعت کو اللہ نے اپنی اطاعت اور آپ کی نافرمانی کو اپنی نافرمانی قرار دیا ہے، پچھلے نبیوں کی طرح صرف آپ کو ماننا یا آپ پر ایمان لانا کافی نہیں ہے بلکہ مسلمان ہونے کے لیے آپ کے بتائے ہوئے طریقہ پر چلنا بھی ضروری ہے۔

آپ کی بعثت عربوں میں ہوئی، اس لیے کہ عرب کا یہ علاقہ اس وقت پوری آباد دنیا کا جغرافیائی اعتبار سے وسطی علاقہ تھا، اس کے اوپر یورپ، دائیں ایشیا اور بائیں افریقہ تھا، اس وقت کی دنیا کی بڑی حکومتیں روم و ایران بھی اس کے قریب تھیں، دوسری وجہ یہ تھی کہ عرب میں آباد یہ قوم دنیا کی سب سے اجڈ، جاہل اور وحشی قوم تھی، ان کے اسلام میں داخل ہونے سے دیگر قوموں کا اسلام میں داخل ہونا آسان تھا۔

(۳) دعائیں

دنیا و آخرت کی بھلائی کے لیے جامع دعائیں

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

اے اللہ! مجھے دنیا میں بھی بھلائی عطا فرما اور آخرت میں بھی اور عذابِ قبر سے بچا۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ

اے اللہ! تو ہمیں ہدایت کے بعد ضلالت و گمراہی میں مبتلا نہ فرما اور ہمیں اپنی رحمت سے نواز دے یعنی خاتمہ بالخیر فرما، تو

ہی سب کچھ دینے والا ہے۔

(۴) فقہ

سنت نمازیں

فرض کے علاوہ اللہ کے تقرب کے لیے جو نمازیں حضور اکرم ﷺ پڑھا کرتے تھے وہ نمازیں سنت ہیں حضور اکرم ﷺ ان میں سے بعض نمازیں پابندی کے ساتھ پڑھتے تھے ان کو سنت مؤکدہ کہتے ہیں اور بعض نمازیں کبھی چھوڑ بھی دیتے تھے، ان نمازوں کو سنت غیر مؤکدہ کہتے ہیں۔

سنت مؤکدہ نمازیں:

- | | |
|--------------------------------|----------------------------------|
| ۱۔ فجر کی نماز سے پہلے دو رکعت | ۲۔ ظہر و جمعہ سے پہلے چار رکعت |
| ۳۔ ظہر کی نماز کے بعد دو رکعت | ۴۔ مغرب کی نماز کے بعد دو رکعت |
| ۵۔ عشاء کی نماز کے بعد دو رکعت | ۶۔ جمعہ کی نماز کے بعد چار رکعت۔ |

سنت غیر مؤکدہ نمازیں:

- | | |
|------------------------|--------------------------|
| ۱۔ ظہر کے بعد دو رکعت | ۲۔ عصر سے پہلے چار رکعت |
| ۳۔ مغرب کے بعد چھ رکعت | ۴۔ عشاء سے پہلے چار رکعت |
| ۵۔ عشاء کے بعد دو رکعت | |

(۵) سیرت

۵۔ حلم و بردباری

آپ جس قدر حلیم و بردبار تھے اس کی نظیر نہیں مل سکتی، دشمنوں نے آپ ﷺ کو طرح طرح کی تکلیفیں پہنچائیں، پائے مبارک زخمی ہوئے، دندان مبارک شہید ہوئے، خود کی کڑیاں چہرہ مبارک میں گھس گئیں، اس کے علاوہ کتنی ہی گستاخیاں آپ ﷺ کی شان میں ہوئیں مگر آپ ﷺ نے جس خندہ پیشانی سے یہ سب برداشت کیا، یہ آپ ﷺ ہی کا کام تھا اور یہی نہیں بلکہ آپ ﷺ نے تکلیف دینے والوں کے حق میں دعائے خیر فرمائی اور کبھی بدسلوکیوں کا بدلہ نہیں لیا۔

انس بن مالکؓ روایت کرتے ہیں کہ میں رسول اللہ ﷺ کے ساتھ چل رہا تھا، آپ ﷺ اس وقت نجران کی چادر زیب تن کیے تھے جس کے کنارے موٹے تھے، راستہ میں ایک اعرابی آپ ﷺ کو ملا اور آپ ﷺ کی چادر مبارک پکڑ کر زور سے کھینچی، میں نے نظر اٹھائی تو دیکھا کہ آپ ﷺ کی گردن پر اس کھینچنے کی وجہ سے نشان پڑ گئے تھے، پھر اس اعرابی نے کہا، یا محمد! اللہ کا جو مال آپ کے پاس ہے وہ مجھے دینے کا حکم دیجئے، آپ نے اس کی طرف مڑ کر دیکھا اور ہنسے، پھر ہدایت کی کہ اس کو مال دیا جائے، ہاں البتہ اللہ تعالیٰ کے حکم کے خلاف کوئی بات کسی میں پاتے تو پھر آپ ﷺ سے زیادہ کسی کو غصہ نہیں آتا تھا۔ (بخاری)

(۷) درس حدیث

سود کی حرمت

رسول اللہ ﷺ نے سود کھانے والے، سود کھلانے والے، سودی معاملات لکھنے والے اور سودی معاملات میں گواہی دینے والے پر لعنت کی ہے۔ (مسلم)

آپ ﷺ نے یہ بھی ارشاد فرمایا کہ آدمی جان بوجھ کر سود کا ایک درہم کھاتا ہے تو وہ اللہ کے نزدیک ۳۶ مرتبہ زنا کرنے سے زیادہ ناپسندیدہ ہے۔ (مسند احمد)

قرض پر منفعت حاصل کرنے کو سود کہتے ہیں، قرآن و احادیث مبارکہ میں اس کی سخت مذمت بیان کی گئی ہے، سود لینے اور سودی کاروبار کرنے والے کو اللہ اور اس کے رسول سے جنگ کرنے والا قرار دیا ہے۔

(۷) حفظ حدیث

التَّاجِرُ الصَّدُوقِيُّ الْأَمِينُ مَعَ النَّبِيِّينَ وَالصَّادِقِينَ وَالشُّهَدَاءِ (ترمذی)

سچ بولنے والا امانت دار تاجر (قیامت کے دن) نبیوں، نیکوکاروں اور اللہ کی راہ میں شہید ہونے والوں کے ساتھ ہوگا۔

(۸) عملی سنت

سلام کی عادت

آج مجلس نبوی میں تین اشخاص حاضر ہوئے اور تینوں نے الگ الگ طرح سے سلام کیا۔ پہلا شخص حاضر ہوا تو اس نے صرف اتنا کہا: السلام علیکم، آپ ﷺ نے اس کے سلام کا جواب دیا اور وہ بیٹھ گیا۔

آپ ﷺ نے فرمایا: اس کے لیے دس نیکیاں۔ کچھ دیر بعد ایک اور شخص حاضر مجلس ہوا اور یوں کہا: السلام علیکم ورحمة اللہ۔ آپ ﷺ نے اس کا جواب دیا تو وہ بھی بیٹھ گیا۔

آپ ﷺ نے اس کے متعلق فرمایا: اس کو بیس نیکیاں (اس لیے کہ اس نے رحمة اللہ کا اضافہ کیا تھا)۔ تھوڑی دیر بعد ایک تیسرا شخص حاضر خدمت ہوا، اس نے یوں سلام کیا: السلام علیکم ورحمة اللہ وبرکاتہ، آپ ﷺ نے اس کا بھی جواب دیا، جب وہ مجلس میں بیٹھ گیا تو آپ ﷺ نے فرمایا: اس کو تیس نیکیاں (اس نے وبرکاتہ کا بھی اضافہ کیا تھا)۔

اللہ رب العزت کا حکم ہے کہ جب تم کو کوئی سلام کرے تو تم اس کو اس سے بہتر الفاظ میں جواب دو یعنی وہ السلام علیکم کہے تو تم وعلیکم السلام ورحمة اللہ کہو، اگر وہ السلام علیکم ورحمة اللہ کہے تو تم وعلیکم السلام ورحمة اللہ وبرکاتہ کہو، ورنہ وہی الفاظ دہراؤ جو اس شخص نے کہے ہیں۔ (ابوداؤد، ترمذی)

بائیسواں دن

(۱) حفظ قرآن و ترجمہ قرآن

سورہ علق (۲)

أَرَأَيْتَ الَّذِي يَنْهَى عَبْدًا إِذَا صَلَّى :

کیا تم نے اس کو دیکھا جو منع کرتا ہے بندے کو جب کہ وہ نماز پڑھتا ہے۔

أَرَأَيْتَ إِنْ كَانَ عَلَى الْهُدَى :

ذرا دیکھو کہ ہدایت پا کر کوئی نماز ادا کرے

أَوْ أَمَرَ بِالتَّقْوَى :

اور خوف خدا کی تاکید کرے تو ایسے کو کوئی کیوں منع کرے

أَرَأَيْتَ إِنْ كَذَّبَ وَتَوَلَّى :

بھلا دیکھو تو اگر جھوٹ پر کمر باندھی اور منہ پھیر لیا

أَلَمْ يَعْلَم بِأَنَّ اللَّهَ يَرَى :

تو کیا اسے علم نہیں کہ اللہ اسے برابر دیکھ رہا ہے

كَأَلَّا لَيْنَ لَمْ يَنْتَه :

یہ ہرگز ہماری پکڑ سے بچ نہیں سکتا اگر وہ اپنی حرکت سے باز نہ آیا

لَنْسَفَعًا مِّنَ النَّاصِيَةِ :

تو ہم اس کی پیشانی پکڑ کر گھسیٹیں گے

نَاصِيَةٍ كَاذِبَةٍ خَاطِئَةٍ :

ایسی جھوٹی اور خطا کار پیشانی کی یہی سزا ہے

فَلْيَدْعُ نَادِيَهُ :

پس وہ بھی مقابلے کے لیے اپنی مجلس والوں کو بلا لے

سَنَدْعُ الزَّبَانِيَةَ :

ہم بھی جہنم کے افسروں کو بلائے لیتے ہیں

كَأَلَّا لَا تُطْعَمُهُ وَاسْجُدْ وَاقْتَرِبْ : آپ ہرگز اس کے کہنے میں نہ آئیں، سجدے کیے جاؤ اور ہمارا قرب حاصل کرتے رہو۔

تفسیر: اس سورہ کی ابتدائی پانچ آیتیں قرآن کی سب سے پہلی آیتیں ہیں، آپ غار حراء میں خدائے وحدہ

لا شریک کی عبادت کر رہے تھے کہ اچانک حضرت جبریلؑ وحی لے کر آئے اور کہا ”اقرا“ (پڑھئے) آپ نے فرمایا: میں

پڑھا ہوا نہیں ہوں، حضرت جبریلؑ نے آپ کو زور سے دبایا پھر پڑھنے کے لیے کہا آپ ہر بار وہی جواب دیتے رہے کہ

میں پڑھا ہوا نہیں ہوں، تیسری مرتبہ حضرت جبریلؑ نے زور سے دہا کر کہا کہ اقرا باسم ربک الذی خلقک پس اپنے

رب کے نام سے پڑھئے جس نے پیدا کیا۔

(۲) عقائد

حضرت محمد ﷺ کے آخری نبی ہونے پر ایمان

اسلام کی ایک شرط یہ بھی ہے کہ مسلمان حضرت محمد ﷺ کے آخری نبی و رسول ہونے پر ایمان لائے اور اس بات کا اقرار کرے کہ تمام نبیوں کی نبوت مخصوص قوموں کے لیے محدود وقت تک تھی سوائے آپ کی نبوت و رسالت کے جو پوری انسانیت کے لیے اور قیامت تک کے لیے تھی، آپ کے بعد پھر کوئی نبی نہیں آئے گا، آپ پر نبوت کا سلسلہ ختم ہو گیا، اسی لیے آپ کو خاتم النبیین کہا جاتا ہے، آپ کے بعد آپ کی امت کے لوگوں اور آپ کو ماننے والوں کے ذمہ ہی یہ کام کیا گیا کہ وہ اللہ کی طرف لوگوں کو بلانے کا فریضہ انجام دیں، آپ کی آمد کے بعد پچھلے تمام آسمانی مذاہب منسوخ ہو گئے اور سب کو آپ ہی کی اطاعت کرنے اور آپ پر ایمان لانے کا حکم دیا گیا، پچھلے زمانہ میں ایک نبی کے بعد دوسرے نبی کی ضرورت اس لیے ہوتی تھی کہ وہ کسی مخصوص قوم کی طرف مبعوث ہوتے تھے، دوسری وجہ یہ تھی کہ ان کے انتقال کے بعد ان کے ماننے والے ان کی تعلیمات میں شرکیہ و کفریہ باتوں کی آمیزش کرتے تھے لیکن آپ کو ایسی تعلیمات دی گئیں جو قیامت تک آنے والی انسانیت کے لیے کافی ہیں، اس میں زندگی میں پیش آنے والے تمام ممکنہ مسائل کا حل موجود ہے، آپ پر نازل کی ہوئی کتاب قرآن کی حفاظت کا اور اس کو پچھلی کتابوں کے برخلاف ہر طرح کی ترمیم و تحریف سے محفوظ رکھنے کا خاص وعدہ اللہ نے فرمایا ہے۔

(۳) دعائیں

اللہ کی نعمتوں کا شکرانہ

رَبِّ اَوْزِعْنِي اَنْ اَشْكُرَ نِعْمَتَكَ الَّتِي اَنْعَمْتَ عَلَيَّ وَعَلَىٰ وَالِدَيَّ وَاَنْ اَعْمَلَ صَالِحًا تَرْضَاهُ
وَاَدْخِلْنِي بِرَحْمَتِكَ فِي عِبَادِكَ الصَّالِحِينَ.

ترجمہ: اے میرے رب، مجھے توفیق دے کہ میں تیرے اس احسان کا شکر ادا کروں جو تو نے مجھ پر اور میرے والدین پر کیا، اور یہ کہ میں نیک عمل کروں جو تو پسند کرے، اور تو مجھے اپنے رحم و کرم سے اپنے نیک بندوں میں داخل کر دے۔

(۴) فقہ

دیگر سنت نمازیں

۱۔ تحیۃ المسجد: مسجد میں داخل ہونے والے کے لیے بیٹھنے سے پہلے دو رکعت نماز پڑھنا مندوب ہے، اس نماز کو "تحیۃ المسجد" کہا جاتا ہے، اگر بیٹھنے کے بعد بھی بغیر تاخیر کے نماز پڑھے تو کوئی حرج نہیں ہے۔
اگر مسجد میں داخل ہونے کے فوراً بعد فرض نماز یا کوئی دوسری نماز پڑھے اور تحیۃ المسجد کی نیت نہ کرے تو تحیۃ المسجد کا ثواب مل جائے گا۔

۲۔ تحیۃ الوضوء: وضو کے بعد اعضائے وضو کے سوکھنے سے پہلے دو رکعت نماز پڑھنا مستحب ہے، اس نماز کو تحیۃ الوضوء کہتے ہیں۔

۳۔ صلوٰۃ الضحیٰ: چاشت یعنی دن چڑھتے وقت چار رکعت سے بارہ رکعت تک پڑھنا مستحب ہے، اس نماز کو صلوٰۃ الضحیٰ یا چاشت کی نماز کہتے ہیں۔

(۵) سیرت

۶۔ محنت و جفاکشی

آپ ﷺ سستی و کاہلی کو بہت ناپسند فرماتے تھے، بچپن میں اپنی دائی حلیمہؓ کے بہت کام کر دیا کرتے تھے، ان کی بکریاں چراتے تھے، پھر جب آپ ﷺ جوان ہوئے تو تجارت کو اپنا پیشہ بنایا اور اپنی قوم کو متو بازو سے کما کر کھایا اور لوگوں کو بھی اس کی ترغیب دی کہ اپنے ہاتھ سے کما کر کھاؤ۔

۷۔ شرم و حیا

آپ کی شرم کا یہ حال تھا کہ ہمیشہ نیچی نگاہ رکھتے تھے، کنواری لڑکیوں میں اتنی غیرت نہ ہوگی جتنی ہمارے نبی ﷺ میں تھی، کبھی آپ ﷺ زور سے کھلکھلا کر نہیں ہنستے، کبھی آپ ﷺ کو بچپن میں بھی کسی نے برہنہ نہیں دیکھا۔

(۷) درس حدیث

بلی کو بھوکا رکھنے پر اللہ تعالیٰ کی خفگی

اللہ تعالیٰ کی رحیم و کریم ذات ایک طرف بندوں کی مغفرت کے لیے بہانوں کی تلاش میں رہتی ہے اور زندگی بھر کے پاپوں کے چھوٹے چھوٹے، اللہ کو خوش کرنے والے عمل پر بخشش کے فیصلے ہوتے ہیں تو دوسری طرف جب اس کی مخلوقات کے ساتھ چاہے وہ بے زبان ہی کیوں نہ ہوں کوئی ناروا سلوک کرتا ہے تو اس پر اس کو کتنا غصہ آتا ہے اس کا اندازہ لگانا مشکل ہے، اس کی سزا عام طور پر اس کو دنیا ہی میں مل جاتی ہے، اس سلسلہ کے دو واقعات رحمت عالم ﷺ نے آج اپنے صحابہ کو سنائے:-

آج سورج گرہن لگ گیا تھا، آپ ﷺ نے مسجد نبوی میں صحابہ کرام کو جمع کر کے سورج گرہن کی نماز پڑھائی، نماز کے بعد خطبہ دیا، فرمایا :- مجھے بہت قریب سے جنت اور دوزخ کا مشاہدہ کرایا گیا، میں نے اس میں بنی اسرائیل کی ایک عورت کو دیکھا جس کو ایک بلی سامنے اور پیچھے سے نوچ رہی تھی، میں نے پوچھا ایسا کیوں ہو رہا ہے؟ مجھ سے کہا گیا:- اس نے اس کو باندھ کر بھوکا رکھا تھا، خود سے اس کو زمین کے کیڑے مکوڑے کھانے بھی نہیں دیتی تھی یہاں تک کہ وہ بلی مر گئی۔ (نسائی)

بے پناہ رحمت الہی پر دلالت کرنے والا آپ ﷺ نے پچھلی قوموں میں سے ایک شخص کا واقعہ سنایا:- ایک دن وہ راستہ سے جا رہا تھا، اس نے کانٹے دار ڈالی دیکھی، اس نے اس کو اٹھایا اور کنارے کر دیا، اللہ تعالیٰ اس کے اس عمل سے اتنے خوش ہوئے کہ اس کی مغفرت فرمادی۔ (بخاری)

(۷) حفظ حدیث

مَنْ لَمْ يَسْأَلِ اللَّهَ يَغْضَبْ عَلَيْهِ

ترجمہ: جو اللہ سے نہیں مانگتا اللہ اس سے ناراض ہو جاتا ہے۔ (ترمذی)

(۸) عملی سنت

توبہ واستغفار کی پابندی

حضرت ابو ہریرہؓ سے روایت ہے کہ میں نے رسول اللہ ﷺ کو ارشاد فرماتے ہوئے سنا ہے، آپ ﷺ فرماتے تھے کہ خدا کی قسم میں اللہ سے بخشش چاہتا ہوں اور دن میں ستر مرتبہ سے زیادہ توبہ استغفار کرتا ہوں، رسول اللہ ﷺ نے فرمایا: جو شخص پابندی سے استغفار کرتا رہتا ہے، اللہ تعالیٰ اس کو ہر گنگی سے نکالتا ہے، اور ہر غم کو دور کرتا ہے، اور روزی ایسی جگہ سے دیتا ہے جہاں سے اس کو وہم و گمان بھی نہیں ہوتا۔ ((بخاری والبوداؤد))

تیسواں دن

(۱) حفظ قرآن و ترجمہ قرآن

سورۃ التین

بِسْمِ اللّٰهِ الرَّحْمٰنِ الرَّحِیْمِ : شروع کرتا ہوں اللہ کے نام سے جو بڑا مہربان اور نہایت رحم والا ہے
 وَالتِّیْنِ وَ الزَّیْتُونِ ه وَطُورِ سِیْنِیْنِ : انجیر اور زیتون کی قسم ہے اور طور سینین کی
 وَهٰذَا الْبَلَدِ الْاَمِیْنِ : اور اس امن والے شہر کی قسم
 لَقَدْ خَلَقْنَا الْاِنْسَانَ فِیْ اَحْسَنِ تَقْوِیْمٍ : بے شک ہم نے انسان کو بہت ہی خوبصورت سانچے میں ڈھال کر بنایا ہے
 ثُمَّ رَدَدْنٰهُ اَسْفَلَ سَافِلِیْنِ : پھر ہم نے اسے نیچے گرا کر بہت ہی خستہ حالت میں ڈال دیا
 اِلَّا الَّذِیْنَ اٰمَنُوا وَعَمِلُوا الصّٰلِحٰتِ : مگر جو لوگ ایمان لائے اور نیک اعمال کیے
 فَلَهُمْ اَجْرٌ غَیْرُ مَمْنُونٍ : تو ان کے لیے ایسا اجر ہے جو کبھی ختم نہ ہوگا
 فَمَا یَكْذِبُكَ بَعْدَ الذِّكْرِ : پھر اس بیان کے بعد تم کو انصاف کے دن کے معاملے میں کون جھٹلا سکتا ہے؟
 اَلِیْسَ اللّٰهُ بِاَحْكَمِ الْحَاكِمِیْنَ : کیا اللہ سب فیصلہ کرنے والوں سے اچھا فیصلہ کرنے والا نہیں؟

(۲) عقائد

ختم نبوت کے عقیدہ کا فائدہ

ختم نبوت یعنی حضرت محمد ﷺ کو آخری نبی ماننے اور آپ کی نبوت و رسالت کو پوری انسانیت کے لیے قیامت تک ماننے کا یہی وہ اسلامی عقیدہ ہے جس کی بنا پر بعض انسانوں کے اس عقیدہ کی خرابی واضح ہو جاتی ہے کہ دنیا کے تمام مذاہب میں عبادت کے طریقے اگرچہ الگ الگ ہیں لیکن سب کا مقصد ایک ہے اور یہ سب طریقے اللہ ہی تک پہنچاتے ہیں، اسلام اس ختم نبوت کے عقیدہ پر ایمان لانے کی شرط کے ساتھ اس مذکورہ عقیدہ کی نفی کرتا ہے اور مطالبہ کرتا ہے کہ مقصود کا صرف ایک ہونا کافی نہیں بلکہ اس مقصود تک پہنچنے کا طریقہ بھی ایک ہونا چاہیے اور وہ صرف اسلام

ہی کا طریقہ اور حضرت محمد ﷺ کا لایا ہوا دین ہے، اس کے علاوہ تمام آسمانی مذاہب منسوخ ہیں، اسلام کے علاوہ موجودہ کسی بھی مذہب کو ماننے سے انسان اللہ کو اس کی حقیقی صفات کے ساتھ پہچان نہیں سکتا ہے۔

(۳) دعائیں

قبرستان میں داخل ہوتے وقت پڑھنے کی دعا:

اَلسَّلَامُ عَلَیْكُمْ اَهْلَ الدِّيَارِ مِنَ الْمُؤْمِنِیْنَ وَالْمُسْلِمِیْنَ وَاَنَا اِنْ شَاءَ اللّٰهُ بِكُمْ لِاحِقُوْنَ ، نَسْأَلُ اللّٰهَ لَنَا وَلَكُمْ الْعَافِیَةَ. (مسلم)

(۴) فقہ

۴۔ صلاۃ الاستخارة:

کسی اہم معاملہ میں اللہ تعالیٰ سے رہبری حاصل کرنے اور خیر طلب کرنے کے لیے استخارہ کی نیت سے دو رکعت نماز پڑھنا سنت ہے، اس کو صلاۃ الاستخارہ کہتے ہیں، اس نماز کے بعد اللہ کی طرف متوجہ ہو کر استخارہ کی مسنون دعا پڑھے پھر جس طرف دل کا میلان ہو وہ کام کرے، اگر ایک مرتبہ پڑھنے پر انشراح نہ ہو تو بار بار پڑھے۔

۵۔ صلوۃ الحاجۃ:

جب کسی کو کوئی ضرورت پیش آئے تو اچھی طرح وضو کر کے صلوۃ الحاجۃ کی نیت سے دو رکعت نفل نماز پڑھے پھر سلام کے بعد اللہ کی خوب حمد و ثناء بیان کرے اور درود پڑھ کر صلوۃ الحاجۃ کی دعا پڑھے، اس کے بعد پھر اللہ تعالیٰ کی طرف متوجہ ہو کر اپنی ضرورت مانگے، ان شاء اللہ اس کی حاجت پوری ہوگی، خواہ کسی مصلحت سے کچھ دیر ہی ہو جائے۔

(۵) سیرت

۸۔ برابری کا برتاؤ

امیر و غریب، چھوٹا بڑا، غلام و آقا سب آپ ﷺ کے نزدیک یکساں تھے، کسی کو کسی پر فوقیت نہ دیتے تھے، صحابہ کرامؓ

کے ساتھ ہر کام میں برابر شریک رہتے تھے، مسجد نبوی کی تعمیر اور خندق کی کھدائی میں سب کے ساتھ برابر کام کیا اور مسلمانوں کو برابر اس کی تاکید فرماتے تھے کہ دیکھو! مسلمان آپس میں بھائی بھائی ہیں، کسی کو کسی پر بڑائی نہیں سوائے نیکی کے۔

(۷) درس حدیث

لنگی لٹکانے کی وجہ سے یہ سزا ملی تھی!

سرکارِ دو عالم ﷺ نے آج مجلس میں اپنے جانثاروں کو پچھلی اقوام میں سے ایک شخص کا عبرت انگیز واقعہ سنایا، فرمایا:۔
پچھلے زمانے کا ایک شخص اس وقت سے آج تک برابر زمین میں دھنستا جا رہا ہے، اس کو ٹخنے سے نیچے تکبر کی وجہ سے لنگی لٹکانے کی وجہ سے یہ سزا ملی تھی، وہ شخص قیامت تک اسی طرح زمین میں دھنستا ہی رہے گا۔
آپ ﷺ نے فرمایا:۔ جتنا حصہ ٹخنے سے نیچے لٹکا رہے گا اتنا حصہ جہنم میں جائے گا اور جو شخص گھمنڈ سے اپنی لنگی یا پاجامہ ٹخنے سے نیچے لٹکائے گا اس کی طرف اللہ تعالیٰ قیامت کے روز نظر اٹھا کر بھی نہیں دیکھیں گے۔ (بخاری)

(۷) حفظ حدیث

الدُّنْيَا سَجْنُ الْمُؤْمِنِ وَجَنَّةُ الْكَافِرِ :

ترجمہ: دنیا مؤمن کے لیے قید خانہ اور کافر کے لیے جنت ہے (مسلم)

(۸) عملی سنت

سورہ ملک کی تلاوت کی فضیلت

رسول اللہ ﷺ نے ارشاد فرمایا: قرآن کریم میں ایک سورت تمیں آیات کی ایسی ہے کہ وہ اپنے پڑھنے والے کی شفاعت کرتی رہتی ہے یہاں تک اس کی مغفرت کر دی جائے وہ سورہ ”تبارک اللہ“ ہے۔ (ترمذی)
رسول اللہ ﷺ اس وقت تک نہیں سوتے تھے جب تک ”تبارک اللہ بیدہ الملک“ نہ پڑھ لیتے۔
نبی ﷺ نے یہ بھی ارشاد فرمایا کہ یہ سورہ عذاب سے روکنے والی ہے اور قبر کے عذاب سے نجات دلانے والی ہے۔ (ترمذی)

چوبیسواں دن

(۱) حفظ قرآن و ترجمہ قرآن

سورہ الم نشرح

بِسْمِ اللَّهِ الرَّحْمَنِ الرَّحِيمِ:

أَلَمْ نَشْرَحْ لَكَ صَدْرَكَ:

وَوَضَعْنَا عَنْكَ وِزْرَكَ:

الَّذِي أَنْقَضَ ظَهْرَكَ:

وَرَفَعْنَا لَكَ ذِكْرَكَ:

فَإِنَّ مَعَ الْعُسْرِ يُسْرًا:

إِنَّ مَعَ الْعُسْرِ يُسْرًا:

فَإِذَا فَرَغْتَ فَانصَب:

وَإِلَىٰ رَبِّكَ فَارْغَب:

شروع کرتا ہوں اللہ کے نام سے جو بڑا مہربان اور نہایت رحم والا ہے

کیا ہم نے آپ کے لیے آپ کا سینہ نہیں کھول دیا

اور کیا آپ سے وہ بوجھ نہیں اتار دیا

جس نے آپ کی پیٹھ جھکا دی تھی

ہم نے آپ کا تذکرہ بلند کر دیا

یقیناً ہر دشواری کے ساتھ آسانی ہے

یقیناً ہر مشکل کے ساتھ آسانی ہے

پس جب آپ فارغ ہوں تو عبادت میں مشغول ہو جاؤ

اور اپنے رب کی طرف متوجہ ہو جاؤ

تفسیر: نبی کریم ﷺ کا سینہ دو مرتبہ چاک کیا گیا: ایک مرتبہ بچپن میں اور دوسری مرتبہ معراج کے موقع پر اور اس

میں علوم و معارف کے سمندر اتار دیے گئے اور نبوت کی ضروری چیزوں اور رسالت کے فرائض کو برداشت کرنے کا حوصلہ

رکھ دیا گیا تاکہ دشمنوں کی عداوت اور مخالفتوں سے آپ نہ گھبرائیں، اس کے نتیجے میں آپ کا مقام بہت بلند کیا گیا۔

(۲) عقائد

آخرت کے دن پر ایمان

دنیا میں کئی طرح کی اقوام و مذاہب ہیں جن کا عقیدہ مرنے کے بعد کی زندگی سے متعلق الگ الگ ہے، بعض

قوموں کا ماننا ہے کہ یہ دنیا کی زندگی ہی کل زندگی ہے، مرنے سے ہمیشہ کے لیے انسان ختم ہو جاتا ہے، مسلمانوں کا اس

سلسلہ میں جو عقیدہ ہے اور جو ایمان کی بنیادی شرط بھی ہے وہ نہایت صاف اور معقول ہے جس کے مطابق سوائے اللہ کی ذات کے ہر چیز کو اس دنیا میں زوال و فنا ہے جس کو موت کہا جاتا ہے اور ایک دن اس پوری دنیا کو بھی ختم ہونا ہے جس کو قیامت کہا جاتا ہے، اس کے بعد انسان و جنات کو اللہ کے دربار میں حاضر ہو کر اپنا حساب کتاب دینا ہے، ہر انسان کے ساتھ اس کے ہر عمل کی ریکارڈنگ و فرشتوں یعنی کراما کا تین کے ذریعہ ہو رہی ہے جس کی پیشی کے بعد اس کے لیے اللہ کی طرف سے جنت یا جہنم کا فیصلہ ہوتا ہے جہاں پہنچنے کے بعد پھر کسی کو موت نہیں آنے والی ہے۔

اگر ہم ذرا سنجیدگی سے غور کریں تو آخرت کا یہ دن ہر انسان کے لیے عقلاً بھی مطلوب ہے اس لیے کہ اس دنیا میں انسان اچھے برے دونوں طرح کے کام کرتا ہے اور یہ بات روز دیکھنے میں آتی ہے کہ اس کی نہ اچھائیوں کا اس کو یہاں پورا بدلہ ملتا ہے اور نہ اس کی برائیوں پر ٹھیک سے پکڑ ہوتی ہے۔

مرنے کے بعد آخرت میں اللہ کے دربار میں حاضر ہو کر اپنے اعمال کی پیشی اور حساب کتاب و مواخذہ کا ڈر یہی وہ عقیدہ ہے جس کی وجہ سے انسان دنیا میں بری باتوں، ظلم و تشدد اور غلط کاموں سے رکتا ہے اور اچھے اعمال اور بھلے کاموں کی اس کو ترغیب ملتی ہے۔

(۳) دعائیں

حسد، کینہ وغیرہ سے دل کو پاک رکھنے کے لیے قرآنی دعا:

رَبَّنَا اغْفِرْ لَنَا وَلِأَخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا، رَبَّنَا إِنَّكَ رَؤُوفٌ رَحِيمٌ.

ترجمہ: اے ہمارے رب، ہمیں اور ہمارے اُن بھائیوں کو جو ایمان میں ہم سے پہلے گزرے بخش دے، اور ہمارے دلوں میں ایمان والوں کے ساتھ کدورت نہ ہونے دے، اے ہمارے رب، تو بڑا شفیق و مہربان ہے۔

(۴) فقہ

مریض کی نماز

اللہ تعالیٰ کا ارشاد ہے: "لَا يُكَلِّفُ اللَّهُ نَفْسًا إِلَّا وُسْعَهَا" اللہ تعالیٰ ہر نفس کو اس کی طاقت بھر ہی مکلف کرتا ہے، نبی کریم ﷺ نے حضرت عمران بن حصین سے فرمایا: "کھڑے ہو کر نماز پڑھو، اگر کھڑے ہو کر نماز نہیں پڑھ سکتے تو بیٹھ کر نماز پڑھو، اگر بیٹھ کر نماز نہیں پڑھ سکتے تو لیٹ کر اشارہ سے نماز پڑھو۔"

نماز اہم ترین عبادت ہے، اس لیے جب تک انسان کے ہوش و حواس بحال ہیں کسی بھی حالت میں معاف نہیں، البتہ بیماری یا سفر کی حالت میں نماز میں رخصت ہے، چنانچہ بیماری کی حالت میں بھی نماز چھوڑنا جائز نہیں ہے، ہاں اگر بیمار نماز کے ارکان مکمل طور پر ادا نہ کر سکتا ہو تو جتنا کر سکتا ہو کرے۔

کسی بیمار کو سخت تکلیف یا درد کی وجہ سے کھڑا ہونا دشوار ہو یا کھڑے ہو کر نماز پڑھنے میں کوئی بیماری لاحق ہونے یا بیماری کے بڑھنے یا تاخیر سے شفا یاب ہونے کا خطرہ ہو تو بیٹھ کر نماز پڑھے گا، اگر رکوع اور سجدہ کرنے سے عاجز ہو تو اشاروں سے رکوع اور سجدے کرے گا، اشاروں سے رکوع اور سجدہ کرنے والا سجدہ کے لیے رکوع کے مقابلہ میں زیادہ جھکے گا، اگر بیٹھ کر نماز نہ پڑھ سکتا ہو تو لیٹ کر نماز پڑھے گا۔

اسی طرح نمازوں کو ان کے اوقات میں ادا کرنا واجب ہے، کسی عذر کے بغیر نماز کو اس کے وقت سے مؤخر کرنا جائز نہیں ہے۔

اگر کوئی کسی عذر کی بنا پر نماز کو وقت سے مؤخر کرے تو عذر کے ختم ہوتے ہی اس کی قضا کرنا ضروری ہے۔ فرض نماز کی قضا فرض ہے، واجب نماز کی قضا واجب ہے۔

(۵) سیرت

۹۔ عفو و کرم

عفو و کرم میں آپ ﷺ اپنا جواب نہ رکھتے تھے، طائف والوں کے ظلم و ستم، مکہ والوں کی ایذا رسانی سے سننے والوں

کے دل دہل جائیں گے مگر آپ ﷺ نے ان سے کبھی انتقام نہ لیا، آپ ﷺ کے محبوب چچا حضرت حمزہؓ کو بے دردی سے قتل کرنا، پھر ان کے جگر کو نکال کر اور چبا کر اپنے دل کی آگ بجھانا، آپ ﷺ کو شہید کرنے کے لیے حملہ کرنا، یہ باتیں ایسی نہیں ہیں کہ انسان ان کو بھول جائے لیکن آپ ﷺ کی شانِ رحمت دیکھو کہ فتح مکہ کے بعد وہی تمام مجرم آپ ﷺ کے سامنے لائے گئے تو آپ ﷺ نے بغیر کسی باز پرس کے سب کو معاف کر دیا، کیا کوئی ایسی مثال پیش کر سکتا ہے؟

خیبر کی ایک یہودی عورت زہب بنت حارث نے آپ کی خدمت میں ایک بھی ہوئی بکری پیش کی جس میں اس نے زہر ملا دیا تھا، آپ اور آپ کے صحابہ کرام اس میں سے کھانے لگے اتنے میں آپ ﷺ نے سب کو ہاتھ روکنے کے لیے ارشاد فرمایا اور کہا کہ یہ گوشت زہریلا ہے، پھر آپ ﷺ نے اس عورت کو بلا کر پوچھا تو اس نے یہ عذر کیا کہ میں آپ کے دعویٰ نبوت کی تصدیق کرنا چاہتی تھی کیوں کہ پیغمبر کو زہر سے کچھ نقصان نہیں ہو سکتا، آپ نے اس عورت کو معاف کر دیا حالانکہ آپ ﷺ کی طبیعت اس زہر کے اثر سے ماسا زہر بننے لگی، اس کے باوجود انتقام میں آپ نے اس عورت سے باز پرس نہیں فرمائی۔

(۶) درس حدیث

اللہ کرے تم دائیں ہاتھ سے کبھی نہ کھا سکو

رحمت عالم ﷺ کی زبان مبارک سے نکلنے والے حکم کی تعمیل نہ کرنے کا برا انجام دنیا ہی میں لوگوں نے اپنی آنکھوں سے دیکھ لیا، آج اس کا ایک ہلکا سا نمونہ بھی سامنے آیا۔

آپ ﷺ کے ساتھ ایک شخص بائیں ہاتھ سے کھا رہا تھا۔ آپ ﷺ نے اس سے فرمایا: دائیں ہاتھ سے کھاؤ۔ اس نے کہا: نہیں، میں دائیں ہاتھ سے کھا نہیں سکتا، حالانکہ وہ کھا سکتا تھا لیکن تکبر اس نے یہ بات کہی تھی۔ آپ ﷺ نے اس سے یہ سن کر فرمایا: اللہ کرے تم دائیں ہاتھ سے کبھی نہ کھا سکو، آپ ﷺ کا یہ فرمانا تھا کہ اسی وقت اس کا ہاتھ شل ہو گیا اور وہ شخص مرتے دم تک اپنا دایاں ہاتھ منہ تک نہ لے جاسکا۔ (مسلم)

(۷) حفظ حدیث

اَللّٰهُ اَعْلٰی الْخَيْرِ كُلِّهَا عَلَیْهِ

ترجمہ: اچھے کاموں کی طرف رہنمائی کرنے والا اس کو کرنے والے کی طرح ہے۔ (ترمذی)

(۸) عملی سنت

سورہ واقعہ کی تلاوت کی فضیلت

حضرت عبداللہ ابن مسعود فرماتے ہیں کہ میں نے رسول اللہ ﷺ کو یہ ارشاد فرماتے ہوئے سنا: جس شخص نے ہر رات سورہ واقعہ پڑھی اس پر فقر و فاقہ نہیں آئے گا۔ (بیہقی)

(۹) غلط فہمیوں کا ازالہ

عورت کا دائرہ عمل

اسلام میں عورت کو گھر کی ملکہ بنایا گیا ہے، مال کمانے کی ذمہ داری اس کے شوہر پر ہے اور اس مال سے گھر کا انتظام کرنا عورت کا کام ہے۔

نبی کریم ﷺ کا ارشاد ہے: ”عورت اپنے شوہر کے گھر کی ذمہ دار ہے، اور وہی اپنی ذمہ داری کے دائرہ میں اپنے عمل کے لیے جواب دہ ہے۔“ (بخاری)

عورت کو ایسے تمام فرائض سے سبکدوش کیا گیا ہے جو گھر سے باہری امور سے تعلق رکھتے ہیں، اس کی چند مثالیں مندرجہ ذیل ہیں:

۱۔ اس پر جمعہ کی نماز فرض نہیں ہے۔

۲۔ اس پر جہاد فرض نہیں، البتہ وقت ضرورت وہ مجاہدین کی خدمت کے لیے جاسکتی ہے۔

۳۔ عورت کو جنازوں میں شریک ہونا نہیں ہے، بلکہ اس سے روکا گیا ہے۔

۴۔ جماعت کے ساتھ نماز پڑھنا بھی اس کے لیے ضروری نہیں ہے، نبی کریم ﷺ نے عورت کے لیے گھر کے سب سے اندرونی کمرے میں نماز پڑھنے کو پسند فرمایا ہے۔

۵۔ محرم کے بغیر سفر کی اجازت نہیں دی گئی ہے۔

پچیسواں ال دن

(۱) حفظ قرآن و ترجمہ قرآن

سورہ ضحیٰ

بِسْمِ اللّٰهِ الرَّحْمٰنِ الرَّحِیْمِ:	شروع کرتا ہوں اللہ کے نام سے جو بڑا مہربان اور نہایت رحم والا ہے
وَالضُّحٰی وَاللَّیْلَ اِذَا سَجٰی:	دن کی روشنی کی قسم اور رات کی جب وہ چھا جائے
مَا وَدَّعَاكَ رَبُّكَ وَمَا فَعَلٰی:	آپ کے رب نے آپ کو نہیں چھوڑا اور آپ سے ناراض نہیں ہوا
وَلَا اٰخِرَۃُ خَیْرٌ لَّكَ مِنَ الْاَوَّلٰی:	اور البتہ آخرت تو آپ کے لیے دنیا سے بہتر ہے
وَلَسَوْفَ یُعْطِیْكَ رَبُّكَ فَتَرْضٰی:	آپ کا رب آپ کو اتنا عطا فرمائے گا کہ آپ راضی ہو جائیں گے
اَلَمْ یَجِدْكَ یَتِیْمًا فَاٰوٰی:	کیا اس نے آپ کو یتیم نہیں پایا تھا، پھر جگہ دی
وَوَجَدَكَ ضَالًّا فَهَدٰی:	اور آپ کو اس نے پایا کہ آپ ہماری راہ کی تلاش میں کھو گئے تھے تب اس نے آپ کو اپنی راہ بتادی
وَوَجَدَكَ عَاثِلًا فَاٰغْنٰی:	اور اس نے آپ کو تنگ دست پایا پھر غنی کر دیا
فَاَمَّا الْیَتِیْمَ فَلَا تُفْهَرُ:	بس جو یتیم ہے اس پر دباؤ مت ڈالو
وَاَمَّا السَّآئِلَ فَلَا تَنْهَرُ:	اور سوال کرنے والے کو مت جھڑکو
وَاَمَّا بِنِعْمَةِ رَبِّكَ فَحَدِّثُ:	اور جو بھی آپ کے رب کی نعمت ہے اسے بیان کرو۔

تفسیر

صحیح روایتوں میں ہے کہ حضرت جبریل بہت دنوں تک نبی کریم ﷺ کے پاس نہیں آئے یعنی قرآن کی وحی آنا بند ہو گئی، اس وقت مشرکین کہنے لگے کہ محمد کو ان کے رب نے چھوڑ دیا ہے، اس کے جواب میں یہ آیتیں نازل ہوئیں اور آپ کو تسلی دی گئی کہ آپ کے رب نے آپ کو چھوڑا نہیں ہے اور نہ آپ سے وہ ناراض ہوا ہے۔

(۲) عقائد

عقیدہ آخرت کا فائدہ

اس عقیدہ کا فائدہ یہ ہے کہ انسان اللہ کو اس کی پوری طاقت و قوت کے ساتھ ماننے کے ساتھ اجر و ثواب کی امید میں جنت کے حصول کے لیے اس دنیا میں نیک کام کرنے اور عذاب و عقاب کے خوف سے جہنم کی آگ سے بچنے کے لیے برے کاموں سے رکنے پر مجبور ہوتا ہے، اگر یہ عقیدہ نہ ہو تو مشرکین و کفار کفر و شرک سے کیوں کر توبہ کریں گے اس لیے کہ ان کے اپنے تصورات و خیالات کے مطابق جب ان کو مرنے کے بعد دوبارہ زندہ ہی نہیں ہونا ہے تو وہ کیوں شرک نہ کر کے اللہ پر ایمان لائیں گے اور دنیاوی آزمائشوں میں جتلا ہوں گے اس لیے کہ اس پر ان کو کچھ ملنا ہی نہیں ہے، وہ دنیاوی عیش و عشرت اور موج مزہ کی زندگی کیوں ترک کریں گے، اس لیے کہ اس پر ان کے عقیدہ کے مطابق ان کی پکڑ ہی نہیں ہونی ہے اس لیے کہ وہ روز اس بات کا مشاہدہ کر رہے ہیں کہ اس دنیا میں مشرک و مؤمن اور کافر و مسلم زندگی گزارنے میں برابر ہیں اور ان کے لیے دنیاوی آزمائشوں کے حصول میں اللہ پر ایمان لانے نہ لانے کی وجہ سے کوئی فرق نہیں پڑ رہا ہے، اسی طرح اگر وہ اللہ پر صرف ایمان لائیں اور آخرت میں دوبارہ زندہ ہو کر حساب و کتاب اور اس پر سزا و جزا کے ملنے کا ان کو یقین نہ ہو تو وہ اللہ کے حکموں پر چلنے کو ضروری نہیں سمجھیں گے اس لیے کہ ان کے گمان کے مطابق اس کا فائدہ ان کو کہیں ملنا ہی نہیں ہے جب تک نیک عمل پر کچھ ملنے کا تصور نہیں ہوگا اور وہ یہ یقین رکھیں گے کہ دنیا میں ان کے اچھے برے اعمال ضائع ہوں گے، وہ بھلائی کا کوئی کام نہیں کریں گے، اسی طرح جب تک برے اعمال پر پکڑ کا خوف نہیں ہوگا تو وہ اس سے نہیں بچیں گے۔

(۳) دعائیں

دعا کی قبولیت کے لیے صفت احد و صمد کا حوالہ

آج رحمت عالم ﷺ کا گزرا یہ فیصلہ پر سے ہوا جو اپنی دعا میں اللہ تعالیٰ کی بنیادی اور اہم ترین صفت احد و صمد کا حوالہ دے کر کچھ اس طرح دست بدعا تھا:

اللَّهُمَّ إِنِّي أَسْأَلُكَ بِأَنِّي أَشْهَدُ أَنَّكَ أَنْتَ اللَّهُ لَا إِلَهَ إِلَّا

أَنْتَ الْآخِذُ الصَّمَدَ الَّذِي لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ

اے اللہ! میں آپ سے سوال کرتا ہوں اس بات کی گواہی دیتے ہوئے کہ آپ ہی اللہ ہیں آپ کے علاوہ کوئی معبود نہیں، آپ اکیلے ہیں، بے نیاز ہیں، نہ آپ نے کسی کو جنا ہے اور نہ آپ کو کسی نے جنا ہے اور نہ آپ کے برابر کوئی ہے۔ اللہ تعالیٰ کے لیے یہ کلمات حمد اس کی زبان سے سن کر آپ ﷺ نے اس شخص سے فرمایا: تم نے اللہ تعالیٰ سے اس کے اس نام کے واسطے سے دعا کی ہے کہ اس واسطے سے طلب کی جانے والی ہر مراد کو پورا کیا جاتا ہے اور ہر دعا کو قبول کیا جاتا ہے۔ (ابوداؤد)

(۴) فقہ

جماعت کی فضیلت

اللہ تعالیٰ فرماتا ہے: ”وَإِذْ كُنْتُمْ أَقْوَامٌ مِّنَ الرَّاكِبِينَ“ نماز پڑھنے والوں کے ساتھ نماز پڑھو۔ (البقرہ ۴۳) رسول اللہ ﷺ نے فرمایا: ”جماعت کی نماز تنہا نماز پڑھنے کے مقابلہ میں ستائیس گنا زیادہ ثواب رکھتی ہے۔“ آپ ﷺ نے اپنی پوری زندگی میں جماعت کی پابندی کی، یہاں تک کہ مرض الموت میں بھی جماعت نہیں چھوڑی، اسی طرح صحابہ کرام رضی اللہ عنہم بھی ہمیشہ جماعت کا اہتمام کرتے تھے، صرف ایسا منافق جماعت میں شامل نہیں ہوتا تھا جس کا نفاق مشہور تھا، معذور شخص بھی دو آدمیوں کے سہارے جماعت میں شامل ہوتا تھا۔

جماعت کے احکام و مسائل

- ☆ پانچ وقت کی فرض نمازوں میں مردوں کے لیے جماعت سنت مؤکدہ ہے، کسی عذر شرعی کے بغیر جماعت چھوڑنا جائز نہیں ہے، اگر کوئی شخص کسی عذر شرعی کے بغیر جماعت چھوڑنے کا عادی ہو تو وہ گنہگار ہوگا۔
- ☆ جمعہ اور عیدین کی نماز کے لیے جماعت شرط ہے، اس کے بغیر یہ نمازیں ادا نہیں ہوتیں۔
- ☆ تراویح اور سورج گرہن کی نماز میں جماعت مستحب ہے۔
- ☆ رمضان میں وتر کی نماز کے لیے بھی جماعت مستحب ہے۔
- ☆ اگر عورت، بچہ، پاگل، معذور اور غلام جماعت کے ساتھ نماز پڑھیں تو ان کی نماز ادا ہو جائے گی اور ان کو ثواب بھی ملے گا لیکن ان کے لیے جماعت سنت نہیں ہے۔

(۵) سیرت

۱۰۔ عجز و انکساری

آپ ﷺ سردار و جہاں تھے لیکن آپ ﷺ کی عاجزی و انکساری کا یہ حال تھا کہ صحابہ کرام کے مجمع میں کبھی کوئی ایسی چیز پسند نہیں فرمائی جس سے آپ ﷺ کی بڑائی معلوم ہو، اگر کوئی آپ کے احترام میں کھڑا ہو جاتا تھا تو آپ منع فرماتے، آپ ﷺ معمولی معمولی کام بھی اپنے دست مبارک سے خود کر لیتے تھے، کسی کو تکلیف نہ دیتے تھے، ایسی حالت میں جب کہ لوگ سر کے بل آپ ﷺ کے کام کو دوڑتے تھے، پسینہ کی جگہ خون گرانے کو تیار تھے، جان و دل سے خدمت کرنے کو موجود تھے مگر آپ ﷺ نے کسی سے اپنا کام لینا گوارا نہ فرمایا، پٹھے پڑے، ٹوٹی جوتی آپ ﷺ خودی لیتے تھے، حضرت انس کہتے ہیں کہ میں دس برس آپ ﷺ کی خدمت میں رہا مگر آپ ﷺ نے کبھی مجھے نہیں ڈانسا، کبھی یہ نہ فرمایا کہ یہ کام تم نے کیوں نہ کیا اور یہ کام کیوں کیا؟

(۶) درس حدیث

وضو میں ایڑیاں سوکھی رہ جانے کا وبال

مکہ مکرمہ سے رحمت عالم ﷺ مدینہ منورہ واپس ہو رہے تھے، ساتھ میں صحابہ کرام کا ایک قافلہ تھا جس میں عبداللہ بن مسرہ بھی تھے، راستہ ہی میں عصر کی نماز کا وقت ہو گیا، کچھ لوگ جو قافلہ میں شامل تھے پہلے سے وہاں پہنچ کر پڑاؤ ڈال کر دھو سے بھی فارغ ہو چکے تھے، کچھ دیر کے بعد آپ ﷺ بھی وہاں پہنچ گئے تو دیکھا کہ ان کا وضو تو مکمل ہو گیا ہے لیکن ہیر کی ایڑیاں سوکھی ہوئی ہیں، اس پر پانی نہیں لگا ہے، یہ دیکھ کر آپ ﷺ نے ارشاد فرمایا: وضو میں جو ایڑیاں سوکھی رہ جائیں، ان کے لیے خرابی ہے، اس سوکھے حصہ کو جہنم کی آگ چھوئے گی۔

ایک شخص کو آپ ﷺ نے دیکھا کہ وضو میں اس کے ہیر کا صرف ناخن برابر حصہ سوکھا رہ گیا ہے تو آپ ﷺ نے اس سے فرمایا: جاؤ! اچھی طرح وضو کر کے آؤ، آپ کا یہ ارشاد سن کر وہ شخص گیا اور دوبارہ وضو کر کے لوٹا اور پھر نماز پڑھی مزید ارشاد فرمایا: جو شخص اچھی طرح وضو کرے، اس کے جسم کے تمام گناہ جھڑ جاتے ہیں یہاں تک کہ ناخنوں کے نیچے سے بھی گناہ نکل جاتے ہیں۔ (مسلم)

(۷) حفظ حدیث

لَا يَشْكُرُ اللَّهُ مَنْ لَا يَشْكُرُ النَّاسَ

ترجمہ: جو لوگوں کا شکریہ ادا نہیں کرتا وہ اللہ کا بھی شکریہ ادا نہیں لاتا۔ (ابوداؤد)

(۸) عملی سنت

سورہ سجدہ کی تلاوت کی فضیلت

حضرت جابرؓ سے روایت ہے کہ رسول اللہ ﷺ اس وقت تک نہیں سوتے تھے جب تک سورہ الہم سجدہ اور

تبارک الذی بیدہ الملك نہ پڑھ لیتے۔ (ترمذی)

(۹) غلط فہمیوں کا ازالہ

۱۔ وراثت میں عورت کو مرد کے مقابلے میں آدھا حصہ کیوں؟

وراثت میں عورت کو مرد کے مقابلے میں آدھا حصہ ہر وقت نہیں ملتا ہے، بلکہ بعض مرتبہ مرد کے برابر بھی ملتا ہے جیسا کہ اخیاہی بھائی بہن کی وراثت میں ہے، جس کا تذکرہ قرآنی آیات میں بھی ہے، دوسری مثال یہ ہے کہ میت کے ماں باپ ہوں اور میت کی اولاد ہوں تو باپ کو بھی چھٹا حصہ ملتا ہے اور ماں کو بھی چھٹا حصہ ملتا ہے، اس قانون کے ساتھ اسلامی شریعت کے دوسرے قوانین بھی سامنے رہیں تو اعتراضات کی گنجائش ختم ہو جائے گی، مثلاً یہ کہ عورت پر از روئے قانون شریعت اکثر حالات میں کوئی خرچ حتیٰ کہ اس کا اپنا خرچ بھی لازم نہیں ہوتا، کیوں کہ شادی سے پہلے والد یا بھائی یا دوسرے اولیاء پر، شادی کے بعد شوہر پر، شوہر سے علیحدگی کے بعد بھی (اگر وہ طلاق کے ذریعے ہوئی ہے تو) تو کچھ عرصہ (عدت کے دوران) شوہر ہی پر رہتا ہے، اور متاع طلاق کے نام سے مزید کچھ فائدے حاصل ہوتے ہیں۔

اگر طلاق دینے والے شوہر سے مطلقہ عورت کے بچے ہیں تو جب تک بچے دودھ پینے یا پرورش و نگرانی کے لیے

ماں کے محتاج رہیں گے اس وقت تک نہ صرف ان بچوں کا بلکہ انھیں دودھ پلانے اور ان کی نگرانی کی غرض سے پابند رہنے والی اس مطلقہ کا پورا خرچ بھی اس پر رہے گا۔“

اس کے علاوہ ایک بڑی رقم عورت کو مہر میں بھی دی جاتی ہے، عورت پر کسی بھی طرح کا خرچ نہیں ہے، جب کہ مرد پر عورت کے سبھی اخراجات ہیں، اس طرح عورت کا پورا مال محفوظ رہتا ہے اور مرد اپنے پاس موجود سب مال خرچ کرتا ہے۔

(عورت کے حقوق، مولانا برہان الدین صاحب سنبھلی)

چھبیسواں دن

(۱) حفظ قرآن وتر جمعہ قرآن

سورۃ اللیل (۱)

بِسْمِ اللّٰهِ الرَّحْمٰنِ الرَّحِیْمِ:

وَاللَّیْلِ اِذَا یَغْشٰی، وَالنَّهَارِ اِذَا تَجَلّٰی:

وَمَا خَلَقَ الذَّکَرَ وَالْاُنْثٰی:

اِنَّ سَعِیْکُمْ لَشَتٰی:

فَاَمَّا مَنْ اَعْطٰی وَاتَّقٰی:

وَصَدَّقَ بِالْحُسْنٰی:

فَسَنُیَسِّرُهُ لِلْیُسْرِی:

وَاَمَّا مَنْ بَخِلَ وَاسْتَغْنٰی:

وَكَذَّبَ بِالْحُسْنٰی:

فَسَنُیَسِّرُهُ لِلْعُسْرِی:

وَمَا یُغْنِیْ عَنْهُ مَالُهٗ اِذَا اُتْرَدِی:

اللہ کے نام سے جو بڑا مہربان نہایت رحم والا ہے

رات کی قسم جب وہ چھا جاتی ہے اور دن کی جب وہ روشن ہوتا ہے

اور اس کی جو اس نے نر اور مادہ پیدا کیے،

یقیناً تمہاری کوششیں الگ الگ ہیں

رہا وہ جس نے (اللہ کے راستہ میں کچھ) دیا اور پرہیزگاری اختیار کی

اور بھلی بات کو سچ مانا

تو ہم آہستہ آہستہ اس کو آسانی کی طرف لے چلیں گے

اور جس نے بخل کیا اور بے پروا رہا

اور اس نے بھلی بات نہ مانی

تو ہم اس کو آہستہ آہستہ سختی کی طرف لے چلیں گے

اور اس کا مال اس کے ذرا بھی کام نہ آئے گا، جب وہ گڑھے میں گرے گا

(۲) عقائد

مرنے کے بعد دوبارہ زندہ ہونے کا ثبوت

دنیا میں بڑی تعداد میں ایسے لوگ پائے جاتے ہیں جو مرنے کے بعد دوبارہ زندہ ہونے کے عقیدہ پر ایمان نہیں

رکھتے اور وہ اس بات کو محال سمجھتے ہیں، ان کی عقل اس بات کو تسلیم نہیں کرتی کہ جب انسان پوری طرح مٹی میں مل جائے گا

یا راکھ بن جائے گا، اس کا گوشت سڑ گل جائے گا اور اس کی ہڈیاں ریزہ ریزہ ہو جائیں گی تو اس کو دوبارہ پہلی شکل میں لانا

کیسے ممکن ہوگا؟ جب کہ یہی لوگ اس بات کو مانتے ہیں کہ پہلی دفعہ انسانوں کو تھا اللہ ہی نے پیدا کیا، سوال یہ پیدا ہوتا ہے کہ انسان مرنے کے بعد دوبارہ زندہ ہونے کو محال اور ناممکن کیوں سمجھتا ہے؟ انسان کے اس ناقابل فہم نظریہ کا سب سے معقول اور عام فہم جواب اللہ تعالیٰ خود دیتا ہے، وہ قرآن میں ارشاد فرماتا ہے کہ اس پوری دنیا کو کسی نمونہ کے بغیر وجود بخشنے والے خدا کے لیے اس کو کچھ مدت کے لیے ختم کر کے دوبارہ پیدا کرنا کیوں کر مشکل ہے، حالانکہ تمہاری عقل کے مطابق دوبارہ پیدا کرنے کے مقابلہ میں پہلی دفعہ پیدا کرنا مشکل اور دشوار ہے، دوبارہ پیدا کرنا تو اس سے بھی آسان ہے، اے محمد ﷺ! آپ ان سے کہہ دیجئے کہ جس نے پہلی دفعہ پیدا کیا وہی دوبارہ پیدا کرے گا، ان سے پوچھئے کہ بنجر زمین پر کون سبزہ اگاتا ہے، بے آب و گیاہ میدان کو لہلہاتے کھیت میں کون تبدیل کرتا ہے؟ ان سے کہئے کہ اسی طرح مردہ انسانوں کو بھی اللہ ہی زندہ کرنے والا ہے۔

انسان جب خود اس بات کو تسلیم کر رہا ہے کہ انسانی جسم کے ذرات ہماری نظروں سے اوجھل ہونے کے باوجود مٹی یا راکھ کی صورت میں کہیں نہ کہیں موجود ہیں تو اس بات کو تسلیم کرنا پڑتا ہے کہ ان ذرات کو جوڑنا اور دوبارہ اس شکل میں لانا تو اللہ کے لیے بہت آسان و سہل ہے اس لیے کہ اس نے جب کسی ذرہ یا نمونہ کے بغیر پہلی دفعہ اس کو وجود بخشا تھا وہ کام بھی اس کے لیے دشوار نہیں تھا حالانکہ انسان کو دوبارہ زندہ کرنے کے لیے اللہ کو ان ذرات کی بھی ضرورت و حاجت نہیں، کیا یہ کم عقلی کی بات نہیں ہے کہ انسان دوبارہ پیدا کرنے کے اس چھوٹے امکان کا انکار کرے جب کہ وہ خود اس طرح کے اس سے بڑے امکان یعنی پہلی دفعہ پیدا کرنے کا اقرار کر چکا ہے، جو لوگ پہلے امکان کو مان چکے ہیں ان کے لیے کسی طرح اس دوسرے امکان کے انکار کی گنجائش نہیں ہے۔

(۳) دعائیں

بے چینی کے ازالہ کے لیے مجرب الہامی نسخہ

آج رحمت عالم ﷺ کی طبیعت میں کچھ بے چینی تھی اور آپ بے قراری محسوس کر رہے تھے، اس کیفیت کے ازالہ کے لیے بے ساختہ آپ کی زبان مبارک سے کچھ الہامی کلمات جاری ہوئے جس سے آپ نے طبیعت میں ہلکا پن محسوس کیا اور بے قراری میں کمی بھی، وہ کلمات جن کے پڑھنے سے آپ نے طبیعت میں افاقہ محسوس کیا کچھ یوں تھے:-

لَا إِلَهَ إِلَّا اللَّهُ الْعَظِيمُ الْعَلِيمُ ، لَا إِلَهَ إِلَّا اللَّهُ رَبُّ الْعَرْشِ الْعَظِيمِ ، لَا إِلَهَ إِلَّا اللَّهُ رَبُّ السَّمَوَاتِ وَالْأَرْضِ وَرَبُّ الْعَرْشِ الْكَرِيمِ .

ترجمہ: اللہ کے سوا کوئی معبود نہیں جو عظمت والا اور بردبار ہے، اللہ کے سوا کوئی معبود نہیں جو عرش عظیم کا مالک ہے، اللہ کے سوا کوئی معبود نہیں جو آسمان وزمین اور عرش کریم کا بھی رب ہے۔ (ابوداؤد)

(۴) فقہ

جماعت ساقط ہونے کے اعذار

مندرجہ ذیل اعذار میں سے کوئی عذر پایا جائے تو جماعت ساقط ہو جاتی ہے یعنی معاف ہے:

- ۱۔ موسلا دھار بارش ہو رہی ہو۔
- ۲۔ سخت سردی ہو اور مسجد جانے میں بیمار ہونے یا بیماری بڑھنے کا خوف ہو۔
- ۳۔ راستہ میں بہت کچھڑ ہو۔
- ۴۔ سخت تاریکی ہو۔
- ۵۔ رات میں سخت ہوا چل رہی ہو۔
- ۶۔ بیمار، اندھا یا بہت بوڑھا ہو۔
- ۷۔ کسی بیمار کا تیماردار ہو اور اس بیمار کا کام وہی کرتا ہو۔
- ۸۔ پیشاب یا پاخانہ لگا ہوا ہو۔
- ۹۔ قید میں ہو۔
- ۱۰۔ کھانا حاضر ہو اور وہ بھوکا ہو اور کھانے میں دل لگا ہوا ہو۔
- ۱۱۔ جماعت میں شامل ہونے کی صورت میں مال کے ضائع ہونے کا خوف ہو۔
- ۱۲۔ جماعت میں شامل ہونے کی صورت میں سواری مثلاً ٹرین یا ہوائی جہاز وغیرہ چھوٹنے کا خطرہ ہو۔

(۵) سیرت

۱۱۔ دنیا سے بے رغبتی

آپ ﷺ کے کھانے پینے میں کوئی تکلف نہ ہوتا تھا، موٹا جھوٹا کپڑا پہنتے تھے اور جو میسر آتا تھا وہ نوش فرما لیتے تھے زمین، چٹائی، چڑا جو بھی مل جاتا تھا اس پر بے تکلف بیٹھ جاتے تھے، موٹے بالوں کے کبل کا بستر تھا، اس پر آپ ﷺ سوتے تھے، کبھی ٹاٹ، کبھی چڑے کے بستر پر ہی آرام فرما لیتے تھے۔

ایک مرتبہ حضرت عمرؓ حاضر خدمت ہوئے، دیکھا کہ ایک بوری پر حضور ﷺ لیٹے ہوئے ہیں اور سر مبارک کے

نیچے چڑے کی چھال کا تکیہ ہے اور بوریے کے نشانات جسم اطہر پر پڑے ہیں، بس حضرت عمرؓ یہ منظر دیکھ کر رو دیے آپ ﷺ نے فرمایا:۔ عمرؓ روتے کیوں ہو؟ حضرت عمرؓ نے عرض کیا: یا رسول اللہ! کیسے نہ روؤں؟ بوریے کے نشانات جسم اطہر پر پڑے ہیں اور گھر کی کل کائنات یہ ہے جو میں دیکھ رہا ہوں، یا رسول اللہ! کافر تو عیش کریں اور آپ اللہ کے رسول ہو کر تکلیف اٹھائیں، آپ ﷺ نے فرمایا: عمر تم اب تک سمجھ نہیں کہ آخرت کا گھر دنیا کے گھر سے بہتر ہے اور وہ ہمیشہ کی جگہ ہے، آپ ﷺ کی غذا نہایت معمولی ہوتی تھی، جو کی روٹی وہ بھی نمک یا سرکہ سے یا جو چیز مل گئی اس سے نوش فرماتے تھے، کبھی ایک پیالہ دودھ ہی استعمال فرماتے، کبھی صرف ایک دو کھجوریں نوش فرما کر پورا دن گزار لیتے، یہ تھی ہمارے سرکارِ دو جہاں ﷺ کی زندگی جس پر لاکھوں زندگیاں قربان۔

(۶) درسِ حدیث

والدین کے انتقال کے بعد ان سے حسن سلوک کی صورتیں

آج نبی سلمہ کے ایک صاحب جن کی والدہ اور والد دونوں کا انتقال ہو چکا تھا، دربارِ نبوت میں حاضر ہوئے اور رحمتِ عالم ﷺ سے ایک سوال پوچھا۔

اللہ کے رسول ﷺ! کیا میرے لیے اپنے والدین کے انتقال کے بعد بھی ان کے ساتھ حسن سلوک کی کوئی صورت ممکن ہے؟ آپ نے جواباً ارشاد فرمایا:۔ جی ہاں، ان کے لیے دعائیں کرنا، ان کے لیے اللہ تعالیٰ سے مغفرت طلب کرنا، ان کی وصیت کو پورا کرنا، ان کے رشتہ داروں سے صلہ رحمی کا معاملہ کرنا اور ان کے دوستوں کا اکرام کرنا۔ آپ ﷺ نے مزید ارشاد فرمایا:۔ ”وہ آدمی ذلیل ہو“ تین دفعہ یہی جملہ دہرایا، مجلس میں موجود صحابہ کرام نے پوچھا:۔ کون ہے وہ اے اللہ کے رسول؟ آپ ﷺ نے فرمایا:۔ جس نے اپنے والدین کو یا ان میں سے کسی ایک کو بڑھاپے کی حالت میں پایا اور ان کی خدمت کر کے جنت میں نہیں گیا۔ (ابوداؤد، مسلم)

(۷) حفظِ حدیث

إِنَّ مِنْ خَيْرِكُمْ أَحْسَنَكُمْ أَخْلَاقًا:

ترجمہ: تم میں بہتر وہ شخص ہے جس کے اخلاق اچھے ہوں (بخاری)

(۸) عملی سنت

عصر سے پہلے چار رکعت نماز کی فضیلت

رسول اللہ ﷺ نے ارشاد فرمایا: اللہ تعالیٰ اس شخص پر رحم کرے جو عصر سے پہلے چار رکعت (سنت) نماز پڑھے۔

(ترمذی)

(۹) غلط فہمیوں کا ازالہ

طلاق مشروع کرنے کی حکمت

شادی کی اصل یہ ہے کہ میاں بیوی کے درمیان ازدواجی زندگی جاری و ساری رہے، اللہ تبارک و تعالیٰ نے شادی کے جاری رہنے اور اس کے باقی رہنے کی ضمانت کے لیے اس کے بہت سے احکام اور آداب مشروع کیے ہیں، البتہ میاں بیوی یا ان دونوں میں سے کسی ایک کی طرف سے ان آداب اور احکام کی رعایت نہیں رکھی جاتی ہے مثلاً شوہر بہترین انتخاب پر توجہ نہ دے یا میاں بیوی یا ان دونوں میں سے کوئی ان معاشرتی آداب کی پابندی نہ کرے جو دین حنیف اسلام نے ان دونوں کے حق میں مقرر کیے ہیں، جس کے نتیجہ میں ان دونوں کے درمیان نفرت پیدا ہو جاتی ہے پھر اس نفرت میں اضافہ ہو جاتا ہے، یہاں تک کہ اصلاح کی کوئی صورت اور گنجائش باقی نہیں بچتی ہے اور میاں بیوی کے درمیان مفاہمت اور ساتھ میں رہنے کا کوئی ذریعہ نہیں رہتا ہے، اسی وجہ سے ان حالات کے لیے احتیاطی تدبیر اختیار کرنا ضروری تھا، جس کو ان جیسی حالتوں اور صورتوں میں رو بہ عمل لایا جائے، تاکہ شادی کا بندھن ایسے انداز میں کھول دیا جائے کہ میاں بیوی میں سے کسی کے حقوق پامال نہ ہوں، یہ اسی صورت میں کیا جاتا ہے جب معاشرت اور ساتھ میں رہنے کے تمام اسباب ختم ہو جاتے ہیں۔

اللہ تبارک و تعالیٰ فرماتا ہے: ”وَإِنْ يَتَفَرَّقَا يُغْنِ اللَّهُ كُلًّا مِنْ سَعَتِهِ وَكَانَ اللَّهُ وَاسِعًا عَلِيمًا“ یعنی اگر وہ

دونوں جدا ہو جائیں گے تو اللہ ان دونوں کو اپنی وسعت سے بے نیاز کر دے گا اور اللہ بڑی وسعت والا اور جاننے والا

ہے۔ (نساء)

ستائیسواں دن

(۱) حفظ قرآن و ترجمہ قرآن

سورة الیل (۲)

یقیناً راستہ بتا دینا ہمارے ہی ذمہ ہے	إِنَّ عَلَيْنَا لَلْهُدَى :
اور یقیناً آخرت اور دنیا کے مالک ہم ہی ہیں	وَإِنَّ لَنَا لَلْآخِرَةَ وَالْأُولَى :
بس میں نے تمہیں اس آگ سے خبردار کر دیا جو بھڑک رہی ہے	فَأَنْذَرْتُكُمْ نَارًا تَلَظَّى :
اس میں وہ بد بخت ترین انسان ہی گرے گا	لَا يَصْلُهَا إِلَّا الْآشَقَى :
جس نے جھٹلایا اور منہ موڑا	الَّذِي كَذَّبَ وَتَوَلَّى :
اور وہ پورا پرہیزگار اس سے محفوظ رہے گا	وَسَيُجَنَّبُهَا الْأَتَقَى :
جو اپنا مال پاک ہو جانے کے لیے دیتا ہے	الَّذِي يُؤْتِي مَالَهُ يَتَزَكَّى :
اور اس پر کسی کا احسان نہیں جس کا بدلہ (اس کو) دینا ہو	وَمَا لِأَحَدٍ عِنْدَهُ مِنْ نِعْمَةٍ تُجْزَى :
سوائے اپنے رب اعلیٰ کی رضامندی کے	إِلَّا ابْتِغَاءَ وَجْهِ رَبِّهِ الْأَعْلَى :
اور وہ جلد ہی خوش ہو جائے گا	وَلَسَوْفَ يَرْضَى :

(۲) عقائد

قیامت پر ایمان

عقیدہ آخرت کے وسیع تصور میں یہ بات بھی شامل ہے کہ انسان اس بات پر یقین کرے کہ اس دوسری و ہمیشہ کی زندگی سے پہلے اس دنیا کے پورے نظام کو اللہ کے حکم سے ختم ہوتا ہے جس کو قیامت کہتے ہیں، مسلمان کے ایمان کا یہ بنیادی جز ہے کہ وہ یہ عقیدہ رکھے کہ سوائے اللہ کی تہاذاات کے جو ہمیشہ سے ہے اور ہمیشہ رہنے والی ہے ہر چیز اور ہر مخلوق کو زوال ہے اور یہ کہ یہ دنیا عارضی ہے جو انسانوں کے لیے بنائی گئی ہے اور انسان اللہ کی عبادت کے لیے پیدا کیا گیا ہے، اس دنیا

میں اس کو اس لیے بھیجا گیا ہے کہ اس کو آزمائے کہ ان میں کون اللہ کی نعمتوں پر شکر ادا کرتے ہوئے مرتے دم تک راہِ راست پر قائم رہ کر زندگی گزارتا ہے اور کون شیطان اور اپنے نفس کے بہکاوے میں آ کر غلط راہ پر چلتے ہوئے برے انجام کا سزاوار ہوتا ہے، اللہ کی معرفت اور پہچان کے لیے خود انسان کی عقل اور اللہ کی نشانیوں میں اس کا غور و فکر کافی تھا لیکن اس نے مزید احسان فرمایا اور ان کی رہنمائی کے لیے ہر زمانہ میں اپنے رسول و پیغمبر بھیجے، جس دن خود انسانوں پر بھی یہ بات واضح ہو جائے گی کہ اب مزید کسی انسان کے ہدایت قبول کرنے کے امکانات نہیں ہیں اس دن اس دنیا کے نظام کو ختم کرنے کا اللہ کی طرف سے فیصلہ ہوگا یعنی جس طرح انسان کے انفرادی مرنے کا نام موت ہے، اسی طرح اس دنیا کے مقررہ مدت کے ختم ہونے اور اس کے نظام کے درہم برہم ہونے کا نام قیامت ہے، مشرکین عرب اس قیامت کی تفصیلات سن کر اس پر یقین نہیں کرتے تھے بلکہ اس کا مذاق اڑاتے تھے اور بار بار یہ پوچھتے تھے کہ اے محمد! آپ کی بتائی ہوئی یہ قیامت آخر کب آئے گی؟ اللہ قرآن میں اس کا صرف اتنا جواب دیتا ہے کہ آپ ان سے کہہ دیجئے کہ بہت جلد آنے والی ہے۔

(۳) دعائیں

ہر طرح کی بیماری سے بچاؤ کا کارگر نسخہ

رحمت عالم ﷺ کے جانثار رفقائے بھی عام انسانوں کی طرح بشر تھے، ان کو بھی پریشانیاں لاحق ہوتیں اور آزمائشوں اور بیماریوں سے بھی گزرنا پڑتا اور وہ وقتاً فوقتاً سرکارِ دو عالم ﷺ کی خدمت اقدس میں حاضر ہو کر اس کا علاج و حل بھی دریافت کرتے، خود آپ ﷺ کو بھی ایک بشر ہونے کی حیثیت سے بشری ضروریات کا اندازہ تھا، ان کے ان ہی روزمرہ کے مسائل کو سامنے رکھتے ہوئے رحمت عالم ﷺ نے آج ایک کارگر نسخہ ان کو بتایا جس پر عمل سے ان کے لیے ہر طرح کی مصیبت و آزمائش سے بچاؤ کا خداوند کریم کی طرف سے وعدہ تھا۔

ارشاد فرمایا:۔ تم جب کسی کو بیماری، تکلیف یا آزمائش میں مبتلا دیکھو تو ان کلمات کے ذریعہ اللہ تعالیٰ کا شکر ادا کرو:۔

الْحَمْدُ لِلّٰهِ الَّذِيْ عَلَّمَنِیْ بِہٖ وَلَفَضَلَنِیْ عَلَیْ کَثِیْرٍ مِّمَّنْ خَلَقَ تَفَضُّلاً

”سب تعریفیں اس اللہ کے لیے ہیں جس نے مجھے اس حال سے بچایا جس میں تم کو مبتلا کیا اور مجھے اپنی بہت ساری مخلوق پر فضیلت دی“

ان مؤثر کلمات شکر کی تاثیر کی وضاحت کرتے ہوئے فرمایا:۔ ان کلمات کو پڑھنے کی برکت سے تمہیں زندگی بھر چاہے کچھ بھی ہو جائے اس مصیبت یا بیماری سے محفوظ رہو گے۔ (ترمذی)

(۴) فقہ

جنازے کے احکام

سکرات: رسول اللہ ﷺ نے فرمایا: ”جس کا آخری کلمہ لا الہ الا اللہ ہو گا وہ جنت میں داخل ہو گا۔“

جس شخص پر موت کی نشانیاں ظاہر ہو چکی ہوں اس کو داہنے پہلو لٹا کر قبلہ رو کرنا اور اس کو کلمہ طیبہ کی تلقین کرنا سنت ہے اور اس کے انتقال پر دوسروں کو موت کی خبر دینا اور تجہیز و تکفین میں جلدی کرنا مستحب ہے۔

مسلمان میت کے سلسلہ میں چار کام فرض کفایہ ہیں: ۱۔ غسل دینا ۲۔ کفن پہنانا ۳۔ جنازہ کی نماز پڑھنا ۴۔ دفن کرنا، فرض کفایہ کا مطلب یہ ہے کہ اگر ایک دو آدمی بھی کر لیں تو سب کی طرف سے ادا ہو جائے گا، ورنہ سب گنہ گار ہوں گے۔

(۱) غسل: غسل کا مختصر طریقہ یہ ہے کہ پہلے میت کو وضو کرائیں، نیم گرم پانی پورے بدن پر ڈال دیں، پھر سادہ پانی سے اور اخیر میں کچھ کا فور ملایا ہو پانی پورے بدن پر ڈال دیں۔

(۲) کفن: مرد کے لیے کفن میں تین کپڑے سنت ہیں، چادر، ازار، کرتا، عورتوں کے لیے مزید سینہ بند اور اوڑھنی جملہ پانچ کپڑے سنت ہیں۔

(۵) سیرت

۱۲۔ مہمان نوازی

فقہ و فاقہ کے باوجود بھی آپ ﷺ کے یہاں اکثر مہمان آتے تھے اور جو کچھ گھر میں موجود ہوتا تھا وہ ان کو کھلا دیتے تھے، پھر مسلمان، مشرک اور کافر سب ہی آپ ﷺ کے مہمان ہوتے تھے اور آپ ﷺ سب کی خاطر تواضع کرتے تھے، ان کی خدمت کرتے تھے، ان کو ہر طرح کا آرام پہنچاتے تھے، کبھی ایسا ہوتا تھا کہ گھر میں کوئی چیز کھانے کی

ہوتی اور کوئی مہمان آجاتا تو آپ ﷺ سب اس کو کھلا دیتے اور آپ ﷺ کے گھر میں کچھ کھانے کو نہ ہوتا تو آپ ﷺ اس کو کسی صحابی کا مہمان بنا دیتے تھے۔

(۶) درس حدیث

تین ایسے عمل جن سے گناہ مٹتے ہیں

میدانِ حشر میں اہل ایمان کے لیے رحمتِ عالم ﷺ کے دستِ مبارک سے ملنے والے جامِ کوثر کے متعلق جب خوش خبری آپ کے رفقاء کے کانوں میں پڑی تو ایک دن دربارِ نبوت میں موجود بعض صحابہ کرام نے عرض کیا: اے اللہ کے رسول ﷺ! ہمیں آپ کوثر پر کیسے پہچانیں گے؟

آپ ﷺ نے فرمایا: وضو اچھی طرح کرنے والے کے اعضاء چہرے اور ہاتھ پیر قیامت کے دن چمکیں گے اور اسی سے میں اپنی امت کو پہچانوں گا اور یہ صرف اسی امت کی امتیازی شان ہوگی۔

ایک دن اپنے جانثاروں کو مخاطب کرتے ہوئے مزید ارشاد فرمایا: میں تمہیں تین ایسے عمل بتاتا ہوں جن سے گناہ مٹتے ہیں اور نیکیاں بڑھتی ہیں، اول اچھی طرح وضو کرنا تکلیف اور بیماری میں بھی، دوم مسجد تک جانے میں زیادہ قدم کا ہونا یعنی مسجد میں پیدل جانا، سوم ایک نماز کے بعد دوسری نماز کا انتظار کرنا۔ (مسلم)

(۷) حفظ حدیث

لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَالِقَةٍ :

ترجمہ: وہ شخص جنت میں نہیں جائے گا جس کے شر سے پڑوسی محفوظ نہ ہو۔ (مسلم)

(۸) عملی سنت

مریض کی عیادت

حضرت علیؓ فرماتے ہیں کہ میں نے رسول اللہ ﷺ کو یہ ارشاد فرماتے ہوئے سنا: جو مسلمان کسی مسلمان کی صبح کو عیادت کرتا ہے تو شام تک ستر ہزار فرشتے اس کے لیے دعا کرتے رہتے ہیں، اور جو شام کو عیادت کرتا ہے تو صبح تک ستر

ہزار فرشتے اس کے لیے دعا کرتے رہتے ہیں اور اسے جنت میں ایک باغ مل جاتا ہے۔ (ترمذی)
 رسول اللہ ﷺ نے یہ بھی ارشاد فرمایا: جو شخص کسی بیمار کی عیادت کے لیے یا اپنے مسلمان بھائی کی ملاقات کے لیے جاتا ہے تو ایک فرشتہ پکار کر کہتا ہے اتم برکت والے ہو، تمہارا چلنا بابرکت ہے اور تم نے جنت میں ٹھکانہ بنالیا۔ (ترمذی)

(۹) غلط فہمیوں کا ازالہ

اسلام میں طلاق دینے کا حق صرف مرد کو کیوں؟

اسلام میں طلاق دینے کا حق صرف مرد کو ہے، اس کی کئی حکمتیں ہیں، منجملہ ان کے یہ کہ مرد عورت کے مقابلے میں فطرتاً زیادہ حقیقت پسند، ٹھنڈے دل و دماغ سے غور کر کے اقدام کرنے والا، طبعاً تدبر اور حلم کا ثبوت دینے والا اور قوت فیصلہ بھی نسبتاً زیادہ رکھنے والا ہے، اس کے برخلاف ہر شخص اس بات سے واقف ہے کہ عورت فطری طور پر ذکی الحس اور جذباتی رہتی ہے، وہ معمولی معمولی باتوں سے جلد متاثر اور مشتعل ہو جاتی ہے، طبیعت کے خلاف ذرا سی ناگواری کو برداشت نہیں کر سکتی ہے، اس صورت میں وہ یک دم طیش میں آ کر آخری قدم اٹھالینے کا مزاج رکھتی ہے، ان ہی وجوہ کی بنا پر اس کو طلاق کا اختیار نہیں دیا گیا، ورنہ شادی کا رشتہ کھلواڑ بن جاتا، جس کی مثال ہمیں مغربی اور یورپی ملکوں میں ملتی ہے کہ وہاں عورت کو طلاق دینے کی محدود آزادی دی گئی ہے، جس کا نتیجہ یہ ہے کہ ساٹھ فیصد سے زائد شادیاں طلاق اور جدائی کے نظر ہو جاتی ہیں۔

البتہ اسلام میں عورت کو خلع کا حق دیا گیا ہے، خلع کی صورت یہ ہے کہ عورت خود تو مرد کو طلاق نہیں دے سکتی، البتہ شرعی عدالت میں شوہر سے اس شرط پر طلاق دلوائے کا مطالبہ کر سکتی ہے کہ وہ شوہر کو اپنی طرف سے کچھ مال دے گی، عدالت میں عورت کی طرف سے خلع کی مراعات کی صورت میں قاضی شوہر سے طلاق دینے کا مطالبہ کرے گا، بعض صورتوں میں قاضی نکاح خلع بھی کر سکتا ہے۔

اٹھائیسواں دن

(۱) حفظ قرآن وتر جمعہ قرآن

سورة الشمس

بِسْمِ اللَّهِ الرَّحْمَنِ الرَّحِيمِ:

وَالشَّمْسِ وَضُحَاهَا:

وَالْقَمَرِ إِذَا تَلَّهَا:

وَالنَّهَارِ إِذَا جَلَّهَا:

وَاللَّيْلِ إِذَا يَغْشَاهَا:

وَالسَّمَاءِ وَمَا بَنَاهَا:

وَالْأَرْضِ وَمَا طَحَاهَا:

وَنَفْسٍ وَمَا سَوَّاهَا:

فَأَلْهَمَهَا فُجُورَهَا وَتَقْوَاهَا:

قَدْ أَفْلَحَ مَنْ زَكَّاهَا:

وَقَدْ خَابَ مَنْ دَسَّاهَا:

كَذَّبَتْ ثَمُودُ بِطَغْوَاهَا، إِذِمْ انبَعَثَ أَشْقَاهَا: ثمود نے اپنی سرکشی سے جھٹلایا، جب ان کا بد بخت ترین شخص اٹھا

تو اللہ کے رسول نے ان سے کہا

فَقَالَ لَهُمْ رَسُولُ اللَّهِ:

خبردار! اللہ کی اوٹنی اور اس کے پینے کی باری (کا خیال رکھنا)

نَاقَةَ اللَّهِ وَسُقْيَاهَا:

تو انھوں نے ان کو جھٹلادیا پھر انھوں نے اس کو مار ڈالا

فَكَذَّبُوهُ فَعَقَرُوهَا:

فَدَمَدَمَ عَلَيْهِمْ رَبُّهُمْ بِذَنبِهِمْ فَسَوَّاهَا:

بس ان کے گناہ کی پاداش میں ان کے رب نے (عذاب) ان پر اٹیل دیا تو ان کو برابر کر کے رکھ دیا

اور اس کو اس کے انجام کی کیا پرواہ

وَلَا يَخَافُ عُقْبَاهَا:

(۲) عقائد

قیامت کیا ہے؟

یہ قیامت کب آئے گی کسی کو پتہ نہیں سوائے اللہ کے، البتہ اس کا آنا یقینی ہے، قرآن میں اللہ نے بار بار اس کا ذکر کیا ہے کہ اے انسانو! قیامت بہت قریب ہے البتہ اس کے نشانات و علامات بتا دی گئی ہیں جس کی تفصیلات حضرت محمد ﷺ کی احادیث میں موجود ہیں، ان میں سے ایک یہ ہے کہ یہ جمعہ کا دن ہوگا، اس زمانہ میں جب اس کا وقوع قریب ہوگا سال مہینوں کی طرح اور مہینے ہفتوں کی طرح تیزی سے گزریں گے، حضرت عیسیٰ آسمان سے اتریں گے اور پوری دنیا میں اسلام غالب آئے گا وغیرہ وغیرہ، قیامت کا یہ وقوع اچانک اور پلک جھپکتے میں ہوگا، اس کا طریقہ یہ ہوگا کہ اللہ تعالیٰ اپنے ایک مقرب فرشتے کو جن کا نام اسرافیل ہے صور پھونکنے کا حکم دیں گے، وہ صور پھونکیں گے جس کی گھبراہٹ اور دہشت سے ہی پوری دنیا یک لخت ختم ہو جائے گی، بشمول حیوانات و جنات تمام انسان مرجائیں گے، سب بکھرے تنکوں کی طرح بے ہوش ہو جائیں گے، سورج و چاند کا پورا نظام درہم برہم ہو جائے گا، سب آپس میں ٹکرا جائیں گے اور ٹوٹ ٹوٹ کر گریں گے، اس دن سورج معمول کے خلاف مشرق کے بجائے مغرب سے نکلے گا، آسمان پھٹ جائے گا، زمین میں زلزلہ آجائے گا اور وہ ہموار و چٹیل میدان ہو جائے گی، اس پر کوئی ٹیلہ تک دوردور تک نہیں ہوگا، زمین اپنے اندر کے مردوں اور خزانوں کو باہر پھینک دے گی، پہاڑ روٹی کی طرح ہواؤں میں ریزہ ریزہ ہو کر اڑیں گے اور سمندر کا پانی ابل پڑے گا۔

(۳) دعائیں

سواری پر سوار ہونے کی دعا: بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ۔

ترجمہ:- شروع اللہ کے نام سے، میں نے اللہ ہی پر بھروسہ کیا، تمام طاقتوں اور قوتوں کا مالک تھا اللہ ہے، وہ ذات پاک ہے جس نے ہمارے لیے اس سواری کو مسخر کیا اور ہم اس کو قابو میں کرنے والے نہیں تھے اور ہم سب اپنے رب کی طرف لوٹ کر جانے والے ہیں۔

(۴) فقہ

(۳) نماز جنازہ:

نماز جنازہ میں دو چیزیں فرض ہیں: (۱) قیام یعنی کھڑے ہو کر نماز جنازہ پڑھنا (۲) چار مرتبہ اللہ اکبر کہنا نماز جنازہ کا مسنون طریقہ یہ ہے کہ میت کو آگے رکھ کر امام اس کے سینہ کے سامنے کھڑا ہو اور نماز جنازہ کی نیت کرتے ہوئے تکبیر تحریر یہ کہہ کر دونوں ہاتھ کانوں تک اٹھا کر ناف کے نیچے باندھ لیں پھر ثناء پڑھیں، دوسری تکبیر کے بعد درود ابراہیمی جو قعدہ اخیرہ میں پڑھا جاتا ہے پڑھیں، پھر تیسری تکبیر کے بعد میت کے لیے دعا کریں، کم از کم اللھم اغفرلہ وارحمہ پڑھیں، چوتھی تکبیر کے بعد سلام پھیر لے۔

(۴) دفن: دفن کرنے کا مسنون طریقہ یہ ہے کہ جب میت کی نماز پڑھ لی جائے تو فوراً اس کو دفن کے لیے قبر پر لے جایا جائے، میت کو قبلہ کی طرف سے قبر میں اتارے، اس کا طریقہ یہ ہے کہ جنازہ قبر سے قبلہ کی جانب رکھا جائے اور اتارنے والے قبلہ کی طرف منہ کر کے کھڑے ہو کر میت کو اٹھا کر قبر میں رکھ دیں۔

(۵) سیرت

۱۳۔ صبر و توکل

صبر و توکل میں آپ ﷺ بے مثال تھے، ہر معاملہ میں اللہ پر بھروسہ رکھتے تھے، سخت سے سخت خوف اور خطرے کے وقت بھی آپ ﷺ کی نظر اپنے خدا ہی پر رہتی، غارتوں میں جب کفار بالکل سر پر پہنچ گئے اور حضرت ابو بکرؓ بہت گھبرائے تو آپ ﷺ نے نہایت اطمینان سے فرمایا کہ گھبراؤ نہیں! اللہ ہمارے ساتھ ہے، اللہ کی رضا پر راضی اور خوش رہنے کا یہ حال تھا کہ کئی کئی دن تک کھانے کو نہ ہوتا تھا، پیٹ مبارک پر پتھر باندھتے تھے، دو دو مہینے آپ ﷺ کے گھر میں چولہا نہیں جلتا تھا، صرف کھجوروں پر ہی دن گزار لیتے تھے کبھی روزہ رکھ لیتے تھے اور اس پر خود بھی صبر کرتے تھے اور دوسروں کو بھی صبر کی ہدایت فرماتے تھے۔

(۶) درس حدیث

شہد میں شفا ہے

رحمت عالم ﷺ کے صحابہ کرام کی ایک بڑی تعداد ان لوگوں پر مشتمل تھی جو نجی معاملات میں بھی آپ ﷺ ہی سے رجوع کرتے، حتیٰ کہ اپنے جسمانی و بدنی اور صحت و بیماری کے متعلق امور میں بھی آپ ﷺ ہی سے مشورہ کرتے اور آپ ﷺ خود بھی ان کی توقعات کے مطابق ہی ان کے مسائل کا حل ارشاد فرما کر ان کو مطمئن کرنے کی کوشش کرتے۔

دربار نبوت میں آج ایک شخص حاضر ہوا اور کہنے لگا: میرے بھائی کو دست ہو گیا ہے، آپ ﷺ نے اس سے فرمایا: تم اس کو شہد پلاؤ۔

دوبارہ یہ شخص حاضر خدمت ہوا اور کہنے لگا: شہد سے اس کے دست اور بڑھ گئے، آپ ﷺ نے فرمایا: شہد ہی اس کو پلاؤ۔

تیسری دفعہ پھر یہ شخص آیا اور بتایا کہ اس سے دست میں افاقہ نہیں بلکہ اضافہ ہی ہو رہا ہے، آپ ﷺ نے ارشاد فرمایا: اللہ تعالیٰ نے سچ فرمایا ہے کہ شہد میں شفا ہے، تمہارے بھائی کا پیٹ جھوٹا ہو سکتا ہے، اللہ کا قول جھوٹا نہیں ہو سکتا، اس نے دوبارہ جا کر اپنے اس بیمار بھائی کو پھر شہد پلایا اور پھر واپس آکر بتایا کہ اب میرا بھائی شفا یاب ہو گیا ہے۔ آپ ﷺ نے فرمایا: تین چیزوں میں شفا ہے، ایک پچھنا لگوانے میں، دوسرے شہد پینے میں، تیسرے آگ سے داغنے میں، البتہ میں اپنی امت کو آگ سے داغنے سے منع کرتا ہوں۔ (بخاری)

(۷) حفظ حدیث

الْعَابِثُ مِنَ الذَّنْبِ كَمَنْ لَا ذَنْبَ لَهُ

ترجمہ: گناہ سے توبہ کرنے والا ایسا ہے جیسا کہ اس نے گناہ کیا ہی نہیں۔ (ابن ماجہ)

(۸) عملی سنت

ایک مرتبہ حضرت شداؤ سے آپ ﷺ نے فرمایا کیا میں تمہیں سید الاستغفار نہ بتاؤں جن کو کوئی صبح و شام پڑھے اور اس سے پہلے انتقال ہو جائے تو اس کے لیے جنت واجب ہو جائے وہ یہ ہے:

اَللّٰهُمَّ اَنْتَ رَبِّيْ لَا اِلٰهَ اِلَّا اَنْتَ خَلَقْتَنِيْ وَاَنَا عَبْدُكَ وَاَنَا عَلٰى عَهْدِكَ وَوَعْدِكَ مَا اسْتَطَعْتُ، اَعُوْذُ بِكَ مِنْ شَرِّ مَا صَنَعْتُ، وَاَبُوْءُ لَكَ بِنِعْمَتِكَ عَلَيَّ وَاَعْتَرِفُ بِذُنُوْبِيْ، فَاغْفِرْ لِيْ ذُنُوْبِيْ، اِنَّهُ لَا يَغْفِرُ الذُّنُوْبَ اِلَّا اَنْتَ. (ترمذی)

(۹) غلط فہمیوں کا ازالہ

تعددِ ازدواج کی حکمتیں

اسلام نے ایک سے زیادہ بیویاں رکھنے کی اجازت دی ہے، اس کو فرض قرار نہیں دیا ہے، اور اس اجازت کو بہت سی شرطوں کے ساتھ مشروط کیا ہے، مثلاً اپنی بیویوں کے درمیان عدل و انصاف کرنا ضروری ہے، اگر اس کو عدل و مساوات کا یقین نہ ہو تو اس کے لیے دوسری شادی کرنے کی اجازت نہیں ہے، ایک سے زیادہ شادی کرنا بعض موقعوں پر ضروری ہو جاتا ہے، ورنہ معاشرہ بتائی کے دہانے پر پہنچ جاتا ہے، بعض مواقع ایسے آتے ہیں کہ عورتوں کی تعداد میں خاصا اضافہ ہو جاتا ہے، مثلاً جنگ و جدال کا موقع ہو اور اس میں مرد قتل ہو جائیں تو عورتیں بیوہ ہو جاتی ہیں، جس کا لازمی نتیجہ یہ نکلتا ہے کہ عورتوں کی تعداد بڑھ جاتی ہے، اس صورت میں مرد کو ایک سے زیادہ شادی کی اجازت نہ دی جائے تو عورت اپنی خواہش کو غلط طریقے پر پورا کرنے پر مجبور ہو جائے گی اور معاشرہ کے بگڑنے میں دیر نہیں لگے گی، اسی وجہ سے مردوں سے عورتوں کا تناسب بڑھ جانے کی صورت کا مناسب حل اسی میں ہے۔

یہ بھی ایک حقیقت ہے کہ جن مذاہب یا قوموں میں اس کی اجازت نہیں ہے وہ زندگی کے اس شعبہ میں پریشان ہیں، کیوں کہ وہ جنسی ضرورت کو گھر کے بجائے باہر پورا کرتے ہیں، اور چھپ چھپ کر، یہ شخص بہتر ہے یا وہ مسلمان جو کسی خوف اور ڈر کے بغیر دوسری شادی کر کے اپنی جنسی خواہش کو پورا کرتا ہے، مغربی مفکرین نے اسی انداز میں تعددِ ازدواج کا موازنہ کر کے اس اسلامی قانون کی تعریف کی ہے۔

اثنیساواں دن

(۱) حفظ قرآن وترجمہ قرآن

سورة البلد (۱)

بِسْمِ اللّٰهِ الرَّحْمٰنِ الرَّحِیْمِ:	اللہ کے نام سے جو بڑا مہربان نہایت رحم والا ہے
لَا اُقْسِمُ بِهٰذَا الْبَلَدِ:	میں اس شہر کی قسم کھاتا ہوں
وَانتَ حِلٌّ مِّنْ هٰذَا الْبَلَدِ:	جب کہ آپ اسی شہر میں مقیم ہیں
وَوَالِدٍ وَّوَالِدَ:	اور قسم ہے والد کی اور اس کی اولاد کی
لَقَدْ خَلَقْنَا الْاِنْسَانَ فِیْ کَبَدٍ:	یقیناً انسان کو ہم نے مشقت میں ڈال کر پیدا کیا ہے
اَیَحْسَبُ اَنْ لَّنْ یُّقَدِّرَ عَلَیْهِ اَحَدٌ:	کیا وہ سمجھتا ہے کہ اس پر کسی کا زور نہ چلے گا
یَقُولُ اَهْلَکْتُ مَا لَآلِبًا:	کہتا ہے کہ میں نے تو ڈھیروں مال اڑا دیا
اَیَحْسَبُ اَنْ لَّمْ یَرَوْہٗ اَحَدٌ:	کیا اس کا خیال یہ ہے کہ اس کو کسی نے دیکھا ہی نہیں

(۲) عقائد

حشر کا میدان اور حساب کتاب کا دن

قیامت کے آنے سے جب پوری دنیا ختم ہو جائے گی تو دوبارہ پھر ایک دفعہ اللہ تعالیٰ اپنے فرشتے حضرت اسماعیل علیہ السلام کو حکم دیں گے، وہ پھر ایک بار صور پھونکیں گے جس کے نتیجہ میں حضرت آدم علیہ السلام سے لے کر قیامت تک پیدا ہونے والے تمام انسان و جنات اپنی اپنی قبروں سے نکل کر اللہ کے پاس ایک بہت بڑے میدان میں جمع ہوں گے جس کو محشر کا میدان کہا جاتا ہے، جو لوگ جلا دیے گئے تھے یا جن کے جسموں کو جانوروں یا مچھلیوں نے کھا لیا تھا یا جن کی راکھ سمندر میں بہا دی گئی تھی یا ہوا میں اڑا دی گئی تھی ان کی روحوں کو بھی جسم عطا

کر کے ان کے ساتھ ہی جمع کر دیا جائے گا، کافر و مشرک کو اندھا بہرا اور گونگا بنا کر چہروں کے بل میدانِ حشر میں لایا جائے گا، وہ اللہ سے پوچھیں گے کہ اے رب! ہم تو دنیا میں ایسے نہیں تھے، ارشادِ خداوندی ہوگا: تم نے ان آنکھوں کا صحیح استعمال نہیں کیا اور اس کو ان چیزوں کو دیکھنے سے روکا جس سے تم مجھے پہچان سکتے تھے، اس لیے بطور سزا آج تمہاری بینائی و روشنی چھین لی گئی ہے، یہی حال تمہاری زبان و کان کا ہے۔

(۳) دعائیں

حشر کے دن حساب کی آسانی کی دعا

صدیقہ عائشہؓ نے کئی بار رحمتِ عالم ﷺ کو دیکھا کہ وہ نمازوں میں اکثر یوں دعا کرتے ہیں:

اَللّٰهُمَّ حَاسِبْنِيْ حِسَابًا يَّسِيْرًا (اے اللہ! میرا حساب آسان فرما)۔

ایک دن موقع پا کر آپ ﷺ سے اس کے متعلق انھوں نے پوچھ ہی لیا، عرض کیا: اے اللہ کے نبی! آسان

حساب کا کیا مطلب ہے؟

آپ نے فرمایا کہ حساب کے موقع پر اللہ تعالیٰ بندہ کے اعمال پر صرف نظر ڈال کر اس کی معافی کا فیصلہ فرمادیں

یعنی درگزر کر دیں تو یہ حساب کی آسانی ہے، عائشہ! اگر اس دن کسی کا حساب لیا جائے تو سمجھ لو وہ ہلاک ہو گیا۔ (مسلم)

(۴) فقہ

روزہ کا بیان

رمضان کے روزے فرض ہونے کے شرائط

رمضان المبارک کے روزے فرض ہونے کے لیے مندرجہ ذیل شرطوں کا پایا جانا ضروری ہے:

(۱) بالغ ہو، بچہ پر روزہ فرض نہیں ہے (۲) مسلمان ہو، کافر پر فرض نہیں ہے (۳) عقل مند ہو، پاگل پر فرض نہیں ہے۔

مندرجہ ذیل لوگوں پر روزوں کی ادائیگی فرض ہے:

(۱) مقیم ہو، مسافر پر فرض نہیں ہے (۲) صحت مند ہو، بیمار پر فرض نہیں ہے لیکن مسافر اور مریض روزہ رکھ لے تو صحیح ہے

(۳) عورت جب حیض و نفاس سے پاک ہو، حیض اور نفاس والی عورت پر روزہ فرض نہیں ہے بلکہ ان کو روزے رکھنا جائز ہی نہیں ہے، البتہ مریض صحت مند ہونے کے بعد، مسافر مقیم ہونے کے بعد اور حیض و نفاس والی عورت پاک ہونے کے بعد فرض روزوں کی قضا کریں گے۔

(۵) سیرت

۱۴۔ عبادت و بندگی

آپ ﷺ تمام گناہوں سے پاک و صاف، اللہ کے محبوب اور برگزیدہ بندے تھے لیکن اس پر بھی عبادت کا یہ حال تھا کہ تہجد کی نماز میں جو کھڑے ہوتے تھے تو قدم مبارک سوجھ جاتا تھا، کئی کئی دن نفلی روزے رکھتے تھے، رمضان المبارک میں عام دنوں سے زیادہ عبادت کرتے تھے اور آخری دس دنوں میں تو کمر کس کر تیار ہو جاتے تھے اور گھر والوں کو بھی تیار کرتے تھے۔

رمضان المبارک میں مسجد میں احتکاف ضرور فرماتے، زبان مبارک ہر وقت ذکر سے تر رہتی تھی، مرض الموت میں بھی آخری دم تک دل میں حق تعالیٰ کی یاد اور زبان مبارک پر ذکر جاری تھا، اس کے علاوہ تمام نیک کاموں میں سب سے آگے رہتے، بیماروں کی عیادت خود فرماتے، خواہ دوست ہو یا دشمن، مسلمان ہو یا کافر، مظلوموں کی فریاد سنتے اور انصاف کے ساتھ اس کا فیصلہ فرما دیتے، کمزوروں پر رحم فرماتے، قرض داروں کا قرض اپنے پاس سے ادا فرما دیتے تھے، جرم کی سزا دینے میں شریف اور رزلیل نہ دیکھتے تھے، ایک مرتبہ ایسے ہی موقع پر فرمایا کہ اگر میری بیٹی فاطمہ بھی چوری کرے تو میں اس کا بھی ہاتھ کاٹوں گا، پڑوسیوں کی خبر گیری فرماتے تھے، ان کے یہاں تھے بھیجتے تھے، جو کوئی آپ ﷺ سے کام کو کہتا آپ ﷺ ضرور کر دیتے تھے، بچوں سے بڑی محبت رکھتے تھے، ان کو چومتے تھے، پیار کرتے تھے، راستہ میں کوئی بچہ مل جاتا تھا تو اس کو خود ہی سلام کرتے تھے۔

(۶) درس حدیث

بیٹیاں جہنم سے بچاؤ کا ذریعہ ہیں

آج ام المؤمنین صدیقہ عائشہؓ کی خدمت میں ایک خاتون اپنی دو بچیوں کو لے کر مانگتے ہوئے آئی، صدیقہ عائشہؓ کے پاس اس کو دینے کے لیے کچھ بھی نہیں تھا، صرف ایک کھجور تھی، کسی سائل کو واپس کرنا ان کی مروت کے بھی خلاف تھا، چنانچہ وہی اس کو دے دیا، اس خاتون نے اس کھجور کے دو ٹکڑے کیے اور اپنی دونوں بچیوں میں تقسیم کر دیا، خود نہیں کھایا اور چل پڑی، کچھ دیر کے بعد رحمت عالم ﷺ گھر تشریف لائے تو صدیقہ عائشہؓ نے اس خاتون کی تفصیلات بیان کیں، اس پر آپ ﷺ نے فرمایا:۔ جس شخص کی بیٹیاں ہوں اور وہ ان کے ساتھ حسن سلوک کرے تو قیامت کے روز یہی بیٹیاں اس کے لیے جہنم سے بچاؤ کا ذریعہ بنیں گی۔ (بخاری)

(۷) حفظ حدیث

رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا :

ترجمہ: فجر کی دو (سنت) رکعتیں دنیا اور اس میں جو کچھ ہے ان سب سے بہتر ہیں۔ (مسلم)

(۸) عملی سنت

چار کلمات کی فضیلت

ام المؤمنین حضرت جویریہ رضی اللہ عنہا انتہائی عابدہ، ذاکرہ اور زاہدہ و متقیہ تھیں، ان کی زبان ہمیشہ ذکر و تلاوت سے تر رہتی، کوئی لمحہ ان کا اللہ کی یاد سے خالی نہیں رہتا، ایک دن معمول کے مطابق اللہ کے رسول فجر کی نماز پڑھ کر اپنے حجرہ مبارکہ واپس تشریف لائے اور دیکھا کہ صبح سے قبل حضرت جویریہ کو جس حالت میں چھوڑ کر گئے تھے وہ اس وقت تک اسی حالت میں تھیں یعنی برابر ذکر ہی میں منہمک تھیں چنانچہ دریافت کیا، اے جویریہ: کیا تم ابھی تک اسی حالت میں بیٹھی ہو جس حالت میں تم کو میں چھوڑ گیا تھا یعنی ذکر میں مشغول ہو، انہوں نے عرض کیا جی ہاں، اس پر آپ نے فرمایا کہ میں نے اس دوران تین دفعہ چار جملے ایسے کہے جو تمہارے دن بھر کے اذکار کے برابر تھے وہ یہ ہیں

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِنَةَ عَرْشِهِ وَمَدَادَ كَلِمَاتِهِ

(۹) غلط فہمیوں کا ازالہ

عورتوں کے لیے پردہ کی ضرورت و حکمت

پردہ عورت کا زیور ہے، پردہ حیا اور عفت و پاک دامنی کا محافظ ہے، پردہ اسلامی شعار ہے، عورت پردہ کے بغیر رسوا و ذلیل ہے، پردے سے متعلق اسلامی احکامات پر غور کیا جائے تو اس کے تین بڑے مقاصد کا علم ہو جاتا ہے، یہ تین مقاصد مندرجہ ذیل ہیں:

۱۔ عورتوں اور مردوں کے اخلاق کی حفاظت

جن معاشرہ میں پردہ کا رواج نہیں ہے، وہاں کے حالات دن بدن بگڑتے جا رہے ہیں، مخلوط سوسائٹیوں میں جو خرابیاں درآ رہی ہیں، اس کا اندازہ لگانا بھی مشکل ہے، وہاں کا ماحول آئے دن تنزل کا شکار ہو رہا ہے، اخلاقی بے راہ روی عام بات ہے، جس کے نتیجے میں ہر روز نئی بیماریاں وجود میں آرہی ہیں۔

پردہ کا سب سے بڑا مقصد یہ ہے کہ مردوں اور عورتوں کے اخلاق کی حفاظت کی جائے اور ان خرابیوں کا دروازہ بند کیا جائے جو مخلوط سوسائٹیوں میں مردوں اور عورتوں کے آزادانہ میل جول سے پیدا ہوتی ہیں۔

تیسواں دن

(۱) حفظ قرآن و ترجمہ قرآن

سورة البلد (۲)

أَلَمْ نَجْعَلْ لَهُ عَيْنَيْنِ:

بھلا کیا ہم نے اس کے لیے دو آنکھیں نہیں بنائیں

وَلِسَانًا وَشَفَتَيْنِ:

اور زبان اور دو ہونٹ (نہیں بنائے)

وَهَدَيْنَاهُ النَّجْدَيْنِ:

اور دونوں راستے اس کو بتا دیے

فَلَا اقْتَحَمَ الْعَقَبَةَ:

بس وہ گھائی سر نہ کر سکا

وَمَا أَدْرَاكَ مَا الْعَقَبَةُ:

اور آپ کو معلوم ہے کہ وہ گھائی کیا ہے

فَكَ رَقَبَةٍ أَوْ اطْعَمٌ فِي يَوْمٍ مَسْغَبَةٍ:

کسی غلام کو آزاد کرنا، یا بھوک کے دنوں میں کھانا کھلانا

يَتِيمًا ذَا مَقْرَبَةٍ، أَوْ مَسْكِينًا ذَا مَتْرَبَةٍ:

ایسے یتیم کو جو رشتہ دار بھی ہے، یا ایسے مسکین کو جو دھول میں اٹا ہوا ہے

كَمْ كَانَ مِنَ الَّذِينَ آمَنُوا وَتَوَاصَوْا بِالضَّرِّ وَتَوَاصَوْا بِالْمَرْحَمَةِ:

پھر وہ ان لوگوں میں ہو جو ایمان لائے اور انھوں نے ایک دوسرے کو صبر کی وصیت کی اور ایک دوسرے کو مہربانی کی وصیت کی

أُولَئِكَ أَصْحَابُ الْمَيْمَنَةِ:

یہی لوگ دائیں طرف والے ہیں

وَالَّذِينَ كَفَرُوا بِآيَاتِنَا هُمْ أَصْحَابُ الْمَشْأَمَةِ، عَلَيْهِمْ نَارٌ مُّؤَصَّدَةٌ:

اور جنھوں نے ہماری آیتوں کا انکار کیا وہ بائیں طرف والے ہیں، ان پر آگ ہوگی پوری طرح بند۔

(۲) عقائد

محشر کے دن کے احوال

اس دن کی گھبراہٹ کا یہ عالم ہوگا کہ دودھ پلانے والی ماں اپنے دودھ پلاتے بچہ کو بھی بھول جائے گی، دہشت سے حاملہ عورت اپنا حمل گرا دے گی، مسلمان و مومن ہشاش و بشاش ہوں گے، کافر و مشرک کے چہرہ پر ذلت و رسوائی چھائی ہوئی ہوگی، انسانوں سے سورج ایک نیزہ قریب ہوگا اور ہر شخص اپنے اعمال کے مطابق پسینہ میں شرابور ہوگا، کہیں کسی کے لیے کوئی سایہ دور دور تک نہیں ہوگا، سوائے اس کے جس کو اللہ اس دن اپنے عرش کے سایہ میں جگہ عنایت فرمائے، اس کے بعد ایک ایک شخص کا حساب کتاب ہوگا، پیدائش سے موت تک اس کے ایک ایک لمحہ کی حرکت تصویروں کی شکل میں اس کے سامنے لائی جائے گی، انسان اپنی غلطیوں اور گناہوں کا خود اقرار کرے گا، فرشتے بھی اس کے خلاف گواہی دیں گے اور خود اس کے ہاتھ پیر اور زمین کے وہ حصے جس پر اس نے وہ گناہ کیے تھے اس کے خلاف گواہی دیں گے، اللہ ان سب کو زبان عطا کریں گے جس سے وہ بولیں گے، اچھے اور نیک لوگوں کے اعمال نامے دائیں ہاتھ میں دیے جائیں گے جس کو وہ خوشی خوشی دوسروں کو دکھائیں گے، دائیں ہاتھ میں اعمال دینے کا مطلب ہوگا کہ وہ شخص کامیاب ہو اور اب اس کے لیے جنت کا داخلہ ہے، برے لوگوں کے اعمال نامے بائیں ہاتھ میں دیے جائیں گے جس کا مطلب ہوگا کہ وہ شخص ناکام ہو اور اس کو ہمیشہ کی آگ میں جلنا ہے، اس پر وہ کہے گا کہ کاش مجھے میرے اعمال نامے دیے ہی نہیں جاتے اور میرا کام ہی تمام کر دیا جاتا، وہ اللہ سے التجا کرے گا کہ اے اللہ! مجھے دوبارہ دنیا میں بھیج دے تاکہ میں نیک کام کر کے واپس آؤں، میں پھر کبھی شرک و کفر کی آلودگیوں میں ملوث نہیں رہوں گا اور تجھ پر تیرے کہنے کے مطابق ایمان لاؤں گا، جواب ملے گا: ہرگز نہیں، اس کی کوئی گنجائش نہیں! یہاں آنے کے بعد واپس نہ جانے کے متعلق ہم نے دنیا ہی میں بتا دیا تھا اب تم اسی جہنم میں ذلت و رسوائی کے ساتھ ہمیشہ جلتے رہو، پھر ان کو فرشتے منہ کے بل گھسیٹ کر جہنم میں ڈال دیں گے اور وہ اس میں ہمیشہ رہیں گے، مسلمان و مومن کو پورے اعزاز اور اکرام کے ساتھ جنت میں داخل کیا جائے گا۔

(۳) دعائیں

سورہ فاتحہ میں شفا ہے

آج مجلس میں کچھ لوگ حاضر ہوئے اور ایک اہم پیش آمدہ مسئلہ کے متعلق آپ ﷺ سے دریافت کیا اور اس سلسلہ میں اپنے ساتھ پیش آنے والا واقعہ بھی تفصیل سے کچھ یوں بیان کیا:

ہم کچھ ساتھی اپنے سفر کے دوران ایک عرب قبیلہ کے پاس سے گزرے، ہم نے ان سے درخواست کی کہ وہ ہماری میزبانی کریں، لیکن انھوں نے اس سے انکار کر دیا، وہاں ہمارے قیام کے دوران ان کے سردار کو ایک بچھو نے ڈنک ماری، کسی بھی علاج سے اس کو صحت یابی نہیں ہوئی، بالآخر وہ آپس میں کہنے لگے کہ ان مسافروں میں جو ہمارے یہاں ٹھہرے ہوئے ہیں شاید کوئی ایسا شخص موجود ہوگا جو اس کا علاج جانتا ہو، بالآخر یہ لوگ ہمارے پاس آئے اور یہ پوچھنے لگے:- کیا تم میں سے کسی کے پاس اس کا علاج ہے؟ ہم نے کہا:- علاج تو ہم جانتے ہیں، لیکن چونکہ تم لوگوں نے ہماری میزبانی سے انکار کر دیا تھا اس لیے ہم علاج نہیں کریں گے، لہذا یہ کہ تم وعدہ کرو کہ ہم لوگوں کو اس کا علاج کرنے پر کچھ معاوضہ دو گے، آخر کار انھوں نے علاج کے عوض ہمیں کچھ بکریاں دینے کا وعدہ کیا، اس کے بعد ہمارے قافلہ سے حضرت ابوسعید خدریؓ اس بیمار سردار کے پاس گئے اور سورہ فاتحہ پڑھ کر اس پر دم کر دیا جس سے وہ اسی وقت شفا یاب ہو گیا اور ہمیں حسب وعدہ اس کے عوض انہوں نے بکریاں بھی دیں، سب ساتھیوں نے ان کو آپس میں بانٹنے کا مشورہ دیا، لیکن حضرت ابوسعید خدریؓ کو اس سلسلہ میں تردد ہوا کہ قرآن پڑھنے پر اجرت لی جاسکتی ہے یا نہیں؟ بالآخر یہ بات طے ہوئی کہ جب تک ہم دربار نبوت میں حاضر ہو کر اس سلسلہ میں یہ دریافت نہ کر لیں کہ یہ ہمارے لیے حلال ہے یا حرام اس کو نہیں لیں گے؛ اب آپ ہی بتائیے اے رحمت عالم ﷺ کہ یہ بکریاں ہمارے لیے جائز ہیں یا نہیں؟ یہ سن کر رحمت عالم ﷺ ہنس پڑے اور پوچھا:- پہلے تم یہ بتاؤ کہ تمہیں یہ کیسے معلوم ہو گیا کہ سورہ فاتحہ میں شفا ہے؟ اس کو کھاؤ اور میرا بھی اس میں حصہ رکھو۔ (بخاری)

(۴) فقہ

روزے کے شرائط:

- (۱) روزے کی نیت کرنا، نفل اور رمضان کے روزے کی ادائیگی کی نیت کا وقت غروب کے بعد سے نصف نہار (زوال) سے تھوڑی دیر پہلے تک ہے، رمضان کے قضا روزے کی نیت کا وقت پوری رات ہے، اس میں طلوع فجر کے بعد نیت صحیح نہیں، کفارہ اور نذر کے روزے کی نیت کا وقت پوری رات ہے، طلوع فجر کے بعد نیت صحیح نہیں ہوتی ہے۔
- (۲) عورت حیض اور نفاس سے پاک ہو۔ (۳) روزے دار روزہ توڑنے والی تمام چیزوں سے بچے مثلاً کھانے پینے، جماع وغیرہ سے۔

(۵) سیرت

پاکیزگی اور حسن معاشرت

پاکیزگی اور صفائی کے بارے میں صرف اتنا کہہ دینا کافی ہے کہ جسم و لباس کو پاک و صاف رکھنے کے بہترین اصول آپ ﷺ نے سکھائے اور دنیا تیرہ سو برس میں تجربوں سے جو کچھ سیکھ سکی، وہ رسول پاک ﷺ کے فرمائے ہوئے اصول سے منزلوں پیچھے ہے، اہل خانہ کے ساتھ حسن سلوک اور حسن معاشرت میں آپ ﷺ کا نمونہ بہترین تھا۔ آپ ﷺ کا ارشاد ہے: ”تم میں اچھا وہ ہے جو اہل خانہ کے ساتھ اچھا برتاؤ کرتا ہے، میں تم سب سے بہتر ہوں اور میرا برتاؤ بھی اہل خانہ کے ساتھ سب سے بہتر ہے۔“ ایک مرتبہ آپ ﷺ سفر میں تھے، اہل خانہ بھی ساتھ تھے، ساربان اونٹ تیز چلانے لگے، آپ ﷺ نے فرمایا: ”دیکھنا یہ آگینے ہیں۔“ عورتوں کے بارے میں اس سے زیادہ نازک اور پاکیزہ تصور کی مثال نہیں مل سکتی۔

(۶) درس حدیث

پردہ کی برکت

رسول اللہ ﷺ نے ارشاد فرمایا کہ عورت پردہ کی چیز ہے جب وہ گھر سے نکلتی ہے تو شیطان اس کے پیچھے لگ جاتا ہے، جب وہ اپنے گھر میں ہوتی ہے تو اللہ تعالیٰ کی نگاہ میں زیادہ مقرب ہوتی ہے۔ (طبرانی)

(۷) حفظ حدیث

مَا أَسْفَلَ مِنَ الْكَفَّيْنِ مِنَ الْإِزَارِ فِيهِ النَّارُ
کپڑے کا جو حصہ مخنوں کے جتنا نیچے ہوگا اتنا حصہ جہنم میں ہوگا۔ (بخاری)

(۸) عملی سنت

جامع ترین دعا

ایک دن دربار نبوت میں آپ کے کچھ جاٹا در فناء حاضر ہوئے اور اپنی معروضات پیش کیں، ان کی نمائندگی حضرت ابوامامہؓ نے فرمائی اور ادبایوں عرض کیا:-

اے رحمۃ للعالمین! آپ نے خیر کی لائن سے بے شمار دعائیں کی ہیں جو ہمیں یاد نہیں رہتیں؟

یہ سن کر رحمۃ للعالمین ﷺ نے ارشاد فرمایا:- کیا میں تمہیں ایسی دعا نہ بتلاؤں جو ان تمام دعاؤں کا احاطہ کرے جو میں نے کی ہیں، تم یوں کہو: اللَّهُمَّ إِنَّا نَسْأَلُكَ مِنْ خَيْرِ مَا سَأَلَكَ مِنْهُ نَبِيُّكَ مُحَمَّدٌ ﷺ وَنَعُوذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدٌ ﷺ وَأَنْتَ الْمُسْتَعَانُ وَعَلَيْكَ الْبَلَاغُ، وَلَا خَوْلَ وَلَا قُوَّةَ إِلَّا بِاللَّهِ

اے اللہ:- ہم تجھ سے وہ تمام خیر طلب کرتے ہیں جو تجھ سے تیرے رسول ﷺ نے طلب کیا اور ان تمام شرور سے پناہ مانگتے ہیں جن سے تیرے رسول ﷺ نے پناہ مانگی، تجھ ہی سے مدد طلب کی جاتی ہے اور تیرا ہی کام اس کو پورا کرنا ہے، تمام طاقتوں اور قوتوں کا مرجع اللہ ہی کی ذات ہے۔ (ترمذی)

(۹) غلط فہمیوں کا ازالہ

عورتوں کے لیے پردہ کی ضرورت و حکمت (۲)

۲۔ مردوں اور عورتوں کا دائرہ عمل الگ کیا جائے، تاکہ فطرت نے جو فرائض عورت کے سپرد کیے ہیں، انہیں وہ اہمیت مان کے ساتھ انجام دے سکے۔

اللہ تبارک و تعالیٰ نے مرد اور عورت کو الگ الگ ذمے داریاں عطا کی ہے، معاشرتی زندگی کی نصف ذمے داری مرد پر ہے تو باقی نصف عورتوں پر ہے، اگر مرد کی ذمے داریاں بھی عورت پر ڈالی جائیں تو عورت اپنی ذمے داری کو بخوبی انجام نہیں دے سکتی، جس کے نتیجے میں بچے ماں کی محبت، تربیت اور دیکھ ریکھ سے محروم رہ جاتے ہیں، جس کے برے نتائج مرتب ہوتے ہیں، اس کی دلیلیں ہمیں آج کے مغربی اور مغرب زدہ معاشرہ میں واضح طور پر ملتی ہیں، جہاں عورت بھی مرد کے شانہ بشانہ اپنی گھریلو زندگی کو چھوڑ کر آفسوں میں کام کرنے لگی ہے اور اپنے سے زیادہ طاقت کی ڈیوٹی انجام دے رہی ہے، بچے ماں کے پیار سے محروم ہو رہی جاتے ہیں، اس کے ساتھ نفسیاتی مریض بھی بن جاتے ہیں، کیوں کہ جو لاد و پیارا ایک ماں اپنے بچے کو دے سکتی ہے، کوئی دوسرا اس کو نہیں دے سکتا، ماں تو گھر سے پورا دن دور رہتی ہے اور خادمہ پیسہ لے کر اپنی ذمے داری نبھاتی ہے، جو صرف بچے کے ظاہری کام کا ج انجام دیتی ہے، جس کے نتیجے میں بچے میں پیار کا خلا باقی رہتا ہے، بچہ اس پیار کو ڈھونڈتا رہتا ہے، لیکن اس کو نصیب نہیں ہوتا، جس کے نتیجے میں وہ نفسیاتی مریض بن جاتا ہے اور پریشانیاں اس کو گھیر لیتی ہیں۔

اگر عورت معاشی تنگ و دو کے ساتھ اپنے بچوں پر بھی توجہ دے تو یہ عورت پر ظلم ہے، کیوں کہ وہ ماں کا کردار بھی ادا کرے، گھریلو کام کا ج بھی کرے، اور ملازمت بھی اختیار کرے، مرد تو صرف ایک پہلو پر توجہ دیتا ہے کہ وہ معاش کے حصول کے لیے کوشاں رہتا ہے، لیکن گھریلو کاموں سے اس کا کوئی بھی تعلق عام طور پر نہیں رہتا، اس طرح عورت معاشرتی زندگی کا پچاس فیصدی کام گھریلو ذمے داریوں کو نبھاتے ہوئے کرتی ہے، پھر مرد کا بھی ادھا کام کرتی ہے، اس طرح وہ ۵۷ فیصدی کام انجام دیتی ہے، کیا یہ صعب نازک پر ظلم نہیں ہے کہ ایک چوتھائی کام مرد کرے اور تین چوتھائی کام عورت کرے؟ اسلامی معاشرے میں جہاں عورت اپنی صرف گھریلو ذمے داریاں پورا کرتی ہے، کتنی خوش و خرم رہتی ہے؟ یہ

بات گھر سے باہر کام کرنے والی عورت کے جذبات و احساسات سے واقف ہو کر ہی کیا جاسکتا ہے، گھر سے باہر عورت طرح طرح کی پریشانیوں میں مبتلا رہتی ہے، کام کا بوجھ اس کو تھکا دیتا ہے، ہوس پرستوں کی نگاہوں سے وہ خود کو محفوظ نہیں رکھ سکتی، سکون غارت ہو جاتا ہے، بچوں کے احساسات و جذبات کو سمجھنے سے عاری ہو جاتی ہے، پورا دن تھک ہار کر لوٹنے کی وجہ سے شوہر کے ساتھ تعلقات ٹھیک نہیں رہتے، زوجیت کے حقوق صحیح طور پر ادا نہیں کر سکتی، جس کے نتیجے میں رشتہ ازدواج کھٹائی میں پڑ جاتا ہے، اسی کا نتیجہ ہے کہ ان ممالک میں طلاق کی شرح میں مسلسل اضافہ ہو رہا ہے جہاں عورت بھی مرد کے شانہ بشانہ کام کرنے لگی ہے، یہ صرف خیالی صورت حال نہیں ہے، بلکہ حقائق پر مبنی الفاظ ہیں، مغرب اور یورپ، اسی طرح مغرب زدہ معاشروں کے سروے سے یہی باتیں سامنے آرہی ہیں اور وہاں کے مفکرین پریشان اور سرگرداں ہیں کہ اس صورت حال پر کیسے قابو پایا جائے؟

اکیسواں دن

(۱) حفظ قرآن و ترجمہ قرآن

سورة الفجر (۱)

بِسْمِ اللّٰهِ الرَّحْمٰنِ الرَّحِیْمِ:	اللہ کے نام سے جو بڑا مہربان نہایت رحم والا ہے
وَالْفَجْرِ وَلَیْلٍ عَشْرِ:	قسم ہے فجر کی اور دس راتوں کی
وَالشَّفْعِ وَالْوَتْرِ وَاللَّیْلِ اِذَا یَسْرُ:	اور جفت کی اور طاق کی اور رات کی جب وہ جانے لگے
كُلٌّ فِیْ ذٰلِكَ قَسَمٌ لِّذِیْ حِجْرٍ:	کیا ایک عقل مند کے لیے یہ قسمیں (کافی نہیں) ہیں
اَلَمْ تَرَ كَیْفَ فَعَلَ رَبُّكَ بِعَادٍ:	بھلا آپ نے نہیں دیکھا کہ آپ کے رب نے (قوم) عاد کے ساتھ کیا کیا
اِرَمَ ذَاتِ الْعِمَادِ:	(یعنی) اِرم بڑے بڑے ستونوں والے
الَّتِیْ لَمْ یُخْلَقْ مِثْلُهَا فِی الْبِلَادِ:	ان جیسے لوگ ملکوں میں پیدا نہیں ہوئے تھے
وَتَمُودَ الَّذِیْنَ جَابُوا الصَّخْرَ بِالْاَوَادِ:	اور ثمود (کے ساتھ کیا کیا) جو وادی میں بڑی بڑی چٹانیں تراشتے تھے
وَفِرْعَوْنَ ذِی الْاَوْتَادِ:	اور فرعون کے ساتھ جو میخوں والا تھا
الَّذِیْنَ طَغَوْا فِی الْبِلَادِ:	جنہوں نے ملکوں میں سرکشی مچا رکھی تھی
فَاَکْثَرُوا فِیْهَا الْفَسَادَ:	تو وہاں انہوں نے زبردست بگاڑ پھیلا رکھا تھا
فَصَبَّ عَلَیْهِمْ رَبُّكَ سَوْطَ عَذَابٍ:	بس آپ کے رب نے ان پر اپنے عذاب کا کوڑا برسایا
اِنَّ رَبَّكَ لَبَاۤءٌ مُّرْصَدٍ:	یقیناً آپ کا رب گھات میں ہے

(۲) عقائد

اچھی اور بری تقدیر پر ایمان

انسان کا ایک اہم جز یہ بھی ہے کہ انسان اس بات کا اقرار کرے کہ اللہ کا علم بڑا ہی وسیع ہے، وہ ان چیزوں سے بھی واقف ہے جو ابھی وجود میں نہیں آئی ہیں اور اس کے علم میں وہ سب چیزیں بھی ہیں جو اس سے پہلے ہو چکی ہیں، اس کی اس قدرت و امتیازی محنت کی وجہ سے ہر انسان جو کچھ اچھا یا برا عمل کرنے والا ہے اللہ کے علم میں پہلے سے موجود ہے جس کو اس نے ایک رحمت میں پہلے سے لکھ دیا ہے اس کو تقدیر کہتے ہیں، کوئی انسان اس تقدیر کو نہیں جانتا ہے حتیٰ کہ خود اپنے حلق بھی انسان کو پتہ نہیں چلا کہ وہ کیا کرنے والا ہے کیا کھانے والا ہے اور کہاں، کب اور کس حالت میں اس کی موت ہونے والی ہے حالانکہ یہ سب باتیں اللہ نے اس کے حلق پہلے ہی لکھ دی ہیں، اس تقدیر کی بنیاد پر انسان اچھے کام کرنے سے پیچھا نہیں چھڑا سکتا، اس لیے کہ اس کو تو اچھے و برے دونوں کام کا اختیار دیا گیا ہے، تقدیر کے معنی یہ ہیں کہ انسان اپنے اس اختیار کو کس طرح استعمال کرنے والا ہے یہی اللہ کو اس کا علم ہے، اس طرح وہ اللہ کی طرف سے اس کو دیے گئے اس اختیار کو استعمال کرتے ہوئے خود اپنے لیے ہمیشہ کی بھلائی کا فیصلہ کر سکتا ہے یا اپنی ہمیشہ کی ہلاکت کا۔

(۳) دعائیں

کھانے میں برکت کی دعا

آج کچھ صحابہ بار نبوت میں تشریف لائے اور رحمت عالم ﷺ سے اپنے شکم سیر نہ ہونے کی شکایت کی۔

یوں کہنے لگے: اللہ کے رسول! ہم کھاتے ہیں، لیکن پیٹ نہیں بھرتا۔

یہ سن کر آپ ﷺ نے ان سے پوچھا: کیا تم لوگ علاحدہ علاحدہ کھاتے ہو؟

وہ کہنے لگے: جی ہاں، اس پر آپ ﷺ نے ان سے فرمایا: تم ساتھ مل کر اور اللہ کا نام لے کر (بسم اللہ پڑھ

کر) کھایا کرو، تمہارے کھانے میں برکت ہوگی۔ (ابوداؤد)

(۴) فقہ

مندرجہ ذیل چیزوں سے روزہ نہیں ٹوٹتا:

(۱) بھول کر کھائے پیئے (۲) تیل لگائے (۳) سرمہ لگائے چاہے اس کا مزہ حلق میں پہنچ جائے (۴) بھول کر جماع کرے (۵) افطار کی نیت کرے لیکن افطار نہ کرے (۶) خود سے غبار، دھول دھواں یا کبھی حلق میں چلی جائے (۷) جنبی ہو جائے یعنی غسل واجب ہو جائے (۸) ندی میں اتر جائے اور پانی کان میں چلا جائے (۹) ناک میں بلغم چلا جائے اور عہد انگل لے (۱۰) قے آئے اور خود سے منہ کے اندر چلی جائے (۱۱) عہد آتے کرے اور قے منہ بھر کر نہ ہو اور خود سے منہ کے اندر چلی جائے (۱۲) اپنے دانتوں میں لگی ہوئی چیز کھالے اور وہ چنے کی مقدار سے کم ہو (۱۳) انجکشن لگائے انجکشن چاہے رگ میں دیا جائے یا جلد میں (۱۴) لکڑی کے ٹکڑے سے کان کھجائے جس کی وجہ سے گندگی نکلے، پھر بار بار وہی لکڑی کان میں ڈالتا رہے۔

(۵) سیرت

انسان کامل

آپ ﷺ انسانیت کا بہترین پیکر تھے، جس کی ہر اداسی بندگی کے سانچے میں ڈھلی ہوئی تھی، جو انسانیت کے لیے نیکی کا بہترین نمونہ بنا، جسے خدائے پاک نے جہانوں کے لیے رحمت کا لقب عطا کیا، جب تک مخالفتوں کا سامنا رہا، ان کے ہر ظلم اور ہر چیز کے طوفان میں ایک ایک آن صبر و شکر سے گزاری، کبھی کسی کے لیے بددعا نہ فرمائی، نہ کسی کی ہمدردی اور خیر خواہی میں کمی آئی، جب ان سے مقابلے کی نوبت آئی تو استقامت کی چٹان بن گئے، جانی دشمنوں سے بھی معاملہ آپ ﷺ کو ہر عہد کو راست ہارنی سے پورا کیا، جب خدا نے غلبہ عطا کیا تو ہر دشمن کو معاف فرما دیا، یہ نادر خصوصیتیں جس طرح آپ ﷺ کی ذات مبارک میں جمع ہوئیں انسانوں کی پوری تاریخ میں آج تک کسی فرد کے اندر جمع نہیں ہوئیں۔

(۶) درس حدیث

سرکہ تو بہترین سالن ہے

جابر بن عبد اللہؓ آج معمول کے مطابق اپنے گھر بیٹھے ہوئے تھے کہ وہاں سے رحمت عالم ﷺ کا گزر ہوا، ان پر جب نظر پڑی تو آپ ﷺ نے ان کو اشارہ سے اپنے ساتھ چلنے کو کہا، وہ گھر سے نکلے اور آپ ﷺ کے ساتھ چل پڑے۔ آپ ﷺ ان کو اپنے گھر لے گئے اور باہر کھڑا کیا اور پہلے خود اندر جا کر پھر انہیں اندر آنے کے لیے کہا، اس کے بعد زوجہ مطہرہ سے دریافت کیا کہ کچھ کھانا ہے؟

جواب ملا:۔ جی ہاں!

کچھ ہی دیر میں تین روٹیاں اندر سے آئیں تو آپ ﷺ نے دو روٹیاں ان کی طرف بڑھائیں اور تیسری روٹی کے دو ٹکڑے کر کے ایک ٹکڑا اپنے سامنے رکھا اور دوسرا حصہ ان کے سامنے کر دیا، پھر اندر آواز دی:۔ کوئی سالن بھی اس کے ساتھ ہے؟

جواب ملا:۔ نہیں صرف سرکہ ہے، اس پر آپ ﷺ نے فرمایا:۔ سرکہ تو بہترین سالن ہے۔

جابر بن عبد اللہ فرماتے ہیں کہ اس دن کے بعد سے سرکہ میرا پسندیدہ سالن ہو گیا۔ (مسلم)

(۷) حفظ حدیث

آيَةُ الْمُنَافِقِ ثَلَاثَةٌ : إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُؤْتِمِنَ خَانَ (بخاری)

ترجمہ:۔ منافق کی تین نشانیاں ہیں: جب بولے تو جھوٹ بولے، جب وعدہ کرے تو وعدہ کو پورا نہ کرے، جب اس کے پاس امانت رکھی جائے تو اس میں خیانت کرے۔

(۸) عملی سنت

حسن صورت کی طرح حسن سیرت کی فکر

سیرت کی کتابوں میں مذکور ہے کہ کاشانہ نبوت کی چھت کھجور کے پتوں کی تھی اور دیواریں کچی مٹی کی، گھر کی چوڑائی صرف سات ہاتھ اور لمبائی صرف دس ہاتھ، اندرون گھر چار پائی کے پاس ایک تھیلا تھا جس میں سرمہ دانی، عطر دان، قینچی، گنگھی، تیل کی شیشی اور آئینہ وغیرہ تھا جو گاہے بگاہے استعمال کے لیے رحمت عالم ﷺ اس میں سے نکالتے اور واپس اسی میں رکھ دیتے تھے، کل ہی رمضان المبارک کی بابرکت ساعتوں کا سلسلہ ختم ہوا ہے اور آج عید الفطر کا دن ہے، ایک طرف مسجد نبوی سے کچھ ہی دور ایک کھلی جگہ پر عید گاہ میں جانثاروں کی جماعت نئے اور رنگ برنگے کپڑوں میں اپنے بچوں کے ساتھ امام الانبیاء ﷺ کے انتظار میں بیٹھے ہیں، دوسری طرف نئے کپڑوں میں ملبوس سیاہ عمامہ پہنے ہوئے چاند سے زیادہ حسن لیے رحمۃ للعالمین ﷺ عید گاہ جانے کے لیے کاشانہ نبوت میں تیار ہو رہے ہیں، گھر سے نکلنے سے پہلے آئینہ پر نظر پڑتی ہے تو احسن الخلقین کی صفت خلافت اور حسن تخلیق پھر ایک بار متحضر ہو جاتی ہے۔

اپنے وقت کا حسین ترین انسان، حسن و جمال کا عظیم پیکر، معصوم و نورانی چہرہ، آفتاب سے زیادہ حسن، سرگیں آنکھیں نرم و لطیف رخسار، دراز پلکیں، سرخ اور تبسم فرماتے لب، ان سب کے مجموعے نے ذات نبوی میں حسن و جمال کا عجیب امتزاج پیدا کر دیا ہے، معلوم ہوتا ہے کہ کائنات کا کل حسن اسی میں سمٹ آیا ہے اور اس کے اندر جمال قدسی کا حسین و قابل رشک نمونہ جمع ہو گیا ہے، کوئی اور ہوتا تو اپنے اس معصوم و نورانی اور حسن تخلیق کے آئینہ دار چہرہ کو آئینہ میں دیکھ کر اس موقع پر بھی دعا کرتا کہ اے احسن الخلقین! تیرے دیے ہوئے اس حسن و جمال کو نظر بد سے محفوظ رکھ اور اس میں مزید اضافہ فرما۔

لیکن إِنَّكَ لَعَلَى خُلُقِي عَظِيمٍ کی صفت قرآنی کے حامل اور حسن سیرت کی تعمیر کے عظیم مشن کو لے کر اس دنیا میں آنے والے روئے زمین کے سب سے محبوب بندہ خدا پر اس موقع پر بھی اپنے جسم و بدن کی تحسین کی برقراری کے بجائے اپنے اخلاق و کردار کی تزئین و تعمیر کی فکر دامن گیر ہوتی ہے، نوراز زبان مبارک سے یہ جملے گہرا لوں کو سننے کو ملتے ہیں :-

اَللّٰهُمَّ اَنْتَ حَسَنْتَ خُلُقِيْ فَحَسِّنْ خُلُقِيْ

اے اللہ! تو نے جس طرح میری شکل و صورت کو حسن و جمال سے نوازا ہے اسی طرح میرے اخلاق و کردار کو بھی حسن
سیرت سے سنوار دے۔ (مسند احمد)

(۹) غلط فہمیوں کا ازالہ

عورتوں کے لیے پردہ کی ضرورت و حکمت (۳)

۳۔ گھر اور خاندان کے نظام کو مضبوط اور محفوظ کیا جائے، جس کی اہمیت زندگی کے دوسرے نظاموں سے کسی بھی حیثیت
سے کم نہیں ہے، بلکہ کچھ زیادہ ہی ہے۔

جب عورت گھر کا نظام سنبھالتی ہے تو گھر کا ماحول صحیح رہتا ہے، اگر گھر کی ملکہ ہی گھر سے باہر کام کرنے لگے تو
خاندانی نظام تتر بتر ہو جاتا ہے اور تہیں نہس بن جاتا ہے، جب سے مغربی معاشرے میں عورت گھر سے نکلنے لگی ہے تو
خاندانی نظام تباہ و برباد ہو گیا ہے، خاندانی نظام نام کی کوئی چیز باقی نہیں رہ گئی ہے، سروے بتاتے ہیں کہ ۸۰ فیصد سے زائد
خاندان بکھر چکے ہیں اور مرد وزن بچے پیدا کرنے سے ہی کترانے لگے ہیں، تاکہ ان کے قیثات میں کمی نہ آجائے،
حکومتیں پریشان ہیں کہ اس صورت حال پر کیسے قابو پایا جائے، بہت سے یورپی اور مغربی ملکوں میں خاندانی نظام استوار
کرنے پر انعامات کا اعلان کیا جا رہا ہے اور بچوں کی پیدائش پر انعامات کا لالچ دیا جا رہا ہے۔

بتیسواں دن

(۱) حفظ قرآن و ترجمہ قرآن

سورة الفجر (۲)

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ، فَيَقُولُ رَجُلٌ أَكْرَمَنِ: بس انسان کا حال یہ ہے کہ جب اس کے رب نے اس کو آزمایا پھر اس کو عزت دی اور نعمت دی تو کہنے لگا میرے رب نے میرا اعزاز کیا
وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ، فَيَقُولُ رَجُلٌ أَهَانَنِ: اور جب اس کو اس کے رب نے آزمائش میں ڈالا تو اس کے رزق میں تنگی کر دی، بس وہ کہنے لگا کہ میرے رب نے مجھے ذلیل کیا

كَالْبَلِّ لَا تَكْرِمُونَ الْيَتِيمَ: ہرگز نہیں! بات یہ ہے کہ تم یتیم کی عزت نہیں کرتے
وَلَا تَحْضُونَ عَلَى طَعَامِ الْمَسْكِينِ: اور مسکین کو کھانا کھلانے پر ایک دوسرے کو آمادہ نہیں کرتے
وَتَاْكُلُونَ الثَّرَاثَ أَكْلًا لَّمًّا: اور وراثت کا مال سمیٹ سمیٹ کر کھاتے ہو
وَتُحِبُّونَ الْمَالَ حُبًّا جَمًّا: اور مال سے محبت تمہاری گھٹی میں پڑی ہے
كَلَّا إِذَا دُكَّتِ الْأَرْضُ دَكًّا دَكًّا: ہرگز ایسا نہیں چاہیے، جب زمین پس کر ریزہ ریزہ کر دی جائے گی
وَجَاءَ رَبُّكَ وَالْمَلَكُ صَفًّا صَفًّا: اور آپ کا رب اور فرشتے صف بنا کر (سامنے) آجائیں گے
وَجِئَ يَوْمَئِذٍ بِجَهَنَّمَ: اور اس دن جہنم کو بھی لے آیا جائے گا

يَوْمَئِذٍ يَتَذَكَّرُ الْإِنْسَانُ وَأَلَىٰ لَهُ الذِّكْرَىٰ: اس دن انسان یاد کرے گا اور اب کہاں رہا یاد کرنے کا وقت
يَقُولُ يَلْبِثُنِي قَدْ مَتُ لِحَيَاتِي: وہ کہے گا کاش میں نے اپنی اس زندگی کے لیے کچھ بھیج دیا ہوتا
فَيَوْمَئِذٍ لَا يُعَدُّبُ عَذَابَهُ أَحَدٌ: بس اس دن نہ اس جیسا عذاب کوئی دے گا
وَلَا يُؤْتِي وَثَاقَهُ أَحَدٌ: اور نہ کوئی اس جیسی بیڑیاں کسے گا

يَأْتِيهَا النَّفْسُ الْمُظْمِئَةُ: (دوسری طرف ایمان والے کے لیے اعلان ہوگا) اے وہ جان چوسکون پاچکی

اَرْجِعْنِي اِلٰى رَبِّكَ رَاضِيَةً مَّرْضِيَّةً: اپنے رب کی طرف اس طرح لوٹ کر آ جا کہ تو اس سے راضی وہ تجھ سے راضی
فَاَدْخِلْنِيْ فِيْ عَبْدِيْ وَادْخِلْنِيْ جَنَّتِيْ: بس میرے خاص بندوں میں شامل ہو جا اور میری جنت میں داخل ہو جا

(۲) عقائد

تقدیر پر ایمان لانے کا فائدہ

تقدیر پر ایمان کا فائدہ یہ ہے کہ اس دنیاوی زندگی میں کوئی تکلیف اگر اس کو لاحق ہوتی ہے تو اس پر وہ صبر کرتا ہے
یہ سوچ کر کہ یہ اس کے مقدر میں ہے، دنیاوی اعتبار سے کوئی چیز اس کو مل نہیں پاتی تو اس پر اس کو افسوس نہیں ہوتا،
جہاں، عزت یا شہرت اس کے پاس ہے اس پر وہ اتراتا نہیں اور فخر نہیں کرتا، اس لیے کہ ان سب کے متعلق اس کا عقیدہ
یہ ہے کہ اس میں اس کا کوئی کمال نہیں، اس کے متعلق تقدیر میں اللہ نے پہلے ہی یہ لکھا تھا اور یہ اسی کے مطابق ہو رہا ہے،
اللہ کا ارشاد ہے کہ ہم نے ہر چیز کو جو واقع ہونے والی ہے وجود بخشنے سے پہلے ہی کتاب محفوظ میں لکھ رکھا ہے، کوئی یہ نہ کہے
اور یہ نہ سمجھے کہ یہ کیسے ممکن ہے؟ اللہ کے لیے یہ بہت آسان ہے۔

(۳) دعائیں

قرآن کی ایک جامع دعا:

رَبَّنَا لَا تُؤَاخِذْنَا اِنْ نَسِينَا اَوْ اَخْطَاْنَا، رَبَّنَا وَلَا تَحْمِلْ عَلَيْنَا اَصْرًا كَمَا حَمَلْتَهُ عَلَي الدِّينِ مِنْ
قَبْلِنَا، رَبَّنَا وَلَا تَحْمِلْنَا مَا لَا طَاقَةَ لَنَا بِهِ، وَاعْفُ عَنَّا وَاعْفِرْ لَنَا وَارْحَمْنَا اَنْتَ مَوْلَانَا فَانصُرْنَا عَلَي
الْقَوْمِ الْكَافِرِيْنَ.

ترجمہ: اے ہمارے رب گر ہم بھول جائیں یا ہم غلطی کریں تو ہماری گرفت نہ فرما، اے ہمارے رب ہم پر بھاری بوجھ
نہ رکھ جیسا کہ تو نے ہم سے پہلے لوگوں پر رکھا تھا، اے ہمارے رب ہم پر ایسا بوجھ نہ ڈال جس کی ہمیں طاقت نہیں ہے
اور ہمیں معاف کر دے اور ہماری مغفرت کر اور ہم پر رحم فرما، تو ہی ہمارا کارساز ہے، پس کافروں کے مقابلے میں تو
ہماری مدد فرما۔

(۴) فقہ

روزہ کی قضا اور کفارہ

مندرجہ ذیل صورتوں میں روزہ ٹوٹ جاتا ہے اور قضاء کے ساتھ کفارہ بھی واجب ہے:

(۱) کوئی چیز یا دوا وغیرہ کھائے (۲) پانی یا کوئی مشروب پیئے (۳) جماع کرے (۴) بارش کا پانی منہ میں چلا جائے اور اس کو نگل لے (۵) گیہوں کا دانہ، رائی کا دانہ یا اس طرح کی دوسری چیز منہ میں ڈال کر نگل جائے (۶) سگریٹ، بیڑی یا حقہ پیئے۔

اوپر بیان کیے گئے امور رمضان کے مہینے میں عدا ہو جائیں تو کفارہ لازم آئے گا، کفارہ یہ ہے:

(۱) باندی کو آزاد کرنا (۲) مسلسل دو مہینے کے روزے رکھنا، جس میں عید اور تشریق کے دن نہ ہوں

(۳) عام طور پر کھائے جانے والی اوسط درجے کی غذا ساٹھ مسکینوں کو کھلانا۔

اسی ترتیب سے کفارہ واجب ہے، پہلے باندی آزاد کرے گا، اگر باندی نہ ملے تو روزے رکھے گا، اگر روزہ رکھنے

کی طاقت نہ ہو تو ۶۰ مسکینوں کو کھلائے گا، ہر مسکین کو دو وقت کا مکمل کھانا کھلائے گا۔

مسکینوں میں وہ لوگ شامل نہیں ہوں گے جن کا نفقہ اس پر لازم ہے مثلاً والدین، اولاد اور بیوی وغیرہ۔

اگر مسکینوں کو غلہ دینا چاہے تو ہر مسکین کو نصف صاع گیہوں، اس کا آٹا یا اس کی قیمت دے، یا ایک صاع جو یا

کھجور یا اس کی قیمت دے۔

(۵) سیرت

آپ ﷺ کا حلیہ مبارک

اللہ تعالیٰ نے آپ ﷺ کو باطنی خوبیوں کے ساتھ ظاہری خوبصورتی میں بھی بے مثال بنایا تھا، آپ ﷺ کے جسم

مبارک کے تمام اعضاء نور تھے، آپ نہایت مضبوط، بہت موزوں، بے حد حسین اور خوبصورت تھے۔

آپ ﷺ کا رنگ سرخ و سفید تھا، قد مبارک نہ بہت لمبا نہ چھوٹا، سر مبارک بہت خوبصورت، بال کالے، آنکھیں

حسین اور سرگمیں، دانت مبارک بہت خوبصورت، سفید اور چمک دار تھے، جیسے موتی کی لڑیاں، بولتے وقت چہرہ مبارک سے خوشی ظاہر ہوتی تھی، داڑھی خوب گھنی تھی خوشی کے وقت چہرہ مبارک چودھویں رات کے چاند کی طرح چمکتا تھا، غرض آپ ﷺ کی سیرت و صورت دونوں نور علی نور تھیں۔

حضرت جابرؓ کہتے ہیں کہ چاندنی رات میں حضور ﷺ کا چہرہ مبارک چاند سے کہیں زیادہ حسین تھا۔

(۶) درس حدیث

بغیر حساب کتاب جنت میں داخل ہونے والے

رسول اللہ ﷺ نے ایک مرتبہ اپنے صحابہ سے ارشاد فرمایا: میں نے آج خواب میں دیکھا کہ کچھلی تمام امتوں کو میرے سامنے لایا گیا، میں کیا دیکھتا ہوں کہ کسی نبی کے ساتھ صرف ایک امتی ہے، کسی کے ساتھ صرف دو اور کسی کے ساتھ ایک چھوٹی سی جماعت، ایک نبی ایسے بھی ہیں جن کے ساتھ کوئی امتی نہیں، میں نے اس دوران ایک بہت بڑی جماعت دیکھی جس سے آسمان کے کنارے بھر گئے تھے، میں سمجھا کہ شاید یہ میری امت ہے، لیکن مجھے بتایا گیا کہ یہ آپ کی نہیں بلکہ حضرت موسیٰ علیہ السلام کی امت ہے، مجھ سے کہا گیا کہ ادھر دوسری طرف دیکھیے، میں نے دیکھا تو ایک بہت بڑی جماعت ہے جس سے آسمان کے کنارے بھر گئے ہیں، فرشتوں نے بتایا کہ یہ آپ کی امت ہے اور اس میں ستر ہزار ایسے لوگ ہیں جو بغیر حساب کتاب کے جنت میں داخل ہوں گے، اس آخری جملہ پر اپنی گفتگو ختم فرما کر آپ ﷺ واپس گھر تشریف لے گئے، حاضرین مجلس آپس میں کہنے لگے: یہ کون لوگ ہو سکتے ہیں؟ ہم تو نہیں ہو سکتے، اس لیے کہ ہم تو وہ لوگ ہیں جو شرک کی حالت میں پیدا ہوئے اور بعد میں اللہ اور اس کے رسول پر ایمان لائے، ہو سکتا ہے یہ ہماری اولاد ہو جو پہلے دن سے ایمان پر ہیں۔

صحابہ کرام کی یہ باتیں حجرہ شریفہ میں جب آپ ﷺ کے کانوں تک پہنچیں تو آپ ﷺ نے واپس آ کر اس کی وضاحت کرتے ہوئے فرمایا: یہ ستر ہزار وہ لوگ ہوں گے جو بدقالی یعنی بدشگونی نہیں لیتے، نہ تعویذ گنڈے کرتے ہیں اور نہ علاج کے لیے اپنے بدن کے اعضاء پر داغ لگاتے ہیں، بلکہ صرف اپنے رب ہی پر بھروسہ کرتے ہیں۔ (بخاری)

(۷) حفظ حدیث

اَذْكُرُوا مَحَاسِنَ مَوْتَاكُمْ وَكُفُّوا عَنْ مَسَاوِيهِمْ

ترجمہ: اپنے مُردوں کی خوبیاں بیان کرو اور ان کی برائیوں کو بیان نہ کرو۔ (ابوداؤد)

(۸) عملی سنت

خادمہ کا بہترین متبادل

رحمت عالم ﷺ کی سب سے چھوٹی اور لاڈلی صاحبزادی فاطمہؓ کا گھر کا شانہ نبوت اور حجرہ عائشہ صدیقہ سے متصل ہی تھا، اپنے گھر کا پورا کام وہ خود انجام دیتی تھیں، چکی پیسنا، کھانا پکانا برتن مانجھنا یہ سب کام تنہا کرتیں، گھر کی صفائی وغیرہ کے لیے کوئی خادمہ بھی نہیں تھی، مسلسل چکی پیسنے سے ہاتھوں میں جب چھالے پڑ گئے تو بالآخر ایک دن والد ماجد کے دربار میں خادمہ کی درخواست لے کر حاضر خدمت ہوئیں، انھیں پتہ چل گیا تھا کہ آپ ﷺ کی خدمت میں لونڈیاں آئی ہوئی ہیں جن کو آپ ﷺ صحابہ کرام میں تقسیم کر رہے ہیں، لیکن اتفاق سے اس دن آپ گھر میں موجود نہیں تھے تو حضرت فاطمہؓ نے حضرت عائشہؓ سے اپنی آمد کا مدعا بیان کر دیا اور واپس ہوئیں، جب آپ ﷺ تشریف لائے تو حضرت عائشہؓ نے حضرت فاطمہؓ کی آمد کا ذکر کیا تو آپ ﷺ اسی وقت حضرت فاطمہؓ کے گھر چل دیے۔

فاطمہؓ کے شوہر نامہ اعلیٰ مرتضیٰؓ فرماتے ہیں کہ اس دن آپ ﷺ ہمارے گھر خلاف معمول تشریف لائے، یہ رات کا وقت تھا اور ہم دونوں اپنے بستر پر لیٹے ہی کو جا چکے تھے، آپ ﷺ کو دیکھ کر میں بستر سے اٹھنے لگا تو آپ ﷺ نے منع فرمایا اور اسی بستر پر ہم دونوں کے درمیان بیٹھ گئے یہاں تک کہ آپ کے قدم مبارک میرے سینہ سے لگ گئے اور میں نے اس کی ٹھنڈک بھی محسوس کی، آپ ﷺ نے فرمایا کہ کیا میں تم دونوں کو تمھارے گھر کی ضرورت کے لیے خادمہ سے بڑھ کر کوئی اور ترکیب نہ بتاؤں (جس سے تمھاری تھکاوٹ بھی دور ہو اور اجر بھی ملے) تم دونوں جب اپنے بستر پر جاؤ اور سوئے لگو تو ۳۳ مرتبہ سبحان اللہ، ۳۳ مرتبہ الحمد للہ اور ۳۳ مرتبہ اللہ اکبر پڑھا کرو، یہ عمل تمھارے لیے خادمہ سے بہتر ثابت

ہوگا۔ (بخاری)

(۹) غلط فہمیوں کا ازالہ

یہ صورت حال بہتر ہے یا اسلام کا پردہ کا حکم؟

عورت حسن و جمال کا مرقع ہے، اللہ تعالیٰ نے اس میں کشش رکھی ہے، جو مردوں کی نگاہوں کو اپنی طرف کھینچتی ہے، جس کے نتیجے میں انسان بہک جاتا ہے، اس لیے اللہ تبارک و تعالیٰ نے عورت کو چھپا کر پردے میں رکھنے کا حکم دیا ہے، تاکہ اُس پر غلط نگاہ پڑ کر فتنوں کا سبب نہ بن جائے۔

عورت موتی اور لعل و گوہر کے مانند قیمتی اور خوبصورت ہے، کوئی شخص اپنی قیمتی اور خوبصورت چیز لوگوں کے سامنے کسی احتیاط کے بغیر سر بازار نہیں لے آتا، بلکہ اس کو زیادہ سے زیادہ چھپا کر رکھنے کی کوشش کرتا ہے، یہی مثال عورت کی ہے، اسی لیے اسلام نے اس کو پردے میں رہنے کا حکم دیا ہے۔

پردہ کے فوائد

پردے کے بہت سے فائدے ہیں جن میں سے اہم مندرجہ ذیل ہیں:

پردے سے عورت اپنے اندر تحفظ کا احساس کرتی ہے۔

غیروں کی نگاہوں سے اس کی حفاظت ہوتی ہے۔

مردوں اور عورتوں کے اخلاق کا تحفظ ہوتا ہے۔

پردہ ترقی کی راہ میں رکاوٹ نہیں ہے

یہ موضوع آج ہر جگہ موضوع بحث بنا ہوا ہے، مغربی ممالک اور اسلام دشمن عناصر اس مسئلہ کے پیچھے ہاتھ دھو کر پڑے ہیں، وہ حجاب کو ترقی کی راہ میں رکاوٹ مانتے ہیں اور ترقی کی راہوں پر گناہن ہونے کے لیے حجاب کو اتار پھینکنے کو لازمی قرار دیتے ہیں، بعض یورپی ملکوں میں تو حجاب پر پابندی بھی عائد کر دی گئی ہے، کیوں کہ وہ حجاب کو دہشت گردی کو فروغ دینے کا سبب مانتے ہیں اور حجاب کی پابند عورتوں کو دہشت گرد تصور کرتے ہیں، لیکن حقیقت کیا ہے؟ کیا واقعی پردہ ترقی کی راہ میں رکاوٹ ہے؟ یا یہ اسلام دشمنی کی وجہ سے کیا جا رہا ہے؟

فہرست مع دستخط معلم

صفحہ	حفظ قرآن	دستخط	دعائیں	دستخط	حفظ حدیث	دستخط	عملی سنت	دستخط
6	سورہ فاتحہ		اول کلمہ طیب		الما الاعمال		با وضو سونا	
10	سورۃ الناس		دوم کلمہ		غیر کم من		غریبوں کے لیے	
15	سورۃ الفلق		سوم کلمہ		سباب المسلم		اللہم اجرنی	
19	سورۃ الاخلاص		کھانے کے بعد		بین الشریک والکفر		مساک	
24	سورۃ الہب		بیت الخلا جانے کی		لا تدخل الملائکۃ		با وضو ہنہ کی	
29	سورۃ النصر		بیت الخلا سے نکلنے کی		ماعاب رسول		معوذتین	
33	سورۃ الکافرون		سوتے وقت		لعمتان مغبون		بسم اللہ الذی	
38	سورۃ الکوثر		سو کر اٹھنے کے بعد		حجبت النار		اشراق کی نماز	
42	سورۃ الماعون		گھر میں داخل ہونے		لا یومن احدکم		سورۃ یس	
47	سورۃ القدر		گھر سے نکلنے وقت		من غیر اخاہ		چوتھا کلمہ	
52	سورۃ الفیل		پانی پینے کے بعد		ایس الشدید		اعوذ باللہ	
56	سورۃ الصمۃ		اولاد کی نیک نامی		ایاکم والظن		سورۃ کافرون	
62	سورۃ العصر		کپڑا پہننے کی دعا		محاسن مولا کم		نظر بد لگنا	
67	سورۃ الحاکم		انا للہ وانا الیہ		ایاکم والحسد		الحمد للہ الذی	
73	سورۃ القارۃ		ربنا اضرق عنا		یحب لاخیه		قرض سے پناہ	
78	سورۃ العادیات		مجلس کے اختتام		للیقل خیرا او		والدین کے	
82	سورۃ الزلزال		مریض کی عیادت		ایاکم وسوء ذات		سورۃ کھف	
88	سورۃ التین (۱)		نظر بد لگنے پر دعا		من یحرم الرلق		تہجد کی فضیلت	
90	سورۃ التین (۲)		کوئی چیز کم ہو جائے		الفناء ینبت النفاق		وتر کی فضیلت	

دستخط	عملی سنت	دستخط	حفظ حدیث	دستخط	دعائیں	دستخط	حفظ قرآن	
	مصیبت کی تحریریت		الہر حسن الخلق		سید الاستغفار		سورة القدر	94
	سلام کی عادت		التاجر الصدوق		ربنا آتنا / ربنا لاتزغ		سورة العلق (۱)	99
	استغفار کی پابندی		من لم یسأل اللہ		رب اوزعنی		سورة العلق (۲)	104
	سورة ملک		الدنیا معن المؤمن		قبرستان میں داخلہ کی		سورة التین	109
	سورة واقعہ		الدال علی الخیر		ربنا اغفر لنا		سورة الانشراح	112
	سورة بجدہ		لا یشکر اللہ		اللہ الاحد الصمد		سورة الفجی	117
	عصر کی چار رکعت		ان من خیارکم		بے چینی کے ازالہ کی		سورة اللیل (۱)	123
	مریض کی عیادت		من لا یامن جارہ		بیماری سے حفاظت کی		سورة اللیل (۲)	128
	سید الاستغفار		التائب من		سواری کی دعا		سورة الشمس	133
	سبحان اللہ و تحمیدہ		رکعتا الفجر		اللہم حاسبنی		سورة البلد (۱)	138
	من خیر ما لک		ما اسفل		سورة فاتحہ میں شفا		سورة البلد (۲)	143
	اللہم حتفت خلقی		آیة المنافق		کھانے میں برکت کی		سورة الفجر (۱)	150
	خادمہ کا متبادل		اذکرو محاسن		ربنا لاتؤاخذنا		سورة الفجر (۲)	156

عصری اسکولوں کی ایسے اسلامیات کا نصاب

آج ملت اسلامیہ کے نوے فیصد سے زائد فرزندان عصری درس گاہوں میں زیر تعلیم ہیں لیکن افسوس کہ ان مسلم طلبہ کے لئے بنیادی دینی تعلیم کا نظم اکثر اسکولوں میں نہ ہونے کے برابر ہے اور جہاں تھوڑا بہت نظم دینیات کے کچھ گھنٹوں کے نام سے ہے وہاں صرف قرآن ناظرہ پڑھانے اور چند دعاؤں کے یاد کرانے پر اکتفا کیا جاتا ہے، عقائد، سیرت، فقہ اور اسلامی تاریخ وغیرہ پڑھانے کے لئے گنجائش نکالنا ذمہ داران مدارس کے لئے موجودہ نصابی کتابوں کی کثرت کے پیش نظر ممکن ہی نہیں، حالانکہ بحیثیت مسلمان ان بنیادی دینی علوم سے واقفیت ہر ایک کے لئے ناگزیر ہے،

مولانا ابوالحسن علی ندوی اسلامک اکیڈمی پوسٹ بکس نمبر ۳۰ بھٹکل کرناٹک نے حضرت مولانا سید محمد رابع صاحب حسنی ندوی دامت برکاتہم صدر آل انڈیا مسلم پرسنل لا بورڈ کی سرپرستی میں اللہ کے فضل سے محض اسی کے بھروسہ پر اس بات کا ارادہ کیا کہ کیوں نہ پرائمری، ہائی اسکول اور کالجوں کے مسلم طلبہ کے لئے ایسی نصابی کتابیں تیار کی جائیں جو بنیادی اسلامی تعلیمات پر مشتمل ہو، اسلامیات کے نام سے یہ نصابی سیریز اسی سلسلہ کی ایک اہم کڑی ہے جس میں دس اہم دینی مضامین حفظ و ناظرہ و ترجمہ قرآن، حدیث شریف، عقائد، سیرت نبوی، فقہ اسلامی، تاریخ، دعاؤں اور اخلاقیات کو شامل کیا گیا ہے، سر دست زسری تا تا دسویں تیرہ کتابیں تیار کی گئی ہیں، طلبہ کی نفسیات اور ان کی علمی سطح کے پیش نظر آسان زبان اور عام فہم و سہل انداز میں اس کو مرتب کیا گیا ہے۔

یہ نصابی کتابیں الحمد للہ ہندوستان کی مختلف ریاستوں کے دو ہزار سے زائد اسکولوں میں داخل نصاب ہیں، جہاں پڑھنے والے طلبہ کی تعداد تین لاکھ سے اوپر ہے، یہ کتابیں الحمد للہ بیرون ہند، ملیشیاء، ایران، پاکستان، افغانستان، نیپال، بورتھی (افریقہ) وغیرہ سے بھی شائع ہو کر وہاں کے اسکولوں کے نصاب میں داخل ہیں سر دست یہ نصابی کتابیں اردو، عربی، انگریزی، جاپانی ہندی، تامل، کنڑی و آسامی اور نیپالی وغیرہ زبانوں میں دستیاب ہیں، اسکولوں کے ذمہ داران سے گزارش ہے کہ اسلامیات کی یہ کتابیں ان کی زیر سرپرستی چلنے والے اسکولوں میں ضرور داخل نصاب کریں

₹ 100.00

Moulana Abul Hasan Ali Nadwi Islamic Academy

P.O Box No, 30 Bhatkal Karnataka India

Tel No: 91 8385 226381 / 91 8385 228498 Mob : 96201 04757

nadviacademy@hotmail.com